

50/-

PANCHASTAVI—Vol. III

SAKALAJANANISTAVA

RESEARCH & PUBLICATION DEPTT
Srinagar (Kashmir)

Pancaṭasti—Mala : 3

SAKALAJANANISTAVA

with

A RECENT COMMENTARY

by

(late) Pandit Harabhatta Sastri

Editor :

DINA NATH YACH SASTRI

RESEARCH & PUBLICATION DEPTT

Srinagar (Kashmir)

The Kashmir Series of Texts & Studies No: 87

Published by :

Research & Publication Deptt
J & K Govt., SGR (KASHMIR)

First Edition : 1960
Price : Rs 4.50

Printed at :
FINE ART PRESS
SRINAGAR

‘पञ्चस्तवी’माला : ३

सकलजननीस्तवः

हरभद्रीव्याख्योपेतः

यक्षोपाहेन परिडतदीनानाथशास्त्रिणा
सम्पादितः

जम्मू—कश्मीर—राजकीय—
शोध—प्रकाश—विभागेन
प्रकाशितः

प्रकाशकः—

रिसर्च एण्ड पब्लिकेशन डिपार्टमेंट

जम्मू एण्ड कश्मीर गवर्नमेंट

श्रीनगर (कश्मीर)

प्रथमावृत्ति : १९६० ई०

मूल्यम् : सार्व रूप्यकघतुष्टयम्

मुद्रकः—

फाइन आर्ट प्रेस

श्रीनगर-कश्मीर

SAKALAJANANISTAVA
WITH COMMENTRY BY
HARABHATTA SASTRI

KASHMIR SERIES OF TEXTS & STUDIES
No. 87

SVARAVALANA NISHTA

WITH COMMENTARY BY

HARABHATTĀ SASTRI

KASHMIR SERIES OF TEXTS & STUDIES

No. 82



काश्मीरप्रवरेशमध्यनगरे प्रद्युम्नपीठे स्थिता
देवीसप्तकसंयुता भगवती श्रीशारिका पातु नः ॥

6 27 FEBRUARY 1964

CONTENTS

1. Prefatory	<i>i</i>
2. Introductory	<i>iii</i>
3. First, lines of the Slokes	<i>vii</i>
4. Text	1
5. Index to Slokes	173
6. Index to Works Quoted	175
7. Index to Important Terms	183

CONTENTS

	1.	Preliminary
	2.	Introducatorial
	3.	First series of the Gospels
	4.	Text
123	5.	Index to Gospels
125	6.	Index to Works Quoted
128		Index of Biblical Terms

Prefatory :

THE present work, the *fifth stava* (: hymn) of the *Pancastavi* with a scholarly *commentary* by late Pandit Harabhatta Sastri, appears rather in isolation from the earlier *stavas*. The Ms of the work had more than halfway gone through the press before I took over the charge of the Department in 1958; and that presented a serious problem: it was too late to start afresh with the first *stava*; nor was it appropriate to wait till the other *stavas* (separately paged) were similarly ready for final presentation in a single volume. The only feasible solution, therefore, appeared to lie in issuing the present work as a separate volume (: *Pancastavi*: Vol III). and in the mean time proceeding with the printing of the *stavas* I & II under Vol I, which is to be followed sharp by Vol II covering *stavas* III & IV). Hence the helpless release of the present volume (: No III) before Vol I is out.

The press copy of the present work was originally prepared by MM Dr S. N. Sharma Shastri, ex-Head Pandit of the Department, and later on edited by Pandit Dina Nath Yach Shastri the present Head Pandit. The appendices have been prepared by Pandit Radha Krishen Gurtoo, copyist of the Department.

It is hoped the present publication will, in spite of the *printer's devil*, satisfy a longstanding demand of the lovers of this lore.

P. N. P.

Preliminary

THE present work the W.W. series (: pl. 1) of the
Panjab History Society's collection of historical documents by the
Government with a special committee on Isolation
from the rest of the world had
more than half been printed the basic portion I
took over the charge of the Despatch in 1898;
and first presented a section to it was the two sets
of first class with the first name; nor was it appro-
priate to wait till the other districts (separately bound)
were similarly ready for final presentation in a single
volume. The only feasible solution therefore proposed
to the in issuing the present work as a separate volume
(: Panjabasi: Vol III), and in the mean time pro-
ceeded with the printing of the reader I & II under
Vol I, which is to be followed shortly by Vol II
consisting of Vols III & IV. Hence the present issue
of the present volume (: No III) before Vol I is one

The first copy of the present work was originally
published by MM Dr. S. N. Sircar, ex-Had
Babaji of the Despatch, and later on edited by
Panjab Dina Naty Sangit Society the present Head
Panjab. The subsequent parts were published by
Rajah Kishen Grewal editor of the Despatch.

If it is proposed the present publication will in some
of the future apply similarly a folio size
of the volume of this issue.

Introductory :

THE Sakalajananīstava is the fifth hymn of the celebrated Pancastavi : the *pentad* of devotional hymns in praise of Śakti (: Divine Energy) conceived as the *female* principle realisable in all the eight forms of divine manifestation. As the very title signifies it is in praise of the *Universal Mother*, the Mother of All (Being), 'a (full) moonlight' for the darkness, that is the fear of 'rebirth'. It is she who can guarantee release from the noose of māyā (: māyāgranthi) and to win Her favour she has to be propitiated in the way prescribed by what is rather loosely known as (Śaktic) Tantrism, in which the Kundalini-yoga is the pivotal practice. Sociology of this Tantrism would, no doubt, be a highly interesting study, but for our present purpose here suffice² it to say that in spite of many esoteric vagaries and irrational intricacies of dogma and ritual, this Śaktic movement tried to cut across a bewildering multiplicity of sectarain paths, and tended to restore (at least temporarily) a sort of balance between the material and the spiritual aspects of human personality. What is more important, it re-affirmed the socio-religious significance of woman as a human entity, and emphasized her role in the spiritual regeneration and ultimate salvation of man.

The Sakalajananīstava, though replete with devotional fervour talks, no doubt, highly abstruse metaphor of esoteric discipline; but the general tone is that of catholic synthesis as is very ably brought out by the late Pandit Harabhaṭṭa Sāstri in his erudite commentary on the work.

1. cf. (Sl 1). जन्मज्वरतमःकौमुदि

2. For a detailed note see INRTOD. to the (forthcoming) Vol. I.

THE authorship of the Pancastavī remains a mystery. It is surprising that early commentators on similar devotional works like the Saundaryalaharī hardly ever mention the work by the title Pancastavī; while quotations³ have been offered by them from hymns referring to them severally. Is the Pancastavī, then, a mere compilation of five different hymns by different authors? Perhaps not, for internal disposition of the hymns does not warrant this conjecture howsoever tempting it may sound. Besides striking affinities of phrase and idiom there is at least one factual repetition⁴ in the first and the second *stavas*: the reference to Vatsarāja Udayana who rose from pelf to power by virtue of the favour conferred upon him by the Divine Mother. The similarity is too close to be casual, particularly in the following lines:

यद्विद्याधरवृन्दवन्दितपदः श्रीवत्सराजोऽभवद्

देवि त्वच्चरणाम्बुजप्रणतिजः

सोऽयं प्रसादोदयः ॥

(Stava I, Sl 12)

and

पृथ्वीभुजोऽप्युदयनप्रवरस्य तस्य...

त्वत्पादपंकजरजःकणजः

प्रसादः ॥

[Stava II, Sl 7]

Now most of the verses quoted by Lakshmidhara

3. Cf. Saundaryalahari (Ganesh & Co., Madras, 1957); Pp. 23, 29, 34, 12¹, 125, 133, 143, 166, 170, 297, and 305, to take only the Sakalajanani stava. Cf. Further—Pp. 24, 28, 35, 37, 38, 46, 61, 96, 102, 105, 117, 119, 276, 277, 294; 118, 187, 189; 22, 30, 34, and 113.

4. Cf. sloka 12, stava I and sloka 7, stava II.

in his commentary⁵ have been ascribed to some ācārya while in one⁶ case at least no less a person than Kālidāsa has been presented as the author. Some Kālidāsa different from the author of the Raghuvamśa and the Śākuntalam? Another name to which the authorship of these hymns has been ascribed is that of Dharmācārya whom Pandit Harabhatta Sāstrī has recognized as the undisputed author:

पञ्चस्तव्यां व्यधात् श्रीमद्धर्मचार्यकृताविम् ।

व्याख्याग्रन्थं ...⁷

Was it then some Dharmācārya Kālidāsa, a devotee of Kālī? He surely must have been a non-Kashmīri writer, and it is, therefore, a very high tribute to his calibre that his work should have been so popular in Kashmir that it is believed to be an indigenous piece.

3

AND finally a word about the author of the monumental commentary on these hymns.

The late Pandit Harabhatta Sāstrī (1874–1951) was an outstanding scholar⁸ of the Śaiva lore, and certainly the last of a line of the masters of the old Śaiva tradition in Kashmir. Born of a Sāraswata brahmin Pandit Keshava Jadoo, he received his early tuition at home, and later on passed the Prājña, Viśārada and Sāstrī examinations from the Rājakīya Páthashála of Srinagar and in 1898 won a silver medal from the S. D. Sabha, in recognition of his superior merit. During his very school days the young scholar had shown

5. Cf. Pp. 32, 29, 35, and 305, लक्ष्मीघरा [सौन्दर्यलहरी, Madras 1957.]

6. Cf. P 305, Ibid : अत एव कालिदासभगवत्पादैः कुलसमयमतभेदप्रतिपादकश्चोकेन सकलजननीस्तोत्रे कथितम् । यथा—“चतुष्पत्रान्तः”

7. P. 127, end.

8. In his own words : शैवागमज्ञानवित् (Verse 4, P. 12).

deep interest in Kashmir Saivism, which secured him an eminent *guru*⁹ in Sri Mukunda who further initiated him into the mysteries of the saiva agama. Soon after he got employed in the State Research Department where in 1916 he occupied the post of a second Pandit which he retained till his retirement in 1947. His sound scholarship proved a boon for many a research scholar both in India and abroad, among whom mention may be made of Dr K. C. Pandey (of Lucknow University), Prof H. Woods (of the Harvard University, U. S. A.) and Mr D. B. Spooner (of Harvard). Sri J. C. Chatterjee, the then superintendent of the Archaeology and Research Department also has paid a well-deserved tribute to his scholarship which proved a mainstay for the department in those early stages. Particularly significant have been his :

1. *Commentary on the Ajadāpramatr Siddhi of Utpala.* (1921)
2. *Vivarana on the Bodhapancadasika and the Paramartha-Carca.* (1947)
3. *A Descriptive Catalogue of the Sanskrit MSS in the Private Library of the His Highness..... in collaboration with R. C. Kak Esqr.* 1927

Besides, he collaborated with Sri Kak in editing more than half a dozen works¹⁰ between 1929-41. But his *magnum opus* is his commentary on the Pancastavī. This monumental work of his is a treasure-house of *tantric* learning with an accent on Kashmir Saivism. In spite of its encyclopaedic nature, the

9. See P. 127 (text).

10. Namely : आत्मिकपद्धति (1929); क्रमदीपिका (1929); विद्यार्णवतन्त्रम् (1932-37)

गन्धर्वतन्त्रम् (1934) शिशुपालवधम् (1935); बृहस्पीलतन्त्रम् 1938; and देवीरहस्यम् (1941).

commentary is nowhere ostentatious, nor does it revel in demolitionary acrobatics. It just tries to *expound*, for the benefit¹¹ of others ; and therein lies its *forte*. His language and prosody may betray a little carelessness¹² at a place or two, but his mastery over the subject is fairly evident from his treatment¹³ of philosophical theorisings and scholastic bickerings. It is not merely a nodding acquaintance with the issue involved but an intimate understanding and a thoughtful consideration of the fundamentals.

And that makes the commentary a genuine contribution in the old orthodox way.

—P N. Pushp

11. In his own words : परोपकृतये (Verse 4, P. 172).

12. Such as निःसृत्य (Verse 2, line 2 P. 171) and the compound : शंखागमज्ञानवित् (Verse 4, line 3, P. 172) which involves an insipid redundancy in the end.

13. Cf. Pp. 5, 78, 144, 146 and 157 in particular.

पञ्चस्तव्यां पञ्चमस्तवान्तर्गतानां श्लोकानामनुक्रमणिका

श्लोकः	पृष्ठम्	श्लोकः	पृष्ठम्
अजानन्तो यान्ति	१	जगत्काये कृत्वा	८४
वचस्तर्कागम्य	९	विधे विद्ये वेद्ये	८८
लुठद्गुञ्जाहार	१२	विधेर्मुण्डं हृत्वा	१०५
मिथः केशाकेशि	१३	विरिञ्च्याख्या मातः	१०८
शुनां वा वह्नेवा	१७	मुनीनांचेतोभिः	११५
अनाद्यन्ताभेद	१८	तडिद्वल्लीनित्याम्	११९
ब्रुवन्त्येके तत्त्वं	१९	शरीरं क्षित्यम्भः	१२२
तडित्कोटिज्योति	२१	पिता माता भ्राता	१२४
चतुष्पत्रान्तःषड्दल	२५	सुतादक्षस्यादौ	१२६
कुलंकेचित्प्राहुः	२८	कणास्त्वद्वीप्तीनाम्	१२९
षडध्वारण्यानीं	३३	पुरः पश्चादन्तः	१३२
प्रकाशानन्दाभ्यां	३५	प्रविश्य स्वंमार्गं	१३७
मनुष्यास्तिर्यच्चो	३८	मयूखाः पूष्णीव	१४१
प्रियहुञ्ज्यामाङ्गीम्	४०	विधुर्विष्णुव्रह्मा	१४४
षडाधारावर्तेः	४१	शिवस्त्वं शक्तिस्त्वं	१५३
महीपाथोवह्नि	४६	त्वया यो जानीते	१६०
कलां प्रज्ञामाद्यां	४८	असंख्यैः प्राचीनैः	१६४
प्रलीने शब्दौघे	६०	यत्षट्पत्रं कमलम्	१६७
परानन्दाकाराम्	७९	भुवि पयसि कृशानौ	१७०

अथ

पञ्चमः सकलजननीस्तवः

ऊर्ज मन्द्रेषमुदितवपुर्या बहिः संदुहाना
 यान्तर्मुख्यादनुदितवपुः पूर्णसौख्योपलम्भा ।
 तन्मात्रात्मा निखिलपदभूता यान्तरिक्ष्या
 सा वाग्देवी सकलजननी मामुपेयान्मृडीका ॥

अथेदानीमाचार्यः पञ्चमं सकलजननीस्तवमारभमाणोऽतिदुर्घटसम्पादन-
 परमस्वातन्त्र्यशालिनी चिदानन्दघनमहासंविद्रूपा सकलकारणकारणात्मा पर-
 देवतैव सर्वसम्पूज्या, इति तात्पर्यतः प्रतिपादयिष्यन्, अधरदार्शनिका निरन्तरं
 तावन्मायाग्रन्थावेव जन्मादिपरिवृत्या दुःखेभ्यो न विमुच्यन्त इत्याह—

अजानन्तो यान्ति क्षयमवशमन्योन्यकलहै-
 रमी मायाग्रन्थौ तव परिलुठन्तः समयिनः ।
 जगन्मातर्जन्मज्वरभयतमः कौमुदि ! वयं
 नमस्ते कुर्वाणाः शरणमुपयामो भगवतीम् ॥१॥

इह खलु सर्वत्र सम्बोधनोपक्रममेव स्तुतिपूजादि क्रियते स सम्बोधः
 सिद्धस्य वस्तुनः पूर्णाहम्परामर्शस्वभावे साधकस्वात्मनि ऐकात्म्येनावेश्यमान-
 तात्मकमभिमुखीभावमात्रमुच्यते नत्वावेश एव, तदुक्तं ‘सिद्धस्याभिमुखीभाव-
 मात्रं सम्बोधनं विदु’रिति सा हि शक्ती भूमिस्तस्यामेव मुख्यत्वेन स्तुत्या-
 दिव्यापारः क्रियमाणः सफलतामेति । ऐक्यात्मेनावेशे तु शैवी दशा स्यादना-

वेशे च नरदशा स्यात् तत्राद्ये वस्तुनोऽभेदात् इतरस्मिन् जडत्वेनानाभात-
त्वाच्च स्तुत्यस्तावकादिविभागस्य विगलानात् यदभिप्रायेणान्यत्र—

न पुंसि न परे तत्त्वे शक्तौ मन्त्रान्नियोजयेत् ।
पुंस्तत्त्वे जडतामेति परे तत्त्वे तु निष्फलः ।

इत्याद्युक्तम् । तेन सम्बोधनपदपूर्वकोक्ते: सर्वत्र युक्तत्वं ज्ञेयम् । यदा-
हुराचार्याभिनवगुप्तपादाः—

“आवाहनानन्तरं हि सर्वं कर्म निगद्यते ।
आवाहनश्च सम्बोधः स्वस्वभावव्यवस्थितेः ॥
भावस्याहम्मय स्वात्मतादात्म्यावेश्यमानता ।
शक्ती भूमिश्च सैवोक्ता यस्यां मुख्यास्ति पूज्यता ॥
अभातत्वादभेदाच्च नद्यसौ नृशिवात्मनोरिति” (त.लो.आ, १७, १३, १४, १५)

एतदभिप्रायेण सम्बोधनपदप्रयोग उत्तरत्राप्यूद्योः । तदाह हे जगन्मा-
तर्जगतो भवाभवातिभवलक्षणस्य त्रैलोक्यस्य भूरादेवा मातस्त्पादयित्रि ! अमी
समयिनः समयाः परमेशोक्तततच्छास्त्रमर्यादावर्तनरूपाः सन्त्येषामिति कृत्वा-
धिकारानुरूप्येण तत्तत्संहितावाचनश्रवणाध्ययनाही भिन्नभिन्नसिद्धान्ताचारपाल-
काः सैद्धान्तिका माहेश्वरसंख्यादयोऽधिकारकमतारतम्यभागित्वादन्यथान्यथा
शक्तिप्रकृत्यादिशब्दव्यपदेशैर्नामभिस्त्वां प्रतिपादयन्तस्तव मायाग्रन्थौ, माया
द्विविधा प्रन्थिरूपा तत्त्वरूपा चोभयी जगद्योनिस्तत्र मायाबिले सृष्ट्यादिलाभ-
रूपेषु योनिविवरेषु विविधवैषयिकसुखेच्छया पुनः पुनः सृष्टे प्राप्य परिलु-
ठन्तः परिवृत्तिभिर्जन्मादिभाज इत्यर्थः ।

“योनिमन्ये प्रपद्यन्ते शरीरत्वायदेहिनः ।

(३)

स्थाणुमन्ये प्रपद्यन्ते* यथा कर्म यथाश्रुतम् ॥”

(क.उ.५,७,) इतिश्रतेः तदुक्तं शुद्धाशुद्धसोतोऽधिकारनिर्णये श्री-
तन्त्रालोके—

शिवगुणयोगे तस्मिन् महति पदे ये प्रतिष्ठिताः प्रथमम् ।

तेऽनन्तादेर्जगतः सर्गस्थितिविलयकर्तारः ॥

मायाबिलमिदमुक्तं परतस्तु गुहा जगदोनिः । (आ८,३०७,३०८)

इत्यत्र मायाबिलमिति ग्रन्थिरूपा मायेत्यर्थः ।

उत्पत्त्या तेष्वस्याः पतिशक्तिक्षोभमनुविधीयमानेषु

योनिविवरेषु नानाकारसमृद्धेषु भगसंज्ञा ।

कामयते पतिरेनामिच्छानुविधायिनीं यदादेवीम् ।

प्रतिभगमव्यक्ताद्याः प्रजास्तदास्याः प्रजायन्ते ॥

इति । अन्योन्यकलहैः परस्परं स्वस्वसिद्धान्तसमर्थनाग्रहपरत्वादन्यतमपक्ष-
दोषोद्घावनेन विवादरूपैर्वाग्निव्याहैरवशमस्वतन्त्रं यथा तथा क्षयमायुरवसानं
यान्ति प्राप्तुवन्ति मायाया ह्यशेषजन्तुविमोहनकारित्वं स्वभाव एव, येनान्यो-
न्यविप्रतिपत्त्या विवादासक्ता भ्रान्तत्वात् पारमाथिकं वस्तु न विदुः । यथा
च श्रुतिः—

अविद्यायामन्तरे वर्तमानाः स्वयं धीराः परिडत्तमन्यमानाः ।

दन्द्रम्यमाणाः* परियन्ति मूढा अन्धेनैव नीयमाना यथान्धाः ॥

(मु.उ.१,२,८) (क.उ.२,५)

इति । श्रीस्वच्छन्देऽपि—

* अनुसयन्ति ।

* जंघन्यमानाः इति मुद्रितः पाठः (पूना)

अतः परं भवेन्माया सर्वजन्तुविमोहिनी ।
 निवैरपरिपन्थिन्या यया ग्रामितबुद्धयः ॥
 इदं तत्त्वमिदं नेति विवदन्तीह वादिनः ।
 सत्पथं तु परित्यज्य नयति द्रुतमुत्पथम् ॥
 गुरुदेवाग्निशास्त्रस्य येन भक्ता नराधमाः ।
 असद्युक्तिविचारज्ञाः शुष्कतर्कावलम्बिनः ॥
 ग्रन्थमयत्येव तन्माया ह्यमोक्षे मोक्षलिप्सया । (१०, प. ११३८, ३९, ४०, ४१)

इति । अत्र हेतुतया विशेषणमाह—अजानन्त इति,—यतोऽजानन्तो-
 ऽर्थात्त्वां स्वसंविन्मयी देवतामविद्वांसो देशकालाद्यनाकलिततया त्वत्स्वरूप-
 ज्ञानाभावादल्पज्ञाश्च अतः परमार्थविषयेऽपि तेषां नानामतिभेदपरिकल्पनाया
 विप्रतिपत्तिः । तद्यथाविज्ञानमेव केवलं नामरूपाध्युपाधिहीनमनादिवासनाप्रबो-
 धवैचित्र्यसामर्थ्यान्तीलादिरूपं बहिर्गिदन्तया नाना प्रकाशते इतिविज्ञानवा-
 दिनः । ‘पुरुष एवेदं सर्वं’ (सि० वि० ३) ‘नेह नानास्ति किञ्चन’ (क.उ.
 ४-११) इत्युक्तेः सर्वान्तर्यामि परं ब्रह्मैवानाद्यविद्यावशाङ्केदेनावभासते इति
 ब्रह्मवादिनः । यथा प्राणनमेव विश्वमागूर्यं वर्तते, प्राणं विना ब्रह्मणो रूप-
 स्याकिञ्चिद्रूपत्वादिति सविमर्शं ब्रह्मेत्याहुः प्राणब्रह्मवादिनः । वैराजमपि
 ब्रह्मणः सत्यभूतमित्यपरे । महासत्तासामान्यलक्षणं सर्वगुणाश्रयं वस्तु पर-
 मार्थसदिति वैशेषिकादयः । व्यक्तय एव परमार्थसत्यस्तास्वेव हानादानादि-
 व्यवहारपर्यवसानात् सामान्यस्य किञ्चित्त्वेनानवभासनाच्च सामान्यं न परमार्थ-
 सदिति प्रतिपन्नाः केचिदिति, अमी परमार्थतया ग्रान्ता एव । तदुक्तम्—

विज्ञानान्तर्यामिप्राणविराङ्गदेहजातिपिण्डान्ताः ।
 व्यवहारमात्रमेतत् परमार्थेन तु न सन्त्येव ॥

इति ।

(५)

सर्व एवैते मायया भ्रान्ता अधरदर्शनस्थाः सवोतीर्णकुलाम्नायज्ञानाभावात्
पाशवपदमधिशेरते तदुक्तं कुलार्णवे—

यथान्धा नैव पश्यन्ति सूर्यं सर्वप्रकाशकम् ।

तथा कुलं न जानन्ति तव मायाविमोहिताः ॥

शैववैष्णवबौद्धादिदर्शनान्यतिभीक्षितः ।

सज्जन्ति मानवानित्यं वृथायासफलानि वै ॥ (द्वि*.उ.९३,९४)

इत्यादि । तेषां त्वद्विषये नानाशब्दव्यपदेशकल्पना । यदाहुः—

येन येन स्वरूपेण भाव्यते तस्य तन्मयी ।

माहेश्वराणां शक्तिः सा सांख्यानां प्रकृतिः परा ॥

महाराज्ञी च सौराणां तारा सुगतवन्दिनाम् ।

लोकायतिकमुख्यानां तदात्वा सा प्रकीर्तिता ॥

शान्ता पाशुपतादीनामर्हतां श्रीश्च तद्विदाम् ।

श्रद्धाहैरण्यगर्भाणां गायत्रीवेदवादिनाम् ॥

अज्ञानतिभिरान्धानां सर्वेषां मोहिनी स्मृता ।

इत्यनेनैवाशयेन ग्रन्थकृता प्रागपि लघुस्तवे— “लक्ष्मीं राजकुले जयां
रणभुवि” (१७) इत्यादि । तथाम्बास्तवे—

“त्वं चन्द्रिका शशिनि तिग्मरुचौ” (२०) इत्यादिग्रोक्तम् ।

आगमेऽपि—

सैव कालीमहाकालीर्गीयते लोकवेदयोः ।

इतिहासेषु तन्त्रेषु सिद्धान्तेषु कुलेषु च ॥ इति ।

कलहहेतवश्च विवदमानानां तेषां नानावादा यथा—सङ्घातवादो

*फलानि च इति मुद्रित पु. पाठः ।

†लन्दन १६१७ ।

जीवोत्पत्तिवादो विज्ञानातिरिक्ताभाववादः परिणामवादो विवर्तवादश्चेति ।
तत्र केचित् सत्कार्यवादाश्रपरेऽसत्कार्यवादा इति ।

संघातवादिनश्चावर्कास्तावदित्थं ब्रुवते-अस्मिन्ननादौ जगति क्षणिके
कस्यचिदीश्वरादेवेक्षाभावात् प्रमाणतः सङ्घातशक्तिभिरेव सर्वं सिध्यति । यथा
पानकादावोषधिसङ्घातजन्यो मदशक्त्यादिरेवंभूतदेहाकारपरिणतेभ्यो जायमानं
चेतन्यं, तेषु विनष्टेषु सत्सु स्वयं विनश्यतीति ।

तार्किका आरम्भवादमेवमाहुः । ईश्वरो निमित्तकारणं जगतः कुलाल-
वत् । पृथिव्यादीनां चतुर्णां भूतानामणवः प्राणिनां कर्मभिः संयोजिता द्वय्यणु-
कादिक्रमेणोदं ब्रह्मागडमारभन्ते । मीमांसका अप्येवमेव वदन्ति ।

सांख्यपातञ्जलपाशुपताः परिणामवादमित्थं प्राहुः । गुणानां सत्त्वादीनां
साम्यावस्था विभागरूपा मूलकारणं प्रधानम् तदेव पुरुषसात्त्विक्यात् संक्षुभ्य-
माणं महदादिचतुर्विंशतितत्त्वात्मना कार्यरूपेण क्षीरमिव दध्यात्मना परिण-
मते, इदं सर्वमुत्पत्तेः प्राक् कारणात्मना सदेव, व्यक्त्यव्यक्ती एव तस्य केवलं
जन्मविनाशशब्दव्यपदेश्ये इति ।

जीवोत्पत्तिवादं पाञ्चरात्रा इत्थमाहुः । वासुदेवाख्यमहाविभूतिमद्ब्रह्म-
तत्वं तस्मात् सङ्करणनामधेयो जीव उत्पद्यते, ततः प्रद्युम्नाख्यं मनस्तस्माद-
निरुद्धाख्योऽहङ्कारः सच वासुदेवाराधनादिभिः संसारान्मुच्यते इति ।

बौद्धाः—बाह्यार्थाभाववादं प्रतिपन्ना एवं व्याहरन्ति । अन्तःस्थज्ञेय-
तत्वस्यैव स्वप्नवद्बाह्यतयावभासनाद्वस्तुतः क्षणिकविज्ञानातिरिक्तवाह्यार्थाभावो
जागरे स्वप्नाभाववत् सर्वजनीन इति ।

बौद्धैकदेशिनो बाह्यार्थास्तित्वमित्थं वदन्ति । मृजलादीनां चतुर्णाम-
णुभ्यः सम्भूतो बाह्यो भूम्यादिसमुदायः । आन्तरोऽपि पञ्चस्कन्धजश्चित्त-

चेत्यात्मा । इत्येतावत्प्रसिद्धं जगत् सर्वप्रत्यक्षम् । किमन्यस्याप्रत्यक्षस्यकल्प-
नाक्षेशार्जनेन । स्कन्धास्तु—रूपविज्ञानवेदनासंज्ञासंस्कारात्मानः । तत्र रूपं
शब्दादयः, विज्ञानं व्यक्तिः, वेदना सुखादात्मा, संज्ञा दित्थादिनाम्,
संस्कारोवासनेति ।

वैयाकरणः स्फोटवादमाहुः । यथा-जगत्कारणं स्फोटाख्यो निर-
वयवो नित्यः शब्दो ब्रह्मैवेति । हरिणोक्तं ब्रह्मकाण्डे—

अनादिनिधनं ब्रह्मशब्दतत्त्वं तदक्षरम् ।

विवर्तेऽर्थभावेन प्रक्रिया जगतो यतः ॥ (वा.प.का१श्लो१)

इति । अन्यत्रापि—

शब्दब्रह्मैवेदमद्यमनाद्यविद्यावासनोपष्टवमानभेदमर्थभेदेन नतु वाच-
काद्विभक्तं वाच्यमपि नाम किञ्चनास्ति, तस्मात् काल्पनिक एवायं वाच्यवा-
चकविभागः इत्येतत्प्राग्वितत्य प्रदर्शितम् ।

आहंताश्च सप्तभज्जीवादं ब्रुवन्ति । स्यादस्तीत्यादिवाक्यभज्जीसप्तकं
प्राकृचतुर्थं स्तवे सम्यक् प्रदर्शितं नेह भूयो वितन्यते ।

वेदान्तिनो विवर्तवादमेव मुद्गिरन्ति । आनन्दघने निरंशे ब्रह्मणि जग-
तो भानं विवर्तः, रज्जुसर्पवच्छुक्तिकारजतवद्वा । नच तत्र शक्तिशक्तिमत्कल्प-
नया काचिन्माया नाम शक्तिः पृथक् कल्पयितुमुपपद्यते, लोके हि प्रतिबन्ध-
सत्तायां तस्या अद्यष्टः, किमीया सेति कथं सम्बन्धयितं शक्येत कार्यानुमेय-
त्वेऽपि तस्या अनिर्वाच्यत्वं सदसत्तादिनावश्यमुपेयमिति । एतेषां वादिनां
मतनिरसनं प्राकृप्रपञ्चितमालोचनीयम् ।

हे जन्मज्वरभयतमः कौमुदि ! जन्मानि विचित्रपशुपक्षिसरीमृपादि-

शरीरग्रहणानि तत्र देहित्वाज्ज्वरा रोगा, भयान्याधिभौतिकादीनि, तमांसि
तिमिराणाव तत्र कौमुदि ! चन्द्रिके ! तदपहारिणीत्यर्थः । वयं त्वद्भक्तास्ते-
तुभ्यमनुग्रहैकपरायै नमस्कुर्वाणाः कायवाढ् मनसां त्वदेकप्रवणत्वात् समावि-
शन्तो भगवतीं स्वसंविन्मयीं परदेवतां पूर्णस्वातन्त्र्यैश्वर्यशालिनीं त्वामेव शरणं
जन्मादिभीतेः रक्षित्रीमुपयामः प्रपद्यामहे । अत्रक्रिययोर्भिन्नकर्मत्वाभावात्
लक्षणे शानजन्तस्य प्रयुज्यमानत्वात् मुख्यक्रियापेक्षया सावधारणत्वयुष्मच्छब्द-
प्रयोगः कर्मरूपोऽध्याहर्यः इत्यभ्यूहनीयम् । स्वहृदयप्रकाश एव स्वात्मरूपा
भगवती देवता इत्यागमेषूक्तम् । यथा—

“स्वात्मैव देवताप्रोक्ता ललिता विश्वविग्रहा ।” इति ।

“न देवः स्वात्मनः परः” (यो.शि. २-२०) इति । श्रीपूर्वे—

सर्वमन्यत् परित्यज्यचित्तमत्रनिवेशयेत् ।
मृच्छैलधातुरत्नादिभवं लिङ्गं न पूजयेत् ॥
यजेदाध्यात्मिकं लिङ्गं यत्र लीनं चराचरम् ।
बहिर्लिङ्गस्य लिङ्गत्वमनेनाधिष्ठितं यतः ॥
अतः प्रपूजयेदेतत्परमाद्वैतमाश्रितः ।

इति । न पूजयेदिति निषेधे तात्पर्याभावादयमाशयः-यदन्तरध्यात्म-
लिङ्गावबोधपुरः सरमेव बहिरचार्दौ पूजायोग्यतेति । तदुक्तं सिद्धान्ते—

अन्तर्लिङ्गं दृढंबुद्ध्वा बहिर्लिङ्गं ततोऽर्चयेत् । इति ।

एतदेवाभिग्रेत्य श्रीमानुत्पलदेवाचार्यो मुक्तकेषु प्राह—

अन्तर्भक्तिचमत्कारचर्चणामीलितेक्षणः ।

नमो महां शिवायेति पूजयनस्यां तृणान्यपि ॥ (उ. स्तो ५, १५)

— इति । नमस्कारे हि अत्र नमस्कार्यं परदेवतास्वभावोद्रेकसम्बन्धात् नमस्क-
र्तृगुणीभावेन पूर्णस्वभावसम्पत्तौ पर्यवसानसम्भव इत्याशयः तदुक्तं श्रीतन्त्रा-
लोके—

‘ततः पूर्णस्वभावत्वं तद्गोद्रेकयोगतः ।

ध्येयोद्रेकोभवेदध्यातृप्रहीभाववशाद्यतः ॥’ (आ.१७श्लो१७,१८)

नन्वज्ञत्वात् समयिनां तेषां परस्परकलहकारित्वान्मायाग्रन्थावन्तःपा-
ताद्रक्षणे जगन्मातृत्वात्प्राप्ते कथं ते क्षीयमाणास्त्वयोपेक्ष्या इत्याशङ्कायां
नमस्तेकुर्वाणा इत्यावृत्याऽकारविश्लेषणे विशेषणं योज्यम् । यतस्ते नमो
नतिमकुर्वाणा इति, अतस्तव मातुरुत्यकरणाद्हेतोरज्ञास्ते जन्मज्वरादिभयभा-
गिनश्चेति स्वापराधजन्यमेतत्फलं तेषामेतदेवोपेक्षाकारणम् । अस्माकं तु त्व-
च्छरणतया मायाग्रन्थेरुद्धारः शान्त्यायुषः साफल्यं पुनर्जन्मादिभयाभावश्चे-
त्याद्यर्हतां त्वदाश्रयणामवश्यमुपेयमित्यादि सम्बोधनपदधोत्यमवसेयम् । शरण-
मुपयाम इत्यनेन त्वच्छरणेनास्माकं शिवदीक्षाप्राप्तेर्लब्धेनातितीक्षणशिवज्ञाना-
सिना मायाग्रन्थेः समूलं दलितत्वात्पुनः प्रोहासम्भवाद्यं मुक्ताः स्यामेति
सूच्यते । इत्यलं प्रसक्तानुप्रसङ्गेन ॥१॥

ननु का नाम परदेवता कीदृशं च तस्याः स्वरूपमित्याशङ्क्य पार-
मार्थिकं तद्वस्तु समाविष्टुमलौकिकत्वेन वर्णयति—

वचस्तर्कागम्यस्वरसपरमानन्दविभव-

प्रबोधाकाराय च्युतिदलितनीलोत्पलरुचे ।

शिवस्याराध्याय स्तनभरविनम्राय सततं

नमो यस्मै कस्मैचन भवतुमुग्धायमहसे ॥२॥

वचोभिः पश्यन्त्यादिवाग्व्यवहारैरगम्योऽवाच्यस्तथा तकैर्मनोव्यापार-
रूपैरुहैरचिन्त्यो यः स्वत्वेन रस्यमानत्वात् स्वरसः स्वानुभवैकसंवेद्यतया
स्वात्मानन्दरूपश्चासौ परमानन्दविभवोऽशेषविश्वाभेदपूर्णानन्दचमत्कारमयः
प्रबोधः परमैरवीयप्रकाशः स एवाकारः स्वरूपं यस्य तस्मै । यद्वा, वचोभि-
देशकालाकारपरिच्छेदकलनारूपैस्तकेणापूर्वोत्तेक्ष्यया चागम्योऽप्राप्यो वक्तुम-
शक्यः तकैकगम्या हि प्रधानपरमाणुस्वभावशून्यवादाः एततु तदगम्यं तथा
सरसं अन्तर्बहिरेकरसं प्रज्ञानघनमात्रमत एवान्तरबाह्यरूपयोः कारणकार्ययोर-
भावात्सामस्त्यात्मकं स यथा सैन्धवघनोऽनन्तरोऽबाह्यः कृत्स्नो रसघन एवं
वा “अरेऽयमात्मानन्तरो* बाह्यः कृत्स्नः प्रज्ञान घन एवेति” ऐकरस्य
श्रुतेः । (वृ.उ.४-५-१३)

तदुक्तं विज्ञानभैरवे—

“दिक्कालकलनोन्मुक्ता देशोद्देशाविशेषिणी ।

व्यपदेष्टुमशक्यासावकथ्या परमार्थतः ॥

अन्तः स्वानुभवानन्दाविकल्पोन्मुक्तगोचरा ।

यावस्था भरिताकारा भैरवी भैरवात्मनः ॥

तद्वपुस्तत्त्वतो ज्ञेयं विमलं विश्वपूरणम् ।” (१४,१५,१६)

इति । अथ च वचोभिः श्रुतिरूपाभिस्तकेणोत्तेक्ष्यादिना मानसविक-
ल्पेनागम्यः ।

‘यतो वाचो निवर्तन्ते अप्राप्य मनसा सहे’ति (शांडि. २-३)

“नायमात्मा प्रवचनेन लभ्यो न मेधया न बहुना श्रुतेन” इति
च श्रुतेः (कठो. २-२३) तथा द्युतिभिः संविद्रश्मिभिर्दलिता विकासंनीता

नीलोपलक्षितानां बाह्यानां भावानामुत्पलपुष्टाणामिव रुक् रुचिः प्रकाशो येन,
भावानां प्रकाशविश्रान्त्या व्यवस्थापनात् । अन्यथा सञ्चेत्यमानत्वेनासत्त्वा-
पत्तेः । तथा शिवस्य परमशिवस्य कामेश्वराख्यस्याराध्यायाराधयितुं सेवितुं
योग्याय । तदुक्तं पाद्मे—

। ११ । शम्भुः पूजयते देवीं मन्त्रशक्तिमयीं शुभाम् ।

अक्षमालां करे कृत्वा न्यासेनैव भवोद्भवः ॥ इति ।

ब्रह्मारण्डपुराणोऽपि—

शिवोऽपि यां समाराध्य ध्यानयोगबलेन च ।

ईश्वरः सर्वसिद्धीनामर्धनारीश्वरोऽभवत् ॥ इति ।

तथा स्तनयोः पयोधरयोर्मरेण गौरवेण विनम्राय प्रदीभूताय, यदा सा-
दाशिवादिभूमिको चितज्ञानक्रियापरामर्शात्मना स्तनस्थानीयेनाहन्तेदन्तासामा-
नाधिकरणयरूपेण शुद्धविद्याविमर्शनेन वा नम्राय पृथिवीतत्वपर्यन्तवेद्यवेदकाव-
भाससत्त्वा प्रस्फुरितायेत्यर्थः । तदुक्तम्—

स्तनौ घनौ पूर्णसुधौ सुकान्ती

तवेशि ! नन्दामि परस्पराभौ ।

स्थितौ समानाधिकृतौ सुविद्ये !

समौ तवैवेहमिदंप्रकाशौ ॥ इति ।

यस्मै कस्मैचनात्यद्भुतस्वरूपायानिर्वाच्याय निःशेषेण वक्तुमशक्यत्वाच्च
मुख्याय सुन्दराय महसे संवित्स्वभावमैरवीयधाम्ने सूर्यादिप्रकाशवैलक्षण्येन
तदाभासकाय तैरनाभास्याय वा कामेश्वरीरूपाय सततं नित्यं नमो भवतु
समाविशामीत्यर्थः । यच्छ्रुतिः—

“न तत्र सूर्यो भाति न च चन्द्रतारकं

नेमा विद्युतो भान्ति कुतोऽयमग्निः ।”

“तमेव भान्तमनुभाति सर्व-

तस्य भासा सर्वमिदंविभाति ॥ (कठो. ४-१५) इति ।

३ श्रीतन्त्रलोके—

यन्न सूर्यों न वा सोमो^{*} न शशाङ्को न पावकः[†] । इति ।

एतदेव श्रीभगवत्याः परं निष्कलरूपमुपादेयं, सकलस्वरूपस्य तु सकामानां सविकल्पतयोपासनीयत्वात् । तदुक्तं विज्ञानभैरवे—

यत्किञ्चित् सकलं रूपं भैरवस्य प्रकीर्तिम् । (८ श्लो.)

तदसारतया देवि ! विज्ञेयं शक्रजालवत् ॥

माया स्वप्नोपमं चैव गन्धर्वनगरप्रमम् । (९ श्लो.)

ध्यानार्थं भ्रान्तबुद्धीनां कियाडम्बरवर्तिनाम् ॥

केवलं वर्णितं पुंसां विकल्पनिहतात्मनाम् । (१० श्लो.) इति ॥२॥

अथ देव्या अविच्छन्नं पतिसाहचर्यसम्बन्धं द्योतयन् यां काश्चन भूमिकां स्वीकुर्वतस्तस्य नटीवत्तदनुगुणभूमिकाग्रहणाभ्युपगमः इत्याशयेन स्तौति—
लुठदगुञ्जाहारस्तनभरनमन्मध्यलतिका-

मुदञ्चद्वर्माम्भः कण्णगुणित नीलोत्पलरुचम् ।

शिवं पार्थत्राणप्रवणमृगयाकारगुणितं

शिवामन्वग्यान्तीं शवरमहमन्वेमि शवरीम् ॥३॥

अहं शवरीं गृहीतशवरवेशशिवस्त्रीभूमिकां शिवामिवकामन्वेम्यन्वग्यामि । कीदृशीं-पार्थस्य मध्यमपाणडवस्याजुर्नस्येन्द्रकीलगिरौ पाशुपतास्त्रप्रा-

*आ ३ श्लो. ११५ । †गीता अ १५ श्लो. ६ ।

पत्यै तपस्यतस्त्राणाय, वराहसूपच्छद्गना जिघांसोर्मूकदानवाद्रक्षार्थं प्रवण आय-
तो यो मृगयाया आखेटस्य कारः करणं तत्र गुणितं धृतशौर्यादिगुणं सर्वज्ञता-
दिगुणवन्तं वेत्यर्थः । एतेन शवरावतारकारणमप्युक्तम् शवरं गृहीतकैरातवेशं
शिवमन्वग्यान्तीमनुगामिनों सहचरीम् तदुक्तं कालिकापुराणे—

“प्रतिसर्गादिमध्यान्तमहं शम्भुं निराकुलम् ।
स्त्रीरूपेणानुगच्छामि” इति ।

तथा लुठन् परिवर्तमानो गुज्जाहारः कैरातवेशानुगुणगुज्जाकणरचितो
हारो मुक्तावलिर्योः स्तनयोर्भरेण गौरवेण नमन्ती आभुग्ना मध्यलतिका
तनुमध्यभागोऽवलग्नं यस्या । तथा उदञ्चत्सु पत्युरनुगमनश्रमवशादुदगच्छत्सु
धर्मांभःकरणेषु स्वेदाभ्युपृष्ठतेषु प्रतिबिम्बितत्वेन गुणिताभ्यस्ता द्विगुणिता नीलो-
त्पलानामिन्दीवरकमलानामिव रुग् देहकान्तिर्यस्यास्तामतिश्यामवर्णाम् । एतेन
पत्यावनुरागोद्विक्ततया तत्साहचर्यविच्छेदासहिष्णुत्वमभिहितम् । एवं ममापि
अनुरागोद्रेकात्तदनुगत्या तत्साहचर्यं मा विच्छिद्यतामिति वर्तमानक्रिया
सूच्यते । अत्र शवरावतारेऽपि शक्त्यनुगमनकीर्तनेनेदमासूच्यते । यत्किञ्चन
कर्तुं प्रवर्तमानस्य परशिवस्य विना शक्त्यनुग्रहं तन्निर्वाहानुत्पादः अतस्तत्
साहचर्यमेव वस्तुतस्तत्कार्यं सम्पादयतीति । तदुक्तमः—

‘शिवोऽपि शवतां याति कुण्डलिन्या विना कृतः’ ॥३॥

इदानीं सर्वविद्याद्युलङ्घनपूर्वं परदेवतासाक्षात्कारमात्रमेव चेतःस्थैर्या-
यालमित्याह—

मिथः केशाकेशि प्रधननिधनास्तर्कघटना
बहुश्रद्धाभक्तिप्रवणविषयाश्चासविधयः ।

प्रसीद प्रत्यक्षीभव गिरिसुते ! देहि शरणं
निरालम्बं चेतः परिलुठति पारिप्लवमिदम् ॥४॥

तकों हीदं हेयमिदमुपादेयमिति हेयाद्यालोचनात्मा तत्त्वनिर्णयकत्वेन
वादमात्रप्रायः सत्तर्क इत्युच्ते । असत्तर्कस्तु वस्तुनिर्णयशून्यतया च्छलादि-
प्राधान्येन परपराजयपर्वसायी जल्पप्राय इति द्विविधस्तर्कः । स्वसिद्धान्ताविरो-
धतया यत्र विचारोपकमस्तत्र वस्तुपरिशुद्धच्चा उपादेयविश्रान्तिः स्यात् ।
यत्रान्योन्य सिद्धान्तविरोधस्तत्र परपराजयाभिप्रायतो जल्पादिग्रायासत्तर्काश्रयादेव
विवादारम्भः । ताद्यशाऽसत्तर्कस्य घटनाः, तत्त्वसिद्धान्तभेदाद्योजनाः । कीदृश्यो-
मिथोऽन्योन्यं केशेषु केशेषु गृहीत्वा स्थितानां प्रवृत्तं केशाकेशि यत्प्रधनं युद्धं
परस्परसिद्धान्तनिरसनरूपं तत्र निधनमवसानमायुःक्षयो यासां तन्मात्रपर्यवसा-
यित्वात् कलहैकपरमार्था इत्यर्थः । एवं कुतर्कघटनानामप्रतिष्ठत्वाच्चित्स्थित्यै न
ता उपयुज्यन्ते । अस्य तर्कस्याम्नायेषु निन्दाश्रवणात् परिहार्यत्वं । यदुक्तम-

हेतुशास्त्रं च यलोके नित्यानित्यविडम्बकम् ।

हेतुजल्पवितरण्डाभिर्विवदन्तो द्यनिश्चिताः ॥

हेतुनिष्ठानि वाक्यानि देवतारहितानि तु ।

धर्मार्थकाममोक्षेषु निश्चयो नैव जायते ॥

अज्ञानेन निबद्धानि त्वधर्मेण निमित्ततः ।

निरयं ते प्रयच्छन्ति ये तत्राभिरता जनाः ॥ इति ।

एवं कुतर्कस्य देवीभक्तिप्रत्यूहसम्भवः ।

न भजन्ति कुतर्कज्ञा देवीं विश्वेश्वरीं शिवाम् ॥

इति देवीपुराणोक्तेः । नन्वेवं विभिन्नसिद्धान्तघटितासत्तर्काश्रयेण
वस्तुतत्त्वनिर्णयासिद्धौ सत्यां किमित्यासवाक्यं तन्निर्णयाय नाश्रीयते इत्या-

शङ्कचाह आप्तेति, साक्षात्कृतधर्माणो यथादृष्टस्य वस्तुनश्चिख्यापयिष्या प्रयो-
क्तार उपदेष्टारश्चासा इत्युक्तलक्षणानामासानामुत्तरोत्तरज्ञानप्रकर्षतारतम्यशालि-
त्वेन यथार्थवादिनां बौद्धार्हतप्रभृतीनां विद्यश्च शास्त्राग्यपि तत्तदर्दशनानि ।
कीदृशाः-श्रद्धाविपरीतमिनिवेशराहित्येन तत्तच्छास्त्रविषयरुच्यादरातिशयलक्ष-
णो विश्वासः, तथा भक्तिरनुरागः स्वभावाख्यः “श्रीस्वच्छन्दतन्त्रादावंशक-
शब्देनोक्तो येन स्वभावत एव ब्रह्मविष्णवादौ तदुक्तागमादिषु चानुरक्तो जन-
स्तदभक्त इत्युच्यते । तदुक्तं श्रीस्वच्छन्दे—

अंशकं षट् विधं देवि ! कथयाम्यनुपूर्वशः ।

इत्युपक्रम्य,

ब्रह्मांशो वेदभक्तस्तु रुद्रांशं च निबोध मे ।

रुद्रभक्तः सुशीलश्च शिवशास्त्ररतः सदा ॥ (प. ८ श्लो. १, ३, ४)

इत्यादि । तदनुरज्ञिताशयत्वादधरपदनिष्ठानामपि तेषां नोर्ध्वपदाभि-
लाषः सज्जायते । तदुक्तं कामिकायम् ।

वेदसांख्यपुराणज्ञाः पञ्चरात्रपरायणाः ।

ये केचिद्विषयो धीराः शास्त्रान्तरपरायणाः ॥

बौद्धार्हताद्याः सर्वे ते विद्यरागेण रज्ञिताः ।

मायापाशेन बद्धत्वाच्छ्रवदीक्षां न विन्दते ॥

इति । तयोः श्रद्धाभक्त्योः प्रवणा निन्मा आयत्ता विषयास्तत्तदर्दशन-
प्रतिपाद्याः प्रमेया येषु ते तथहि—

चैतन्यविशिष्टं शरीरमात्मेति चार्वाकाः । ज्ञानादिगुणास्पदमात्मेति
सौगताः । प्राण एवात्मेति केचिच्छ्रुत्यन्तविदः । असदेवेदमग्र आसीदित्य-
भावब्रह्मवादिनः शून्यभूमिमवगाहमाना माध्यमिकाः । विज्ञानवादिनां बौद्धा-

नामवान्तरभेदतश्चातुर्विध्यं । तथा—

माध्यमिका योगाचाराः सौत्रान्तिका वैभाषिकाश्चेति । माध्यमिकाः सर्वशून्यवादिनः सर्वसाधारणयेनानुभवारूढं सबाह्यान्तरं भावजातमपहुपवते । योगाचारास्तु बाह्यार्थापलापेऽप्यान्तरं ज्ञानं नापलपन्ते, आन्तरस्यैव बाह्यवद्भासनाच्च । सौत्रान्तिका आन्तरमिव बाह्यमेर्थं स्वीकुर्वन्तोऽपि किन्तु बाह्योऽर्थोऽनुमेय इत्याचक्षते । वैभाषिका बाह्यार्थप्रत्यक्षवादिन इति निर्णयः । पराप्रकृतिर्भगवान् वासुदेवस्तद्विस्फुलिङ्गप्राया एव जीवा इति पात्रात्राः । सांख्यादयस्तु विज्ञानाकलप्रायतामात्मनोऽभ्युपगच्छन्ति । ‘सदेव सौम्येदमय आसीद्’ इतीश्वरतत्त्वाभिनिविष्टा अपरे श्रुत्यन्तविदः । वैयाकरणस्तु सदाशिवतत्त्वमाश्रिताः । पश्यन्तीरुपं शब्दत्रब्धमयमात्मानं मन्यन्ते विश्वोत्तीर्णमात्मतत्त्वमिति तान्त्रिकाः । विश्वमयमिति कुलाम्नायनिविष्टाः । त्रिकाद्यमानयवादिनस्तु विश्वोत्तीर्णं विश्वमयं चेत्याहुः । एवमन्योन्यं कलह-कोलाहलपर्यवसितास्ते इत्यर्थः ।

अत्र ‘येषां शास्त्रप्रतिपादविषयेषु ते, तेषां शास्त्रप्रतिपादेषु विषयेषु इमे’ इत्येवं परस्परं गृहीत्वेदं युद्धं प्रवृत्तमितिविग्रहार्थः । केशशब्देन स्वसिद्धान्तोदेश्याः शास्त्रविषया गृह्णन्ते, तानाश्रित्यैव हि वादिनां तर्कघटनासु प्रवृत्तिदर्शनात् । अतस्तत्रान्योन्यं युक्त्युपपत्तिभिर्निर्मूलनात् कस्यापि प्रेक्षावतो न कुत्रापि विधौ सम्बवेदास्था । अतो हे गिरिजे ? हैमवति ? त्वं प्रसीदानुगृहाण, प्रसादोत्तरं च प्रत्यक्षीभव, दग्धिषयतामेहि अस्माकमिति शेषः, दग्धिषयमवनान्तरं शरणं रक्षां देहि वितर कुर्वित्यर्थः । यत इदमस्माकं चेतो मनो निरालम्बं परस्परं मतानां मतान्तरैरुन्मूलितत्वेन निराश्रयं सत् कुत्रापि विधावनाश्वस्तत्त्वादतएव पारिपिष्ठवं चलं परिलुठति परिवर्तते आस्थां नाश्रयते इत्यर्थः । तस्मात्त्रिकाद्यनुत्तराम्नायसारभूतायां त्वयि दयया प्रत्यक्षीभूतायां

सत्यामस्मन्मनसोऽचाच्चल्ये सालम्बनत्वाद् व्याक्षेपाभावः सिध्येदिति भावः-
॥४॥

अधुना येन देहाद्यात्माभिमानेन भवाव्यौ मग्नास्तिष्ठन्ति, विचारपरा-
काष्ठया तमभिमानं निरस्यंस्तन्मुक्त्युपायं बोधयन् स्तौति—

शुनां वा वहेर्वा खगपरिषिदो वा यदशनं

कदा केन केति कचिदपि न कश्चित् कलयति।

अमुष्मिन् विश्वासं विजहिहि ममाहाय वपुषि

प्रपद्ये थाश्चेतः सकलजननीमेव शरणम् ॥५॥

हे चेतः ! कदा कस्मिन् काले केन हेतुना क कुत्रदेशऽवस्थासु च शुनां
शुनकानां वा इदमुपलक्षणं शापदादीनाम्, वहे: पावकस्य श्मशानाग्नेर्वा खग-
परिषिदो गृध्रचिलीचक्रादिविहङ्गानां संसदो वान्यतरस्य यद्बुरशनं भोज्यं स्या-
दिति सम्भाव्यते । वा शब्दो वितके । इत्येवंप्रकारं कश्चिदपिजनः कचिदपि
देशावस्थादिषु न कलयति परिगणयति विविनक्तीत्यर्थः । विषयमोगासक्तत्वेन
विस्मृतस्वात्मपरमार्थनां प्रमादिनां त्रिधा देहपरिणामविचाराभावादितिभावः ।

एवं प्रायशः सर्वे विषयैकलीनमनस्कतया प्रमादभाजः स्युरपि त्वया
मत्सम्बन्धितया विवेकवतैव भाव्यं, अस्थिरे देहादौ चास्थापरिहारेण जनन्याः
शरणमेवालम्बनीयमित्याह - हेममचेतो ? मन्मानमामुष्मिन्नियतापायहेतुकादौ
वपुषि शरीरे विश्वासं चिरस्थित्याशामहाय मङ्कु विजहिहि परित्यज । अवि-
श्वास्यत्वादिदं किलावश्यमन्ततस्त्वां परित्यज्य कृतमन्तया प्रतारयेदतोऽमुत्र द्रुत-
मेवानाम्भाश्रयणीया देहाभिमानं त्यजेत्यर्थः । ननु तर्हि किं मया शरणमाश्रय-
णीयमित्याह सकलस्य त्रिजगतो भूरादिलक्षणस्य सकलस्य वा वाच्यवाचका-

त्मषडध्वस्फारमयस्य विश्वस्य जनर्नीं प्रसवित्रीं पराशक्तिरूपां परदेवतामेव प्रसं
शरणं संसारभयेभ्यो रक्षित्रीं द्रुतं प्रपद्येथाः समाश्रयेथाः अहायेत्यावर्तनीयम् ।
एवशब्दोऽन्यव्यवच्छेदकः । विधौ लिङ् प्रार्थनायां वा असावेव निरपाय-
स्वसंविन्मयी भगवती स्वात्मत्वेन परिशील्यमाना भोगापवर्गदानाजननीव वालं
सदा त्वां प्रीणयिष्यति रक्षिष्यति च, नतु कृतमो देह इति । नहि क्वचिन्माता
कृतम्भेतिश्रूयते । तस्मान्मातृसेवायामेव निरन्तराश्वस्तत्वेन त्वया भाव्यम् । लोके
खलु जनन्या एव पालनादिकार्यनैयत्यात् तत्रापि सकलपोषणादिकार्ये व्यापृ-
तायास्तस्यास्त्वदेकशरणे कियान् भर इति भावः । अत्र सम्बोधनपदेन तुरीय-
विद्यायाः सशक्तिकूटाया उद्धार इति विद्विश्वरूप्यम् । एवमग्रेऽपिबोद्धव्यम् ॥५॥

अथ विश्वनाटकचर्याप्रस्तावे स्वातन्त्र्येणान्यतमभूमिकाधारणलीला-
चमत्कारं प्रस्ताव्यातिदुर्घटकारित्वलक्षणं महेश्वरीभावं सूचयन्नाह—

अनाद्यन्ताभेदप्रणयरसिकापि प्रणयिनी
शिवस्यासीर्यत्वं परिणयविधौ देवि ! गृहिणी ।
सवित्री भूतानामपि यदुद्भूः शैलतनया
तदेतत् संसारप्रणयनमहानाटक सुखम् ॥६॥

हे देवि ? विश्वसर्जनादिकीडापरे ! शिवस्यानुत्तरपरमशिवस्याभिन्नस्व-
रूपत्वात् त्वमनाद्यन्त आद्यन्तरहितोऽपरिच्छन्नोऽभेदः समवायसम्बन्धो यत्र
तथाविधे प्रणये गाढानुरागलक्षणे रसिकापि रसवती सानुरागापि सती हिमा-
लयालये जन्मग्रहणपूर्वं परिणयविधौ पाणिग्रहणकरणे गृहिणी सहधर्मिणी प्रण-
यिनी प्रेमवती यदासीरभूः, अभेदात्मभावं निमज्ज्य पृथक् स्वरूपोन्मीलने दाप-
म्पत्यप्रेमणा पृथक् प्रणयरसिकत्वं परिच्छन्नवतीत्यर्थः । अभेदप्रणयानुरक्तत्वेऽपि
भेदप्रणयानुरागित्वमिति विरोधाभासः । तथाभूतानां प्राणिनां सकलान्तानां

प्रमातृवर्गणां क्षमादीनाश्च तत्त्वानां सविच्छयुत्पादयित्री जननीत्यर्थः, यत्वं
शैलस्य हिमवतस्तनया पुत्री उदभूतपत्रासि । सर्वजनन्याः कुतश्चिज्जन्मग्रहणे
पुत्रीभवनस्यविरुद्धत्वात् । अपिर्विरोधघोतकः । अत्र संसारशब्देन गार्हस्थ्यं
गृह्णते, तेन तदेतज्जन्मग्रहणदम्पतीभावप्रणायनरूपं संसारस्य जन्मग्रहणादिगा-
र्हस्थ्याश्रमव्यापारात्मनो गृहिकर्मणः प्रणयनं प्रतिपादनमेव मनेविनोदातिशय-
दायित्वान्महानाटकं शृङ्गारसप्रधानं रसान्तरसंबलितं दीर्घकालस्थायि नाथ्यं
तस्यसुखमानन्दसन्दोहः । एवमेतादृशनाटकसुखोच्छ्वलताप्रतिपादनाशयेन देवी-
त्यामन्त्रणपदस्यान्वर्थक्यमभिहितं, तथा तत्तद्भूतकार्याविभासनेऽपि स्वस्य स्वा-
तन्त्र्याविष्कारश्चेति ज्ञेयम् ॥६॥

अथ परादेवता सतत्वविषये तन्मायाविमोहितानामेव सदसत्त्वादिवि-
कल्पाः सन्ति, अतस्तेषां तदगोचरम् । धन्यानां तु कतिपयानां पूर्णाहन्तास्य-
भावस्यात्माभिन्नतया हृदये प्रस्फुरद्बृजूम्भते-इत्याशयेनाह—

ब्रुवन्त्येके तत्त्वं भगवति ! सदन्ये विदुरसत्

परे मातः प्रादुस्तव सदसदन्ये सुकवयः ।

परे नैतत् सर्वं समभिदधते देवि ! सुधिय-

स्तदेतत् त्वन्मायाविलसितमशेषं ननु शिवे ! ॥७॥

हे भगवति ! ऐश्वर्याद्यात्मस्वातन्त्र्यशालिनि ! एके केचित्व तत्त्वं वास्तवं
स्वरूपं सदिति ब्रुवन्ति वदन्ति । यथा लोके यःकश्चनार्थः सजातीयध्यावृत्ता-
वयमितीदन्तानिर्देश्यतया पुरो वर्तमानत्वेनावभासमानः स एव सदित्युच्यते
एवं त्वत्स्वरूपमिति । अन्ये इतरे तव तत्त्वमसदिति विदुर्जनन्ति परामर्शपद-
वीं नयन्ति, यतो महाप्रकाशरूपाया हि परमं विन्मय्या भगवत्या अनन्तभाव-
जातनिर्भरात्मत्वान्महासत्त्वात्मकत्वेनानवच्छन्नं स्वरूपमतः सद्वादिभिः कल्पितं

सद्गुप्तं नैवं तस्य परिच्छब्दन्त्वात् सच्छब्दव्यवहार्यं न स्यात् । तस्मात् सद्विलक्षण-
त्वादसच्छब्देन व्यवहियतामिति । अर्थान्तराणि सम्भवन्त्वयि विस्तुतिभयान्नो-
न्मील्यन्ते । हे परे मातः ! पराशक्तिरूपे ! जननि ! यद्वा परा सर्वस्मादुत्तमा
साम्याधिकविरहात् यदपेक्षया वस्त्वन्तरं परं नास्ति । “न तत् समश्चाभ्यधि-
कश्च इश्यते” (श्वेता० ६,८) इति श्रुतेः । “न त्वत्समोऽस्त्यभ्यधिकः कुतो-
ऽन्यः” (भ० गी० ११, ४३) इति स्मृतेश्च । तेभ्यः सदादित्त्ववादिभ्योऽपि
सुकवयोऽत्यर्थं क्रान्तदर्शिनस्तव तत्वं सदसत्सदसदुभयात्मेति प्राहुः ।

सा स्फुरता महासत्ता देशकालाविशेषिणी ।

सैषा सारतया प्रोक्ता हृदयं परमेश्वितुः* ॥ (१ अ. ५. आ. १४का.)

इति श्रीप्रत्यभिज्ञोक्तनीत्या प्रकाशएवाशेषपदराशेः परा सत्तेति, असद्गु-
प्तवं नामाप्रकाशमानत्वं तच्च शशविषाणादिवदकिञ्चिद्रूपत्वमुच्यते, ततश्च न
काञ्चनाप्यर्थक्रियां कुर्यात् । संवित्प्रकाशस्य पुनर्जडाजडराशिद्वयात्मविश्वानुप्राणा-
कत्वादसत्त्वं नोपपन्नं, तं विनाशेषविश्वव्यवहारोच्छेदः स्यात् । एवमसद्वादि-
कल्पितं त्वत्स्वरूपमसच्छब्देन व्यवहार्यं न स्यात् सच्छब्दव्यवहारस्य तु पूर्वैर्निर-
स्तत्वादतः सदसदुभयात्मेति । यदभिप्रायेणोत्पलदेवेनोक्तम्—

भवतोऽन्तरचारिभावजातं प्रभुवन्मुख्यतयैव पूजितं तत् ।

भवतोबहिरप्यभावमात्रा कथमीशान ! भवेत् समर्च्यते वा ॥

(उ. स्तो. १२ श्लो. १३)

इति । हे देवि ! जगत्सृष्टचादिकीडातत्परे ! परे पूर्वेभ्य इतरे सुधियः
शोभनानन्यविषयासक्ता धीः संविद्येषां ते सुतीक्षणबुद्धयः सर्वं प्रातिस्विकमशेष-
मेतत् समनन्तरोक्तवादिभिरभ्युपगतं सदसदादि तत्वं नेति समभिदधते आहुः ।
“अथात आदेशो नेतिनेतीति” श्रुतेः (बृह. २,३,६) सर्वशब्देन सदसदुत्तीर्ण-

*१. परमेष्ठनः । इति पाठान्तरम् ।

(२१)

त्वमपि प्रत्याख्यातमिति विज्ञेयम् । ते प्राहुर्यथा—

सदसत्त्वनिरसनहेतुभ्यामेवानवच्छिन्नत्वप्रकाशमानत्वलक्षणाभ्यां सदस-
दुभयात्मकत्वं नोपपद्यते । सदसत्तोः परस्परं व्याहतत्वाच्च । नापि तदुभयो-
तीर्णं सदसत्तोरभासकाले हि तस्या एव परप्रकाशात्मिकायाः संविदः सार्वा-
त्म्येन प्रकाशनात्पूर्वपूर्वस्योत्तरोत्तरेण निरस्तत्वाच्च । तस्मात्तत्वं विकल्पो-
पहतबुद्धीनां मायाप्रमातृणां दुर्विज्ञेयम् । अस्माकं त्वविकल्पवृत्त्या साक्षात्कृत-
परतत्वानां स्वानुभूतिमात्रस्वभावतया परानन्दचमत्कारमव्या किमप्यनुत्तरहृदय-
मनुभूयमानमास्ते एवेति स्तुतिकर्तुरन्तः सूक्ष्मः स्वाभिप्रायः इति शिवे ! इत्या-
मन्त्रगणपदेन घोत्यते । हे शिवे ! स्वभक्तानां कल्याणकारिणि ! तत्स्मादेत-
त्प्रोक्तविकल्पजातं त्वत्तत्वनिर्णयविषयकं तत्व मायया विमोहनशक्त्या विलसितं
विजृम्भितम् । ननु ध्रुवमित्यर्थः । एवं त्वन्मायाविमोहितधियामेवामी वि-
कल्पाः, नास्माकं त्वदनुग्रहैकभाजनत्वात् किमपि सहृदयसंवेद्यं तत्वमन्तःस्वै-
क्येन साक्षात्कृतवतामित्यर्थः ॥७॥

ननु किं तत्सदसदादिविकल्पोतीर्णं तत्वं यत्सहृदयैकसंवेद्यतया संभज-
नीयमित्याशङ्काह—

तडित्कोटिज्योतिर्द्युतिदलितषड्ग्रन्थिगहनं
प्रविष्टं स्वाधारं पुनरपि सुधावृष्टिवपुषा ।
किमप्यष्टात्रिंशत्किरणसकलीभूतमनिशं
भजे धाम श्यामं कुचभरनतं बर्बरकचम् ॥८॥

अहं किमप्यत्यद्गृतत्वेनानिर्वाच्यं पश्यन्त्यादिवाक्त्रयागोचरं श्यामं तेज-
स्त्रितयसंघटात्मकतया श्यामवर्णं मायीयरूपपेक्षं वा श्यामत्वं बोध्यम् । वैस-

गिंकममाख्यं धाम अर्काद्यनवभास्यं तज्जीवितत्वात्परं शक्तं ज्योतीरूपं “न तत्र सूर्यो भाति” (कठो० ५, १५) इति श्रुतेः । ‘न तद्भासयते सूर्यः’ (भगी० १५, ६) इत्यादि स्मृतेश्च कौण्डलीयं तेजोऽनिशं सदा भजे निषेवे समाविशामी-त्यर्थः । कीदृशं कुचभरेण सादाख्यादितत्वदशोचितेनाहन्तेदन्ताविषयकज्ञान-क्रियाविमर्शात्मकेन नतं ज्ञेयकार्यार्थभूमौ प्रवणीभूतं, तथा बर्बराः कुटिला इत-स्ततः प्रसरन्तः केशा मरीचिपुज्ञा यस्य तत् । तथाष्टात्रिंशत् संख्यानां किरणानां सोमार्कवहिकलानां दशद्वादशपोडशसंख्यानां सद्योजातादिकलानां च वक्त्रपञ्च-कसकलीभूतं सामस्त्यात्मकं तत्समष्ट्रिरूपमित्यर्थः । श्रुतावपि—

“लोकस्यद्वारामर्चिष्मत्पवित्रं ज्योतिष्मद् भ्राजमानं सहस्रत्” (सुदर्श. ५) इत्यनेन कलासमष्ट्रिरूपमुक्तमर्चिज्योतिर्महः शब्दैर्मुख्यार्कादिकलावाचकै । तत्र धूम्रार्चिराद्या वह्नेर्दश कलाः । तदुक्तं स्वच्छन्दसंग्रहे—

यादिक्षान्तानि वर्णानि कला वह्नेर्महेश्वरि ।

इत्यारभ्य,

धूम्रार्चिर्नीलरक्ता च कपिला विस्फुलिङ्गिनी ।
ज्वालामालिन्यर्चिष्मती तदूर्ध्वं हव्यवाहिनी ॥
अष्टमी कव्यवाहा च रौद्री संहारिणी तथा । इत्यन्तम् ।

तपिन्याद्याः सूर्यस्य द्वादशकलाः । तदुक्तं तत्रैव—

कादिठान्ताक्षरा देवि ! मूर्तिर्नामा समीरिता ।
तपिनी तापिनी चैव शोधनी शोषणी तथा ॥
ब्रामणी क्लेदिनी चैव वरेण्याकर्षिणी तथा ।
सुषुमणा वृष्टिवाहा च ज्येष्ठा चैव हिरण्यदाः ॥
एताः सौरकलाश्चैव व्युत्कमादभादिडान्तिमाः ।

(२३)

इति । तथा अमृतादिकाः षोडशकलाः सौम्याः । तदुक्तं तत्रैव—

आदिकाद्यन्तिकाः सौम्याः कला षोडश कीर्तिः ।
तासां नामानि वक्ष्यामि शृणु सर्वाङ्गसुन्दरि ॥
अमृता मानदा पूषा पुष्टिः प्रीतिर्महेश्वरि !
रेवती हीमती चैव श्रीकान्तिश्च सुधा ततः ॥
ज्योत्स्ना हैमवती चैवच्छाया सम्पूर्णी तथा ।
रामा श्यामा कलानाथं नामान्येतानि वल्लभे ! ॥

इति । तथा-ताडितां सौदामिनीनां कोटिरिव ज्योतिः प्रकाशो यस्य धान्न-
स्तदूज्वलद्विद्युलतासदृशमित्यर्थः । तथा मूलाधारादुदेत्योर्ध्वमारोहणकमेण द्युत्या
खदीप्त्या दलितानि निर्भिद्यमानानि “आदिकर्मणिकः” (३-४-७१) षण्णां
ग्रन्थीनां षडाधारकमलोर्ध्वाधिः स्थनाडीवैषम्यबन्धरूपाणां पर्वणां गहनानि दुष्प्र-
वेशस्थानानि येन तत् अथ च चैतन्यावृतिहेतुत्वात् ग्रन्थयः पाशास्तेच निर्भिद्य-
तया षडर्घनये षड् इत्युपलक्षणात् द्वादश तदुक्तं नेत्रतन्त्रे—

जन्ममूले तु मायाख्यो ग्रन्थिर्जन्मनि पाशवः ।
ब्रह्मा विष्णुश्च रुद्रश्च ईश्वरश्च सदाशिवः ॥
कारणस्थास्तु पञ्चैवं ग्रन्थयः समुदाहृताः ।

इति ।

कारणाख्यस्तु योग्रन्थिर्द्विमार्गशमनः शिवः ।
तदूर्ध्वे दीपिका नाम तदूर्ध्वे चैव वैन्दवः ।
नादाख्यस्तु महाग्रन्थः शक्तिग्रन्थिरतः परः ॥ (अधि. ७ श्लो. २२-
२३-२४)

इति । तदनु निजाधारं द्वादशान्तव्रुवपदं प्रविष्टं तत्समावेशात् समा-
सादितपरमानन्दरसायनं पुनरप्यवरोहणकमेण सुधास्वरणपुरः सरं सुधावृष्टिवपुषः

(२४)

बैन्दवीयाद् धामः सकाशादुच्छलदमृतवर्षणस्वरूपेण नानानाडीप्रसृतेनोपल-
क्षिता सती स्वाधारं जन्माधारं कुलकुण्डाख्यं प्रविष्टं तत्र प्रवेशं कुर्वाणमित्यर्थः
इत्यावृत्त्या योज्यम् कर्तरि क्तः । आधारस्य कर्मत्वाद् द्वितीया । वामकेश्वरे—

यदोलसति शृङ्गाटपीठात्कुटिलरूपिणी ।

शिवार्कमण्डलं भित्त्वा द्रावयन्तीन्दुमण्डलम् ॥

तदुद्घवामृतस्यन्दिमदिरानन्दनन्दिता* ।

कुलयोषित्कुलं त्यक्त्वा परं पुरुषमेति सा ॥

निर्लक्षणं निर्गुणश्च कुलरूपविवर्जितम् ।

ततः स्वच्छन्दरूपा तु परिभ्रम्य+ जगत्पुनः ॥

तेनाचारेण सन्तुष्टा पुनरेकाकिनी सती । (४र्थ. पट. १२-१५)

इति । तथा रुद्रयामले—

आदौ महाप्रकरणे मूले संयोजयेन्मनः ।

गुदमेद्रान्तरे शक्तिं तामाकुञ्च्य प्रबोधयेत्+ ॥

लिङ्गभेदकमेणैव प्रापयेद्बिन्दुचक्रकम् ।

शम्भुनाऽ तां परां शक्तिमेकीभावंविचिन्तयेत्+ ॥

तत्रोत्थितामृतरसं द्रुतलाक्षारसोपमम् ।

पाययित्वा परां शक्तिं कृष्णाख्यां योगसिद्धिदाम् ॥

षट्चक्रभेदकान्तः तत्र सन्तर्प्यमृतधारया ।

आनयेत्तेन मार्गेण मूलाधारं ततः सुधीः ।

एवमभ्यस्यमानस्य अहन्यहनि मास्तम् ।

*१. “स्यन्द परमा” । †२. ‘परिभ्राम्य’ । ‡३. ‘प्रबुद्धयेत्’ । §४. ‘शम्भुलाभां’ ।

¶५. ‘मेकोभावैः’ । ‡६. ‘षट्चक्रभेदकः’ । इति मु. पु. पाठः ।

(२५)

जरामरणदुःखाद्यैर्मुच्यते भवबन्धनात् । (२७ पट० श्लो. ७८-८२)
इति । चिन्तामणिस्तवेऽपि

कुलाङ्गनैषाप्यथ राजवीथीं
प्रविश्य सङ्केतगृहान्तरेषु ।
विश्रम्य विश्रम्य वरेण पुंसा
सङ्गम्य सङ्गम्य रसं प्रसूते ॥ इति

शारदायात्र—

मूलोन्निद्रभुजङ्गराजसदर्शीं* यान्तीं सुषुम्णान्तरम्

भित्त्वाधारसमूहमाशु विलसत् सौदामिनीसन्निभाम् । इद्वि ।

(प. २५ श्लो. ६४)

एवमनेन ग्रन्थकारः सुगोप्यमपि भगवत्याः परासपर्यक्रममनुग्राह्यजनानां सत्सम्प्रदायाविच्छेदबुद्ध्या स्फुटं परामर्शेति तज्ज्ञैर्ज्ञेयम् ॥८॥

अथेदानीं शक्तिसमावेशेऽवश्यं तत्साहचर्याच्छक्तिमत्स्वरूपलाभाशा, इत्य-
भित्त्वास्यन् शक्तेः शिवपदारोहणक्रमं निरूपयन्नाह—

चतुष्पत्रान्तः षड्दलभगपुटान्तस्त्रिवलय-
स्फुरद्विदयुद्धिद्युमणिनियुताभद्र्युतियुते ।

षडश्रं भित्त्वादौ दशदलमथद्वादशदलं

कलाश्रं च द्वयश्रं गतवति नमस्ते गिरिसुते ॥९॥

‘प्राक् संवित्पाणे परिणता’ इति श्रीकलटाचार्योक्त्या परिमितप्रमातृभूमिकामविभासयिषुः परा संविदभगवर्ती प्रथमं सर्वाधारचैतन्यकुण्डलीरूपा प्राणाद्यस्फुरत्तात्मप्राणात्मतां गृहीत्वा कूटस्थनित्याविचलत् स्वभावानुत्तरव्रद्धणः

*महिषोमिति पाठान्तरम् । (कलकत्ता)

स्वात्मानं समुलासयामास । ‘अहमस्मि प्रथमजा ऋतस्येति’ श्रुतेः (तैत्ति. ३-१०-६) । इत्याशयतो गिरिसुते ! इत्यामन्त्रणपदार्थो बोध्यः । तेन हे गिरिसुते ! कुण्डलिनीशक्तिस्वरूपे ! भगवती ! ते तुभ्यं नमोऽस्त्विति शेषः । कायवाढ् मनोभिस्त्वदेकप्रवणा भवेमेत्यर्थः । कीदृशी त्वं चतुष्पत्रान्तश्चतुर्दलमध्ये यः षड्दलः षडराकारो भगपुटः सम्पुटरूपेण त्रिवलयं सार्धत्रिवलयमुपलक्षणमेतदध्युष्टवलयस्य, तत्र स्फुरन्ती दीप्यमाना विद्युद्द्विद्युमणिनियुताभा तडिदग्न्यकारणां नियुतस्य दशलक्षणामाभा सदृशो या द्युतिस्तया युतेऽन्विते नियुतसूर्यादिकिरणसमप्रभेत्यर्थः । अत्रामन्त्रणपदविशेषणत्वात्तद्विभक्त्यन्तप्रयोगः एवमग्रेऽपि, तथा षडस्त्रं स्वाधिष्ठानाख्यं षड्दलकमलमादौ प्रथमं सहस्रारकमलकर्णिकास्थपतिसङ्गमनायारोहणारम्भकाले ज्ञानशूलेन भित्त्वा विदॄध्वा अथ तदभेदनानन्तरं मणिपूराख्यं दशदलं कमलं, तदनु अनाहताख्यं द्वादशदलकमलं, तदनन्तरं विशुद्धाख्यं कलाश्रं पोडशदलकमलं च विदॄध्वा दूचश्रमाज्ञाचक्रं गतवति इतिसम्बोधनविभक्त्यन्तं विशेषणम् दूचश्रमिति गमिक्रिया कर्मत्वम्, तेन तत्पदस्थितां त्वां नौमीत्यर्थः । अथवा शाम्भवान्वयकमे तच्चकस्था मानसरश्ममुख्या देवी परचिदम्बारूपा ज्ञेया । यद्वाज्ञाख्यं दूचश्रं द्विदलकमलं च विभिद्य अर्थात् तत्तत्स्थानान्याक्रम्य गतवति प्राप्तवति अर्थात्तदूर्ध्वस्थकैलासोर्ध्वशृङ्गस्थसहस्रारम्बुजमध्यस्थपरमशिवस्थानमित्यध्याहार्यम् । अनेन, परबिन्दुस्थानपर्यन्तमहापराक्रमशालिन्या त्वया द्वारभूतया नमःशब्दप्रतिपाद्यत्वत्समावेशशाल्यहमपि सर्वोत्तीर्णपरमशिवधाम प्राप्नुयामित्याशास्ते, इत्यभ्यूद्यम् । यथा काचिद्वायिका स्फुरन्मुखकान्तिः पतिसङ्गमोत्सुका सख्या सह तत्तदभूमिकाः समुद्घच्छ सौधस्थं पतिं समुपैति, इति कार्यसाम्यात् समासोक्त्या लौकिकनायिकाव्यवहारेऽपि बोध्यः । चक्राणां स्वरूपं त्वागमेषु निर्णीतं यथा रुद्रयामले-

मूलाधारे त्रिकोणाख्ये इच्छाज्ञानक्रियात्मके ।

मध्ये स्वयंभूलिङ्गं तु* कोटिसूर्यसमप्रभम् ॥
 तदूर्ध्वे कामवीजं तु कलशान्तीन्दुनायकम् ।
 तदूर्ध्वे तु शिखाकारा कुरुडलीब्रह्मविग्रहा ॥
 तद्बाह्ये हेमवर्णाभं वसवर्णं चतुर्दलम् ।
 द्रुतहेमसमप्रख्यं पद्मं तत्र विभावयेत् ॥
 तदूर्ध्वे७ग्निसमप्रख्यं सदगन्धं हेरुकप्रभम्† ।
 बादिलान्तार्णषड्वर्णसहितं रसपत्रकम्‡ ॥
 स्वाधिष्ठानाख्यकमलं४ योगिनां हृदयज्ञमम् ।
 मूलमाधारघट्कानां५ मूलाधारं प्रकीर्तितम् ॥
 स्वशब्देन परं लिङ्गं स्वाधिष्ठानं स्वलिङ्गकम् ।
 तदूर्ध्वे नाभिदेशे तु मणिपूरं महाप्रभम् ॥
 मेघाभं विद्युदाभं च बहुतेजोमयं ततः ।
 मणिमद्धिन्नतत्पद्मं*** मणिपूरं शशिप्रभम् ॥
 कथितं सकले६ नाथ ! हृदयाब्जंशृणुप्रिये७ ।
 दशभिश्च दलैर्युक्तं डाडिफान्ताक्षरान्वितम् ॥
 शिवेनाधिष्ठितं पद्मं विश्वालोकनकारकम् ॥
 तदूर्ध्वे७नाहतं पद्मं हृदिस्थं विकलाकुलम् ॥
 उद्यदादित्यसङ्काशं कादिठान्ताक्षरान्वितम् ॥
 दलद्वादशसंयुक्तमीश्वरादिसमन्वितम्८॥
 तन्मध्ये ब्राणलिङ्गं तु सूर्यायुतसमप्रभम् ।
 शब्दब्रह्ममयं वक्ष्येऽनाहतस्तत्र दृश्यते ॥

*१. 'लिङ्गन्तं' । †२. 'हीरक' । ‡३. 'वत्स' । §४. सदनं । ¶५. 'घट्कोणं' ।

**१. 'भिन्नं' । ‡२. 'सकलं' । ‡३. 'प्रिय' । ¶४. 'द्य' । इसि पाठान्तराणि ।

तेनानाहतपद्माख्यं योगिनां योगसाधनम् ।
आनन्दसदनं ततु सिद्धेनाधिष्ठितं परम् ॥
तदूर्ध्वं तु विशुद्धाख्यं दलषोडशपङ्कजम् ।
वर्णैः षोडशभिर्युक्तं धूम्रवर्णं महाप्रभम् ॥
योगिनामद्भुतस्थानं सिद्धिवर्गं समभ्यसेत् ।
विशुद्धिः १५६५ तनुते यस्माज्जीवस्य हंसलोकनात् ॥
विशुद्धं पद्ममाख्यातमाकाशाख्यं महाप्रभम् ॥
आज्ञाचक्रं तदूर्ध्वं तु अर्थिनाधिष्ठितं परम् ॥
आज्ञासङ्क्रमणं तत्र गुरोराज्ञेति कीर्तितम् ।
कैलासाख्यं तदूर्ध्वं तु तदूर्ध्वं बोधनं ततः ॥
एवंविधानि चक्राणि कथितानि तव प्रभो !
तदूर्ध्वस्थानममलं सहस्राम्बुजंपरम् ॥
बिन्दुस्थानं परं शेयम् ॥ (२७ पट० ५३-७०)

इति ॥८॥
 इदानीं देवीसाक्षात्कार एवाशेषविकल्पभेदापहारक्षमत्वादस्माकं परमा-
 काङ्गक्षणीय इत्यभिप्रायतः कुलाकुलादिना तत्त्वावधारणविकल्पानाह—
 कुलं केचित्प्राहुर्वपुरकुलमन्ये तव बुधाः
 परे तत्सम्भेदं समभिदधते कौलमपरे ।
 चतुर्णामप्येषामुपरि किमपि प्राहुरपरे
 महामाये ! तत्त्वं तव कथममी निश्चिनुमहे ॥१०॥

हे महामाये ! “मायोपरि महामायेत्युक्तेः” स्वाङ्गरूपेषु भावेषु विभेद-

५. §§ 'विशुद्धं । ६६६. 'महव । इति पाठभेदाः

प्रथाभासनात्मिकायास्तत्त्वरूपाया मायाया उपरि स्थिता महामाया या षट्-
त्रिंशं शिवतत्त्वमपि व्याप्यावस्थिता, तद्रूपे ! इत्यर्थः । अथवा भगवतः कामे-
श्वरस्याशेषविश्वोल्लासनादिक्रीडाशालितया वैश्वात्म्यवैचिन्यावभासने यत् स्वा-
तन्त्र्यं तदेव तदव्यतिरिक्ता मायाशक्तिरित्युच्यते । अत एव मीनाति अपूर्णता-
प्रथनेन हिनस्तीति । तत्र भेदावभासस्य बहिरुल्लिलसिधामात्रतायां या निर्विभा-
गा दशा यस्यां भाविनो भेदावभासवैचिन्यस्य शिर्मिकाफलवद्गमीकारः सैव
कारणे कार्योपचारान्महामाया । तदुक्त श्रीमदभिनवगुप्तादैः—

माया च नाम देवस्य शक्तिरव्यतिरेकिणी ।

भेदावभासस्वातन्त्र्यं तथाहि स तया कृतः ॥

आद्यो भेदावभासो यो विभागमनुपेयिवान् ।

र्गभीकृतानन्तभाविविभागा सा परा निशा ॥

त० आ० ६ श्लो० १४६-५१

इति । यद्वा ब्रह्मादीनपि यतो मोहयत्यतो महामायेत्युच्यते । तदुक्तम्—

*ज्ञानिनामपि चेतांसि देवी भगवतीहिसा ।

बलादाकृष्य मोहाय महामाया प्रयच्छति ॥

इति !

कालिकापुराणेऽपि—

गर्भान्तर्ज्ञनसम्पन्नं प्रेरितं सूतिमासृतैः ।

उत्पन्नं ज्ञानरहितं कुरुते या निरन्तरम् ॥

पूर्वातिपूर्वसञ्चातसंस्कारेण नियोज्य च ।

आहारादौ ततो मोहं ममत्वाज्ञानसंशयम् ॥

क्रोधोपरोधलोभेषु क्षिप्त्वा क्षिप्त्वा पुनःपुनः ।

*दुर्गासप्तशती अ १ श्लो. ५५ ।

पश्चात् कामे नियोज्याशु चिन्तायुक्तमहर्निशम् ॥
 आमोदयुक्तं व्यसनासक्तं जन्तु करोति या ।
 महामायेति संप्रोक्ता तेन सा जगदीश्वरी ॥
 आ० ६ श्लो० ६४-६५

इति । ई त्रिमूर्तिर्महामायेति कोषान्महामायेतिपदेनात्र कामकलोद्धारो
 ज्ञेयः । केचित्कुलाम्नायवादिनस्तव वपुः स्वरूपं कुलं शक्तिलक्षणं परमेश्वरीं शक्ति
 प्राहुः । तदक्तं श्रीतन्त्रालोके—

‘कुलं च परमेश्वर शक्तिः सामर्थ्यमूर्ध्वते’ त्यादि । यद्वा लयोदयकारित्व-
 लक्षणं सामर्थ्यं सर्वेषां करणत्वेनोपरिवर्तित्वं वा । सर्वकर्तृत्वाद्यात्मकं स्वातन्त्र्यं
 वा, विश्वस्य सामरस्येनावस्थानात्मकं पिण्डं वा, परं तेजो वा, शक्तं वीर्यं
 वा, परमानन्दशक्तिं वा, परमेश्वरस्यात्मस्वरूपं परसंविलक्षणं वा, इत्याद्यागम-
 प्रसिद्धार्थानुगमात् कुलशब्दो यथासंभवमर्थान्तरेषु नेयः । तदुक्तम्—

‘कुलं हि परमा शक्तिरिति’ ।

तथा — लयोदयश्चित्स्वरूपस्तेन तत्कुलमुच्यते । इति ।

तथा — स्वभावे बोधममलं कुलं सर्वत्र कारणम् । इति ।

तथा — सर्वकर्तृविभुसूक्ष्मं तत्कुलं वरवर्णिनि ! इति ।

तथा — सर्वेषां तु कुलं देवि ! कुलं सर्वव्यवस्थितम् ।

तत्तेजः परमं धोरम् । — — — इति ॥

तथा—

“शक्तिगोचरगं वीर्यं तत्कुलं विद्धि सर्वगम्” । इति । तथा “कुलं स
 परमानन्दः” इति, कुलमात्मस्वरूपं त्विति च । अन्ये बुधास्तान्त्रिका विद्वांसो-
 ऽकुलं कुलादन्यच्छवलक्षणं प्राहुः । तदुक्तं श्रीतन्त्रालोके—

अकुलस्यादिदेवस्य कुलप्रथनशालिनी ।

(३१)

कौलिनी सा पराशक्तिरवियुक्तो यया प्रभुः ॥ (आ. ३ श्लो. ६७)

इति । परे इतरे त्रिकादिदर्शनवादिनस्तत्सम्बेदं तयोः कुलाकुलयोः शिवशक्तिलक्षणयोः परस्परौन्मुख्यात्मकं सामरस्यावस्थानाद्यामलं रूपमानन्दशक्तिपर्यायं समभिदधते व्याहरन्ति । तदुक्तम्—

तयोर्यद्यामलं रूपं संघट्य इति स स्मृतः ।

आनन्दशक्तिः सैवोक्ता यतो विश्वं विसृज्यते ॥ (आ. ३ श्लो. ६८)

इति । अपरेऽन्ये प्रत्यभिज्ञादर्शनवादिनः कौलं कुले शक्तावकुलस्य शिवस्येदं सम्बन्धात्मकं रूपं प्रकाशस्य पूर्णाहन्तात्मस्वात्मविश्रान्तिलक्षणं समभिदधते । तदुक्तम्—

कुलं शक्तिरितिप्रोक्तमकुलं शिव उच्यते ।

कुलेऽकुलस्य सन्बन्धः कौलमित्यमिधीयते ॥ इति ।

तथा—

प्रकाशस्यात्मविश्रान्तिरहम्मावो हि कीर्तिः ।

उक्ता सैव च विश्रान्तिः सर्वांपेक्षानिरोधतः ॥ (अ. प्र. सि. श्लो. २२)

इत्यादि । यद्वा-कुलानां मातृमानमेयानां भिन्नतयावभासमानानां सम्बन्धितयानुगामि तत्समष्टिलक्षणं कौलमित्यर्थः अपरे बुधा एषांचतुर्णा समनन्तरोक्तानां कुलादीनामप्युपरि सर्वोर्ध्वे तव किमपि शिवशक्त्यादिनियतव्यपदेशास-हिष्पुतया अनाख्यानुत्तरमहाप्रकशलक्षणं परं शुद्धतत्त्वं निस्तरङ्गपरनभः समुद्रप्रख्यं कुलाकुलादिविकल्पदशोज्ञकतत्वात् परमाकाशलक्षणं महाकौलमिति प्राहुः । किञ्च कुलं सजातीयसमूहमेकज्ञानविषयत्वरूपं साजात्यमापन्नानां नीलादीनां वेद्यतारूपप्रमेयलक्षणं तव वपुःशक्तं स्वरूपं केचित् प्राहुः । तदुक्तं

शिवसूत्रेषु* 'शक्तिप्रचयोऽस्य विश्वम्' ३-३० इति । अन्यत्रापि—

+शक्तिश्च शक्तिमांचैव पदार्थद्वयमुच्यते ।
शक्तयोऽस्य जगत् कृत्स्नं शक्तिमांस्तु महेश्वरः ॥

इत्येतेन भगवत्या विश्वमयताप्रतिपादनमिति तन्मताशयः । अन्ये बुधास्तव तत्त्वमकुलं कुलादुक्तरूपादन्यतदुतीर्णं प्रमातृलक्षणं प्राहुः, एतेन विश्वोत्तीर्णं वपुरिति तन्मतम् । परे तत्सम्भेदं तयोः प्रमातृप्रमेययोर्माध्यस्थ्या तत्संसर्गात्मकं प्रमाणलक्षणं समभिदधते एतेनोभयात्मकं रूपमितितन्मतम् ! अपरे कौलं प्रमेयसम्बन्धं प्रमात्मकं प्रमेयाकारवृत्तीनां प्रमातरि प्रतिबिम्बलक्षणं प्राहुः । अपरे एषां चतुर्णामपि समनन्तरोक्तमातृमानमेयप्रमितिलक्षणानामुपरि ऊर्ध्वं तदतीतं किमप्यनाख्यं स्वच्छस्वतन्त्रपूर्णाहं परामर्शरूपपरप्रमात्रेकमहाप्रकाशस्वभावं पारमाथिकं तव वपुः प्राहुरिति । तदुक्तं चतुश्शत्याम्—

अतीतं तु परं तेजःस्वसंविदुभयात्मकम् ।
स्वेच्छाविश्वमयोल्लेखखचितं विश्वरूपकम् ॥
चैतन्यमात्मनो रूपं निसर्गानन्दसुन्दरम् ।
मातृमानप्रमामानप्र-सरैः सङ्कुचत्प्रभम् ॥

इति । अतोऽमी वयं तव तत्त्वं पारमाथिकं स्वरूपं कथं निश्चिनुमहे, प्रोक्तनानाभेदकल्पनाभिः समधिरूढसंशयदोलाशय्याकत्वात् परातत्त्वावबोधस्य दुरवधारत्वात् । अतस्त्वत्साक्षात्कारं विना तत्त्वनिर्णयोऽस्माकं दुष्कर इत्यर्थः । अमी इत्येन स्तुतिकर्तुरुक्ततत्त्वनिर्णयविकल्पेषु पक्षपातः साधारणं इति कटाक्षितम् । यद्वा अमी वयमितिजनसाधारणेन परामर्शात्ते सर्वेऽपि

*१. मु. पु. स्वशक्तिप्रचयोऽस्यविश्वमिति पाठः । †२. श्री सर्वमङ्गला ।

मया सह त्वत्प्रसादाशंसिन इत्यावेद्यते ॥१०॥

अथ भगवतीपदाब्जप्रणतानां मायीयदेहतिरस्कृत्या अलौकिक देहपरि-
णामनिष्पत्तौ शक्तिरेव हेतुरित्याशयेनाह—

षडध्वारण्यानीं प्रलयरविकोटिप्रतिरुचा

रुचा भस्मीकृत्य स्वपदकमलप्रह्लशिरसाम् ।

वितन्वानः शैवं किमपि वपुरिन्दीवररुचिः

कुचाभ्यामानम्रः *शिवपुरुषकारो विजयते ॥११॥

षडध्वारण्यानीं घण्णां मूलाधाराद्याज्ञान्तचक्राणां येऽध्वान ऊर्ध्वाधः-
स्थतया द्वादशग्रन्थ्यात्मका मार्गस्तद्रूपामरण्यानीं दुष्प्रवेशसञ्चारत्वेनातिगहनं
महावनं समनान्तप्रक्रियाजालरूपश्च प्रलयरवेः संवर्तकार्कस्य कोटेर्दशप्रयुतानां
प्रतिरुचा समानदीप्त्या रुचा स्वदीप्त्या भस्मीकृत्य संदद्य विभिद्येत्यर्थः स्वपद-
कमलयोः स्वस्यात्मनः श्रीपरदेवतायाः पदकमलयोः सहस्राब्जकर्णिकाबिन्दु-
स्थश्रीपदाब्जयोः प्रहशिरसां प्रणतानां स्वोपासकानां श्रीगुरुकृपाकटाक्षपातेन
प्रतिलब्धयोगाभ्यासयुक्त्या भ्रूभेदनकमासादित सर्वोर्ध्वभूमिकानां, अथच स्व-
पदं कुलकुण्डाख्यं तत्र यत् कमलमकुलसंज्ञं तस्मिन् प्रहशिरसां निर्विभागभाव-
नयैकीभावमापन्नानामित्यर्थः । शिवश्च शिवाच शिवौ तयोःशिवयोरिदं शैवं
शिवशक्तिसामरस्यानन्दचमत्कारनिर्भरं किमपि शिवशक्त्यादिनियतव्यपदेशास-
हिष्णुस्वसंवेद्यं वपुरनाख्यस्वरूपं वितन्वानो निष्पादयन् कीदृशं इन्दीवररुचि
नीलोत्पलकान्ति । एतेन त्रयाणां मायीयधामानां सामस्त्यात्मकत्वाद्भेदापक्षयेरण
श्यामरूपत्वमुक्तम् । यद्वा पुलिङ्गान्तविशेषणं तथा कुचाभ्यामहन्तेदन्तापरामर्श-

*१. 'तव' इत्यपि पाठः ।

लक्षणाभ्यां श्रीसदाशिवादिदशोचिताभ्यामानम्: क्षितिपर्यन्तं वेदौन्मुखेन प्रही-
भूतः प्रवणः प्रसृत इत्यर्थः । एवंरूपः शिवस्य श्रीकामेश्वरस्य पुरुषकारः पौरु-
षीशक्तिराहोपुरुषिकात्मा कुण्डलिनीपदमवतीर्णा विजयते पूर्णहन्ताविमर्शात्म-
स्वात्मसाम्राज्यस्वभावेन राजते । एतदुक्तं भवति - कुण्डलीशक्त्युपासनापरो
गुरुकृत्युक्त्या मत्तगन्धसङ्कोचपूर्वं मध्यधामानुप्रविश्य तथा प्रलयार्कसमरुचा
जन्माधारादिचक्रकाननं भित्त्वा सर्वोर्ध्वपदस्थपरशिवसायुज्यमेति, इत्येतदेव पौ-
रुषं शक्तिस्वभावं स्वोपासकानां शिवप्राप्तिकारित्वाद्विशिष्टमिति स्वपदेत्यादि-
नाभिहितं बोध्यम् । शक्तिरेव प्रवेशोपायद्वारमित्यागमेष्वाम्नातम् । श्रीविज्ञान-
मैरवे—

शक्त्यवस्थाप्रविष्टस्य निर्विभागेन भावना ।

तदासौ शिवरूपी स्याच्छ्रैवीमुखमिहोच्यते ॥ (२० श्लो.)

अथवा षडध्वानः-मन्त्राध्वा-वर्णाध्वा-पदाध्वा-तत्त्वाध्वा-कलाध्वा-चेति,
तेषु वाच्यवाचकात्मकेषु त्रयो विमर्शाः । तदुक्तं विरूपाक्षपञ्चशिकायाम—

“यस्य विमर्शकणः पदमन्त्रार्णात्मकस्त्रिधा शब्दः ।

पुरतत्त्वकलात्मार्थो धर्मिण इत्थंप्रकाशस्य ॥

सौभाग्यहृदयस्तोत्रेऽपि—

वर्णः कला पदं तत्त्वं मन्त्रो भुवनमेव च ।

इत्यध्वषट्कं देवेशि ! भाति त्वयि चिदात्मनि ॥

इत्येतत्प्राक् प्रपञ्चितम् । “सर्वतत्त्वमयः कायः” इति त्रिशिरोमैरवोक्त-
नीत्याग्राह्यग्राहकभागत्रैविध्येन स्थितः षडध्वात्मा कायस्तद्रूपं महद्वनं प्रल-
यार्ककोटिप्रतिरूपा रुचार्कादितेजोऽवभासयित्या जाज्वल्यमानपरसंविददीप्त्या
भस्मीकृत्य स्वात्मसाद्भावेन विलाप्य, तदुक्तम्—

यत्र सर्वे लयं यान्ति दद्यन्तेतत्त्वसंचयाः ।

तां चितिं पश्य कायस्थां कालानलसमप्रभाम् ॥इति॥

एवं देहाद्याभासशन्त्यां स्वपदकमलप्रदशिरसां सङ्गोचविकासमयचरण-
विद्यापरिशीलिनामतएवानुक्तरचिदानन्दघनभैरवीयवितताकाशसमावेशनेन “शै-
वामुखमिहोच्यते” इत्युक्तेः । उपायतया शक्तिरेवानुग्रहमयी शैवं वपुवितनुते
इति, अन्यत् समानम् । अत्र कुचशब्देनेच्छाज्ञानात्मना शाम्भवशक्तोपायमा-
र्गेणापि भक्तानामुद्घारणाय प्रसृतेयमित्युच्यते । इत्येवमत्र दाहादिचिन्तनयु-
क्त्याग्नेयी धारणापि सूचिता । तदुक्तं विज्ञानभैरवे—

कालाग्निना कालपदादुत्थितेन स्वकं पदम् ।

प्लुष्टं विचिन्तयेदन्ते शान्ताभासः* प्रजायते ॥ (५२ श्लो.)

इति । तथा शिवसूत्रम्—शरीरे संहारः कलानाम् । (३-४) इतिसंवि-
त्क्रमार्थः ॥११॥

ननु कथं शक्त्युपासनाकमेण परमशिवधामलाभ इत्याशङ्कय “प्राक्
संवित्प्राणे परिणता” इति नीत्या प्राणगद्यस्फुरत्तात्मकशक्तिकुण्डलिनीप्रबोध-
पूर्वं कौलिकप्रक्रियोक्ताधारादिभेदेन कमेणाकुलपदप्रवेशः स्यादित्याशयेनाह—

प्रकाशनन्दाभ्यामविदितचरंगी मध्यपदवीं

प्रविश्यैतद्दद्वन्द्वं, रविशशिसमाख्यं कवलयन् ।

प्रविश्योध्वं नादं लयदहनभस्मीकृतकुलः

प्रसादात्तो जन्तुः शिवमकुलमम्ब ! प्रविशति ॥१२॥

* १. ‘शान्ताभासस्तदा भवेत्’ मु. पु. पाठः ।

सन्तापकारिस्थभावत्वात्प्रकाशः सूर्यः, आह्नादकारित्वादानन्दः सोमस्ताभ्यां प्राणापानात्मकाभ्यां पूर्वमविदितामविदितचरीं प्रागज्ञातां तदुभयसंघटनात्पूर्वं तयोः स्वरसवहनेन मध्यवाहान्तः प्रवेशासम्भवान्मध्यपदाज्ञानादित्यर्थः । ‘भूतपूर्वे चरट्’ (५-३-५३) मध्यपदवीं सुषुम्नां दिव्यमार्गसंज्ञकां सद्गुरुप्रदर्शितकेवलकुम्भकात्मप्राणसंयमनादियुक्त्या एतद्द्वन्द्वं प्रकाशानन्दयुगलं प्रवेश्य प्रवेशं कारयित्वान्तर्नीत्वा “शुचिर्नामाग्निरुद्धृतः संघटात् सोमसूर्ययोः” इति-नीत्या रविशशिसमाख्यं रविशशिनौ प्राणापानौ समौ मिलितावाख्यायेते यथं तं तत्संघटजनितमुदानवहिं कवलयन्नूर्ध्वेरेचकेन चक्षेदनपुरस्सरं ग्रसन् स्वै-ब्येन विमृशन् केवलकुम्भकलक्षणं यथा त्रिपुरासारसमुच्चये—

इह रेचकपूरकौ विहाय
 स्थिरधीः कुम्भकमेव केवलं यः ।
 सततं कुरुते मनोजवत्वं
 लभते वीतजरामयः स मर्त्यः ॥
 नहि तस्य सुदुर्लभं त्रिलोक्या-
 मिह यः केवलकुम्भके निषणणः ।
 अणिमादिगुणाष्टकं करस्थं
 ननु तस्यैव निरस्तमृत्युभातेः ॥
 राजदन्तयुगलादिमस्पृशन्
 सञ्चिवाप्य रसनां तदन्तिके ।
 काकचञ्चुपुटमास्तं पिवेत्
 प्राणसंयमनमेतदुत्तमम् ॥ (३४० श्लो. ३२-३३-३४)

इत्यादि । तथा—हृङ्कारेण गुरुपदिष्टविधिना प्रोत्थाप्य सुसां ततः
 कृत्वा तां कलया तथा परमया चिद्रूपया सज्जताम् ।

(३७)

मायां कुण्डलिनीं समाहितमनास्तामुच्चरेत्कौलिकीं
शक्तिं ब्रह्ममहापथेन सहितामाधारतः स्वात्मना ॥

इत्याद्युक्तप्रकारेणोर्ध्वमुपरि हृत्स्थं नादं सततोदितं स्वयमुच्चरद्ग्रूपत्वादना-
हतभदारकं प्रविश्य देहादिमितप्रमातृभावप्रशमनपूर्वकं तादात्म्येनानुसन्धाय त-
त्रैव लयदहनेन चित्प्रलयीकरणात्मनाग्निना भस्मीकृतं कुलमाधारषोडशक
ग्रन्थिद्वादशकात्मदेहाद्याभासो येन सः । यदुक्तम्—

नादाख्यं यत्परं बीजं सर्वभूतेष्ववस्थितम् । इति ।

तथा—

नास्योच्चारयिता कश्चित्प्रतिहन्ता न विद्यते ।

स्वयमुच्चरते देवः प्राणिनामुरसि स्थितः ॥ इति ।

ओमत्कुलगद्वरेऽपि—

यतदक्षरमव्यक्तं कान्ताकण्ठे व्यवस्थितम् ।

ध्वनिरूपमनिच्छं तु ध्यानधारणवर्जितम् ॥

तत्र चित्तं समाधाय वशयेद्युगपञ्जगत् ॥ इति ।

हे अम्ब ! ते तव प्रसादादनुग्रहाच्छक्तिपातलक्षणादुक्तलययोगयुक्तो-
जन्तुरनुजिघृक्षास्पदीभूतोऽकुलं षट्त्रिंशत्त्वलक्षणकुलादन्यतदुत्तीर्णं परमशिवा-
ख्यं चिदानन्दघनानुतरपरसंविन्मयं ब्रुवधाम प्रविशति वेधयेत् पूर्णया वृत्त्या
तत्समावेशभागभवतीत्यर्थः । तदुक्तं—

‘अत्रतत्पूर्णवृत्त्यैव विश्वावेशमयं स्थितम् ।

प्रकाशस्यात्मविश्रान्तावहमित्येव मृश्यताम् ॥’ इति ।

अत्र तत्रवेश एव परमसिद्धिरूपा मुक्तिरित्यावेदितम् ॥१२॥

ननु वैराग्यमेव परं मुक्तिकारणमिति सर्वत्रोक्तं तेनैव मुच्येरन्नित्याशङ्कच्च
पराशक्त्यनुग्रहाद्यते वैराग्यादेः कस्यचनापि वस्तुनो नैव साक्षान्मोक्षोपायकलने-
त्याशयेनाह—

मनुष्यास्तिर्यच्चो मरुत इति लोकत्रयमिदं

भवाम्भोधौ मग्नं त्रिगुणलहरीकोटिलुठितम्।

कटाक्षचेदत्र कचन तव मातः ! करुणया

शरीरी सद्योऽयं ब्रजति परमानन्दतनुताम्॥१३॥

मनुष्या मानवास्तिर्यच्चो गवाश्वप्रभृतयः पश्वो मरुतो विद्याधरगन्धवर्वा-
दयो देवयोनय इतीदं लोकत्रयं लोकयन्तीति लोकाः प्राणिनः प्रमातार इत्य-
र्थस्तेषां त्रयं त्रयोलोका इत्यर्थः, कीदृशं भवे जन्ममरणादिलक्षणसंसाररूपे-
ऽम्भोधावपारत्वादानन्त्याच्च समुद्रसदृशे भग्नं ब्रुदितं मोहितं येनास्य स्वतन्त्र-
चिद् धनस्वात्मशिवात्मतापरामर्शवैमुख्यं स्यात् । तदुक्तं लक्ष्मीकुलार्णवे—

स्वयम्भूर्भगवान् देवो जन्मसंस्कारवर्जितः ।

निर्विकल्पं परं धाम अनादिनिधनं शिवम् ॥

प्रत्यक्षं सर्वजन्तूनां नच पश्यति मोहितः ॥ इति !

गुणशब्देन तद्वृत्तिपरिणामग्रहणं तेन त्रिगुणानां सत्त्वादिगुणत्रयवृत्ती-
नां सुखदुःखमोहरूपाणां लहरीणां कलोलानां कोटिषु कोटिसंख्यासु धारासु च
लुठितं परिवर्तमानमस्ति “मोहप्रतिसंहतस्तु कर्मात्मा” (३-३५) इति शिवसूत्रो-
क्तनीत्या ज्ञानैकघनतया पुण्यापुण्यकलङ्कितत्वाद् दुःखैकभाजनमेव । तदुक्तं
कालिकाक्रमे—

यदविद्यावृत्ततया विकल्पविधियोगतः ।

(३६)

शिवादीन्नैव भटिति समुद्भावयतेऽखिलान् ॥

ततः शुभाशुभा भावा लक्ष्यन्ते तद्वशत्वतः ।

अशुभेम्यश्च भावेभ्यः परं दुःखं प्रजायते ॥

इति । अयं भावः—सर्वे खलु प्राणिनः शक्तिदारिद्रचादाणवमायीयकार्माख्य-
त्रिविधमलावृत्तयापरिमितकालं योनेयोन्यन्तरं प्राम्यन्ते आपारमेश्वरशक्ति-
पातं संसाराद्विरतिं नानुवन्ति कथश्चिदासादिते शक्तिपाते तु परचित्स्वभाव-
प्रथाप्राप्तौ संसारादपवर्गं भजन्तीति । तदाह—हे मातर्जननि ! इत्यनेन भवा-
द्धिमग्नायाःस्वप्रजायाः कारुण्यादुद्धरणं तव मातुरुचितं नोपेक्षाकरणमिति-
द्योतितम् । अत्रास्मिन् मनुष्यादिलक्षणे कचन कुत्रचित्तदन्यतमे प्राणिनि
(यथा गजेन्द्रे) करुण्या दयया तव कटाक्षो निरपेक्षशक्तिपातलक्षणकृपापाङ्गा-
लोकश्चेद्यदि स्यात्, तदायं शरीरी संसारी सद्यः सपदि हठशक्तिपातसमकाल-
मेव विकल्पहानाद्युपायपरिशीलनेन संविद्विकासात्परमानन्दतनुतां पौनःपुन्येन
चिदैक्यामर्शात्पूर्णानन्दस्वभावसमापत्तिरूपां जीवन्मुक्तिं व्रजति प्राप्नोति । तदुक्तं
प्रत्यभिज्ञायाम्—

विकल्पहानेनैकाग्न्यात्क्रमेणेश्वरतापदम् (४-१-११) इति । स्पन्देऽपि—

“यदा क्षोभः प्रलीयेत तदा स्यात् परमं पदम्” (१ नि० ९ का०)

इति । देहप्राणनीलादिष्वाभासभानेष्वपि चिदभेदप्रथायामेव जीवन्मुक्तिरूपा
परमानन्दता युक्तेति शरीरीत्यनेन सूच्यते । तथा च शक्तिसूत्रम्—

चिदानन्दलाभे देहादिषु चेत्यमानेष्वपि चिदैकात्म्यप्रतिपत्तिदाद्यैः जीवन्मुक्ति-
रिति । तथा-तद्विमुक्तस्तु केवलीति ।

स्पन्दशास्त्रेऽपि—

इति वा यस्य संवित्तिःक्रीडात्वेनाखिलं जगत् ।

स पश्यन् सततं युक्तो जीवन्मुक्तो न संशयः ॥ (३ नि० ३ का०)

इति । यद्वा सद्यो भटित्यकस्मादुपायपरिशीलनोल्लंघनेनातितीव्रशक्ति-
पाताप्रातत्वात् क्रमोल्लङ्घनवृत्त्या वा परमानन्दतनुतां ब्रजति निरावरणनिर्निकेत-
चिद्व्योमाकारतां समाविशति । तदुक्तं योगिनीसूत्रे—

“महासाहस्रवृत्त्या स्वरूपलाभः” इति । एतदुक्तंभवति
सर्वमेतज्जन्तुचक्रमनाद्यविद्यावासनोपालुतत्वादपारे मायाभोधौ परि-
वर्तमानं सत् पारं मायोत्तीर्णशिवपदलक्षणं नायाति । तत्र यदि कचिदनुग्रहैक-
मयी त्वद् द्विनिपतेत्तदा स मुच्यते । अन्यथा जवंजवीभावादनन्तदुःखास्पद-
जन्ममरणादिभ्यो न विरतिमेतीत्यतो भगवत्येव मुमुक्षुभिरपिदेवतान्तराश्रयण-
परिहारेणावश्यं सेव्येति ॥१३॥

इदानीं देवतान्तरापेक्षया स्वभावत एव भगवती स्वोपासकेभ्योऽभीष्टार्थ-
दानचतुरेति लोकप्रसिद्धकल्पलतारोपण्या श्रीविद्याकल्पलताख्यां परामृशति—

प्रियझ्यामाङ्गीमरुणतरवासः किसलयां
समुन्मीलन्मुक्ताफलबहुलनेपथ्यकुसुमाम् ।
स्तनद्वन्द्वस्फारस्तवकनमितां कल्पलतिकां
सकृदध्यायन्तस्त्वां दधति शिवचिन्तामणिपदम् ॥१४॥

हे मातरिति पूर्वश्लोकादनुकर्षणीयम् । प्रियज्ञोः फलिनीलताया इव
श्यामानि श्यामवर्णान्यज्ञानि मुखपाण्याद्यवयवा यस्यास्तां, तथारुणतराण्यार-
क्तवर्णानि वासांसि दिव्यांशुकानि किसलयानि नवपलवा इव यस्याः, समुन्मी-
लन्त्यो विस्फुरन्त्यो मुक्तामुक्तारक्षानि फलानीव यस्याः सा, कल्पलताया रत्नम-
यत्वात् । तथा बहुलानिबहूनि नेपथ्यानि वेशाः वेशरचनादिकृतशोभा वा कुसु-

मानि पुष्पाणीव यस्याः, अत्र द्वयोर्विशेषणयोः कर्मधारयः । तथा स्तनद्वन्द्वं कुचयुग्मं स्फारौ पृथुलौ स्तबकौ विकासोन्मुखकलिकाकारौ पुष्पादिगुच्छकाविव ताभ्यां नमितामाभुग्नां कल्पलतिकां पञ्चकल्पलतास्वाद्यां श्रीविद्याकल्पलतासंज्ञकां कल्पवलीमिव अभीष्टार्थदायित्वात् त्वां पराम्बां सकृदेकवारं ध्यायन्तः स्मरन्तः शिवस्य चिदानन्दघनपरमानुत्तरस्वरूपस्य चिन्तामणेरिव पदं स्थानं दधति धारयन्ति । कल्पलतायाः सन्निहितानामपि तत्स्मरणादेव चिन्तितरत्नप्राप्तिः श्रूयते । शिवं चिन्तामणिमिव पारमार्थिकं पदं वस्तु दधतीति वा बोध्यम् । शैव्यैवोपायभूतया शिवप्राप्तेरागमेषूद्घोषितत्वात् । अतस्त्वद्ध्यानोपायनिषेविणामुपेयेऽनुत्तराकुलधाम्नि त्वन्मुखेन समावेशलाभःसुकरः । अत्र कल्पलतामिवेत्यौपम्येनोपमेयवर्णनस्य विवक्षितत्वादिवशब्द आक्षेप्यः । तदुक्तं श्रीविद्यर्णवतन्त्रे—

अथ वक्ष्येमहेशानि ! विद्याः कल्पलताः प्रिये ! ।

यासां विज्ञानमात्रेण पलायन्ते महापदः ॥

श्री विद्यापारिजातेशी पञ्चकामेश्वरी तथा ।

पञ्चवाणेश्वरी देवी कुमारी पञ्च कीर्तिः ॥ (१भाग ७श्वास श्लो-
१-२ पृष्ठ सं० १६२)

इति । अधुनोपासाविधीनां सर्वेषां शेषभावेनाङ्गिनः परनादभट्टारको-
पासनस्यैवाव्यवहिततया परमोपादेयधामविश्रान्तिप्रदत्तवमित्याह—

षडाधारावत्तेरपरिमितमन्त्रोर्मिंपटलै-
श्वलन्मुद्राफेनैर्बहुविधलसद्दैवतभूषैः ।
क्रमस्त्रोतोभिस्त्वं वहसि परनादामृतनदी
भवानि ! प्रत्यग्रा शिवचिदमृताब्धिप्रणायिनी ॥ १५ ॥

घट्संख्याका आधाराश्वकाणि—नाडिमायायोगि भेदन दीसिशान्ता-
ख्यानि । तदुक्तम्—

.....घट्चक्रमधुनोच्यते ।

जन्माख्ये नाडिचक्रन्तु नाभौ मायाख्यमुत्तम् ॥

हृदिस्थं योगिचक्रं तु तालुस्थं भेदनं स्मृतम् ।

बिन्दुस्थं दीसिचक्रं तु नादस्थं शान्तमुच्यते ॥

इति । अथ च घटशब्दोपलक्षिताः घोडश अङ्गुष्ठ-गुल्फ-जानु-मेद्-
पायु-कन्दनाडि-जठर-हृत-कूर्मनाडी-कण्ठ-ताल-भ्रूमध्यललाट-ब्रह्मरन्ध्र-
द्वादशान्ताख्या जीवाधारकत्वादाधाराः । यदि वा कुलप्रक्रियानीत्या कुला-
द्यभिधाः । यदुक्तं—

“*मेद्रस्याधः कुलो ज्ञेयो मध्ये तु विषसंज्ञितः ।

मूले तु शक्तः कथितो बोधनादप्रवर्तकः ॥

अग्निसंज्ञस्ततश्चोर्ध्वमङ्गुलानां चतुष्टये ।

नाभ्यधः पवनाधारो नाभावेव घटाभिधः ॥

नाभिहृन्मध्यमार्गे तु सर्वकामाभिधो मतः ।

सज्जीवन्यभिधानाख्यौ हृत्पद्मोदरमध्यगः ॥

वक्षुः स्थले स्थितः कूर्मो गले लोलाभिधः स्मृतः ।

लम्बकस्य स्थितश्चोर्ध्वे सुधाधारः सुधात्मकः ॥

तस्यैव मूलमाश्रित्य सौम्यः सोमकलावृतः ।

भ्रूमध्ये गगनाभोगे विद्याकमलसंज्ञितः ॥

रौद्रस्तालुतलाधारो रुद्रशक्त्या त्वधिष्ठितः ॥

*इति १६ शे आहिके १६ श्लोके तन्त्रालोकटीकायां क्षेमराजः ।

चिन्तामण्यभिधानारूपश्चतुष्पथनिवासि यत् ॥
 ब्रह्मरन्ब्रस्य मध्ये तु तुर्याधारस्तु मस्तके ।
 नाड्याधारः परः सूक्ष्मो घनव्यासिप्रबोधकः ॥
 इत्युक्ताः षोडशाधाराः” (त. आ० १९ आ० पृष्ठ १८८-८९)

इति । तेषु आवर्ता आ जवंजवीभावेनोर्ध्वोऽधः सञ्चारास्त एवावर्ता अम्भसां चक्राकारप्रमणानि यद्वा षडाधारविद्याः । अत्राधारशब्देनाधेयविद्यानां तात्स्थ्याद् ग्रहणम् । ता यथा—आज्ञायां परमेश्वरमिथुनविद्या, विशुद्धौ विच्छेश्वरमिथुनविद्या हृदि हंसेश्वरमिथुनविद्या, स्वाधिष्ठाने संवर्तेश्वरमिथुनविद्या, मणिपुरे द्वीपेश्वरमिथुनविद्या, मूलाधारे नवात्मेश्वरमिथुनविद्या इत्यूर्ध्वाम्नायक्रमोक्ता । अन्यत्र तु षडाधारस्था डाकिन्यादियोगिन्यस्तासां विद्याः पद्मत्यादौ प्रसिद्धास्तद्रूपा आवर्ता अम्भोप्रमास्तैः । एतेन साधकानां सुचिराय तदुपासनासु प्रमणाद् दुःखैकपर्यवसानत्वमिति सूचितम् । तथाऽपरिमिता असंख्या मन्त्रास्ततद्विद्यात्मानस्तत्र मूलविद्यायाः प्रथमं कादिहादिमतभेदेन द्वैविध्यम् । तदनु मन्वाद्युपासिततया पञ्चविंशतिधात्वम् । जाग्रदादिकलाभेदेन षोडशीभेदाः, भाषासृष्ट्यादिभेदाः, पञ्चमी मधुमतीस्त्रमावत्यादिभेदाः, श्रीषोडश्यास्तुर्यतुर्यातीतात्मिकायास्तुरीयकलाभेदेन प्रकारान्तराणि, एवमुक्तभेदानां शुद्धा अशुद्धाः शुद्धाशुद्धाः शवला इति चातुर्विध्यम् । तदुक्तं श्रीविद्यार्णवे—

भेदाः पूर्वोक्तरीत्या च ज्ञातव्यास्तन्त्रकोविदैः ।

शुद्धाशुद्धविभेदेन द्विविधाः परिकीर्तिताः ॥

उभयात्मकभेदाश्च शवलाश्च तथैव च ।

अनुलोमाश्च या विद्याः शुद्धाःस्युःप्रतिलोमजाः ।

अशुद्धा इतिविज्ञेया उभयात्मान एव च ।

शुद्धाशुद्धाश्च शवला व्यत्यस्तव्याकुलक्रमात् ॥

एवं चतुर्विधा विद्या विज्ञेया देशिकोत्तमैः । (१भाग उक्तवास श्लो. ७-८-९-१० पृष्ठ सं० १५२)

इति । इयं तावदेकैव श्रीविद्यानेकधा, पञ्चसिंहासनविद्यापञ्चपञ्चिकाविद्या दर्शनायतनसमयादिविद्याभिः सचरणनित्यावरणाभिरानन्त्यमश्नुवाना का कथा विद्यान्तरणाम् । एवमपरिमिता मन्त्रास्तद्रूपाण्यूर्मिपटलानि तरङ्गसमूहास्तैः, एतेनोत्तरोत्तरविद्यान्तरारूढौ साधकचेतोविक्षोभादनवस्थितत्वमितिसूचितं भवति । तथा चलन्तःस्पन्दमाना मुद्राः कराङ्गुलिसन्निवेशात्मानः संक्षेपिण्याद्याः करङ्गिण्याद्या वा तद्रूपाः फेना अव्यिकफास्तैः । तदुक्तं चतुःशत्याम्—

संक्षेपभद्रावणाकर्षवश्योन्मादमहाङ्गुशाः ।

खेचरीबीजयोन्याख्या नव मुद्रास्त्वनुकमात् ॥

एतेन मुद्रासु तुच्छत्वमन्तःरिक्तफेनप्रायत्वादितिसूचितम् । तथा बहुविधानि नानाप्रकाराणि लसन्ति विराजमानानि स्वरश्मिरूपावरणदेवतावृन्दानि, अन्तस्त्रिकोणमारभ्य बाह्यचतुरस्त्वर्पर्यन्तं स्थितानि कामेश्वर्यादीनि, अन्तःपूजायां विशुद्धादिचक्रस्था डाकिन्याद्या धातुदेवताश्च तद्रूपा भूषा मत्स्यास्तदाश्रयत्वान्नद्याः, तैः । एतेन तत्तदेवतास्थानानि अन्तरान्तरा भोगभूमयः क्षणमात्रसन्तोषकारिण्यः भोग्यविषयात्मकभूषप्रायत्वादित्यभिहितम् । तथा क्रमास्ततदाम्नायोक्तपद्धतिनवन्धाः सृष्ट्याद्यात्मानो वा स्वस्वसंप्रदायोक्तपूजाप्रकारविधयस्तद्रूपाणि स्रोतांस्यम्बुवेगाः, अनेन क्रमोपासनावतासुपेयपदं प्रति निर्विबन्धं द्रुतगतित्वमस्तीति सृच्यते । एतैः सर्वैः पूर्वोक्तेर्विशेषणैरुपलक्षिता हे भवानि ? इति प्राग्वत त्वं प्रत्यग्रापूर्वत्वात् सदाभिनवा कालेनाकाल्यत्वाचाशेषवाच्यजातं क्रोडीकृत्याशेषवाचकग्रामसामान्यध्वन्यात्मया परनादोऽकृतकपूर्णहन्ताविमर्शात्मकः तद्रूपामृतनदी सुधारसतरङ्गिणी वहस्यनवरतं स्त्रवसि । यद्या परनादो निष्कलकामकलाक्षरं शक्ताक्षरात्मकं सत्सम्प्रदायवद्गुरुसुखैकवेद्यं ।

(४५)

तदुक्तम्—

शीर्षपाणिचरणैर्विवर्जितं ह्यक्षरं भवरुजापहं परम् ।
 यस्य हृत्कुहरं प्रवर्तते तेन मृत्युरपि भस्मसात्कृतः ॥
 शून्यात्प्रसरमुत्पन्नं प्रसरोत्थमकालकम् ।
 अकालात्त्वमुत्पन्नं विश्वं यत् पञ्चधास्थितम् ॥
 ध्यानस्थानविहीनो यो रूपोच्चारविवर्जितः ।
 अनाहतो नदत्यन्तर्मुखान्मुखपदेस्थितः ॥

इति । श्रुतिश्च—

ऋचो अक्षरे परमेव्योमन् यस्मिन् देवा अधिविश्वे निषेदुः । यस्तन्न
 वेद किमृचा करिष्यति य एतद्विदुस्त इमे समासते । (ऋक्सं. अ. २-३-
 २१=मं० १-१६४-३९) इति ।

कीदृशी शिवचित् विश्वोत्तीर्णविश्वमयानुत्तरपरमशिवप्रकाशः स एवा-
 मृताभ्यः सुधारससमुद्रस्तत्र प्रणयिनी स्नेहवती समवायसम्बन्धेन तदाश्लिष्टे-
 त्यर्थः । यद्वा प्रणयः प्रापणं सोऽस्या अस्तीति प्रणयिनी स्वभक्तिनौकारूढानां
 तत्प्रासिकारणीत्यर्थः, नद्यपि प्रवहन्ती समुद्रगा तत्प्रासिकारणी तद्द्वारासमुद्र-
 प्रवेशप्रसिद्धेः । एवं परनादोपासनाद्वारा शिवप्रासिः । यद्वा—अनन्तशक्तिवृन्दो-
 दयविलयस्थानं स्वहृदयोद्योगस्वभावस्वतन्त्रपरमैरवात्मा शिवचिच्छिवस्फुरत्ता,
 एतेन विश्वोत्तीर्णशिवतत्त्वमित्यभिप्रेतम् । तदुक्तं विज्ञानेन्दुकौमुद्याम्—

सर्वव्यापकताभूमिज्ञत्वकर्तृत्वसंमता ।
 निजाभावचमत्कारमयी शिवदशा स्मृता ॥ इति ।

शिवदृष्टौ च—

(४६)

आत्मैव सर्वभावेषु स्फुरन्निवृत्तचिद्वपुः* ।

अनिरुद्धेच्छाप्रसरः प्रसरदृष्टक्रियः शिवः ॥ (आ. १ श्लो. २)

इति । स एष दुर्लक्ष्यत्वेन गम्भीरत्वादिच्छादिप्रमुखप्रसरद्विश्वतरङ्गाकरत्वाद्विश्वप्रतिविम्बसहिष्णुतया स्वच्छन्दत्वात्तदनावृतत्वादित्यादिधर्मयोगादमृताब्धिस्तत्र प्रणयवती तदैकात्म्येन प्रस्फुरन्तीत्यर्थः ॥१५॥

पराकाशस्वरूपपेक्षातस्त्वदीयमष्टमृत्यवच्छिन्नं वैश्वरूप्यमत्यल्पमित्यपरिच्छिन्नत्रह्यस्वभावं प्राप्यमधिकरणभावेन परामृशति—

महीपाथोवह्निश्वसनवियदात्मेन्दुरविभिर्वपुभिर्ग्रस्तांशैरपि तव कियानम्ब ! महिमा ।

अमून्यालोक्यन्ते भगवति ! न कुत्राप्यणुतरा[†]
मवस्थां प्रातानि त्वयि तु परमव्यौमवपुषि ॥१६॥

मही क्षितिः, पाथो जलं, वह्निमिः, श्वसनो वायुर्वियदाकाशः, आत्मायजमानः, इन्दुश्चन्द्रो, रविर्कस्तैस्तव वपुभिर्मूर्तिभः—

“क्षमावह्नियजमानार्कजलानिलनिशाकराः ।
खं चेति मूर्तयश्चाष्टौ”

इत्यमूर्भिरष्टमूर्तिभिर्देव्येव विलसन्तीत्यर्थः । यदग्रे स्तोष्यते—

भुवि पयसि कृशानौ मारुते खे शशाङ्के

सवितरि यजमानेऽप्यष्टधा शक्तिरेका ॥ (३८^१ श्लो०)

इति । लैज्जेऽपि—

*ब्रिद्धिसु इति मु. पु. पाठः । †१. ‘तमां’ पाठः । ‡पञ्चस्तत्रो अम स्तवः ।

(४७)

पञ्चभूतानि चन्द्रार्कावात्मेति मुनिपुज्जवाः ।
मूर्तीरष्टौ शिवस्याहुर्देवदेवस्य शूलिनः ॥
आत्मा तस्याष्टमीमूर्तिर्यजमानाह्यः परः । इति । (उपरिभाग* आ.
१२ श्लो० ४२ पृ० २२४)

स्वायम्भुवे मन्वन्तरे सुष्ठ्यारम्भे ब्रह्मा नीललोहितनामानं कुमारं जनयामास, तं रुदन्तमष्टमिनामधेयैरलक्षके, तस्य मूर्तीः प्रार्थयमानस्य भूम्याधाः पञ्च यजमानसोमसूर्याख्यास्तिस्त्रोऽदात् स ताः प्राविशत्, तेनाष्टमूर्तिर्भगवान्विवस्तदभिन्नायाः शक्तेरप्यष्टमूर्तित्वमितीदं व्याख्यानं ब्रह्माण्डपुराणेऽनुषङ्गपादे दशमाध्याये विस्तरतः प्रपञ्चितम् । कीदृशैः ग्रस्ताः कवलिताः स्वान्तकोडीकृता अंशाः कार्यरूपाः प्रातिस्थिकतात्त्विकविकृतिभागा वैर्गम्भीकृतस्वस्वांशैरपि हे अम्ब ! तव तव कियान् महिमा किंप्रमाणं महत्वं माहात्म्यमपरिमितमित्यर्थः । वैश्वात्म्यप्रथायां तावन्महिमस्त्वदीयस्यानन्त्याद् बहुना कालेन केनापि परिच्छेत्तुमशक्यत्वात् । विश्वोत्तीर्णावस्थायान्तु त्वयि परमव्योमवपुषि सर्वोत्तीर्णशून्यातिशून्यात्मपरमाकाशमूर्तौं सत्यां हे भगवति परस्वातन्त्र्यशालिनि ! अमूनि पृथिव्यादीन्यष्टवपूर्षि सुमहान्ति कुत्रापि कचिदपि नालोक्यन्ते दग्धिषया न भवन्ति । हेतुभावेन विशेषणमाह—अवस्थामिति, यतोऽणुतरामतिसूक्ष्मां दशां प्राप्तानि, विततपरमाकाशभूमापेक्षया तन्महत्वस्याणुतरत्वप्रतिभासात् । तदुक्तं कुलशेखरराजेन—

पृथ्वीरेणुरणुः पयांसि कणिकाः फल्गुःस्फुलिङ्गोलघु-
स्तेजो निश्वसनं मरुत्तनुतरं रन्त्रं सुसूक्ष्मं नभः ।
क्षुद्रा रुद्रपितामहप्रभृतयः कीटाः समस्ताः सुरा

*लिङ्गपुराणं १८१२ शकाब्दे कलिकातायां प्रकाशितम् श्री पञ्चाननवर्करत्नेन सम्पादितम् ।

दृष्टे यत्र स तावको विजयते भूमावधूतावधिः ॥ (मु. माला श्लो१२)

इति, तु पक्षान्तरे ॥१६॥

नन्वागमान्तरेष्वन्यान्यदेवताः पूजनीयतयाभिधीयन्ते, किं सकलजन-
नी प्रस्तूयमाना तदङ्गभूता काचिदस्तीत्याशङ्क चागमिकैस्ततदन्वर्थागमभाषाभिः
सैव निरुच्यते इत्याशयेन स्तुवन्नाह—

कलां प्रज्ञामाद्यां* समयमनुभूतिं समरसां
गुरुं पारम्पर्यं विनयमुपदेशं शिवकथाम् ।
प्रमाणं निर्वाणं परममतिभूतिं परगुहां
विधिं विद्यामाहुः सकलजननीमेव मुनयः ॥१७॥

मुनयो मननशीलाः, मननञ्च शब्दराश्यात्मकपूर्णाहन्तापरामर्शं ते महामन्त्रा-
नुसन्धानवन्तो महामाहेश्वराः सकलजननीमेव सकलस्य शिवादिपृथिव्यन्ता-
शेषचिदचिद्रूपस्य जगतः, सकलस्य सदाशिवभट्टारकस्य वा जननीमुत्पादयित्रीं
पराशक्तिमेवैतर्नामभिर्वक्ष्यमाणैराहुः स्तुवन्ति विमृशन्तीत्यर्थः । तदाह कलामि-
ति—कलयतीति कला पञ्चधाकलनात्मककृत्यकारिणी अनाश्रिताख्या पराशक्तिः,
तच्च कलनं मयूरारण्डन्यायेन स्वान्तरैक्यरस्येनावस्थितस्य स्वस्माद् दर्पणप्रति-
विम्बवद् वहिस्लासनं क्षेपः, तथोलासितस्य स्वाभेदेन परामर्शोऽविकल्पनात्मा ।
भेदेनाभासितस्यैव नीलादरर्थस्यान्योन्यापोहनादिदमिदं नानिदमिति प्रतिनिय-
ततयावस्थापनाद्विकल्पनं संख्यानम् । तथा मुकुरप्रतिविम्बवदनतिरिक्तत्वेऽप्यति-
रिक्ततयेवावभासितस्य मावस्य संविलक्षणस्वरूपारोहणम् । तथा विकल्पज्ञाना-
दीनामपहस्तने शब्दनमात्ररूपत्वात् स्वात्मपरामर्श इति । कल क्षेपे, कल गतौ,

*१. मायां प्रज्ञामिति पाठभेदः ।

कल संख्याने, कल शब्दे ज्ञाने प्राप्तौ च वर्तते इति धातुचतुष्टयसायं पञ्चधार्थः । तदुक्तं तन्त्रालोके—

क्षेपो ज्ञानं च संख्यानं गतिर्नादःक्रमादिदम्
स्वात्मनो भेदनं क्षेपो भेदितस्याविकल्पनम् ॥
ज्ञानं विकल्पः संख्यानमन्यतो व्यतिभेदनम् ।
गतिःस्वरूपारोहित्वं प्रतिबिम्बवदेव यत् ॥
नादः स्वात्मपरामर्शशेषता तद्विलोपनात् । (त. आ.-४ आ.
श्लो. १७३-१७५)

इति । अथ च—कलैव कला शिल्पं यया मायाप्रकृत्याद्युपादानकारण-
वर्गमनपेक्ष्यैव स्वस्मिन् मुकुरनगरवत् प्रकाशैकात्म्येन स्वान्तरवस्थितस्य विश्व-
वैचित्र्यचित्रस्योन्मीलनं स्यादिति । तदुक्तम्—

निरुपादानसम्भारमभित्तावेव तन्वते ।
जगच्चित्रं नमस्तस्मै कलाश्लाघ्याय शूलिने ॥ (स्तव. चि. श्लो. ९)

इति । तथा च शक्तिसूत्रम्—

स्वेच्छया स्वभित्तौ विश्वमुन्मीलयति । इति (प्र. ह. सूर प. ५)
अन्यत्रापि—

लिखते जगत्त्रितयचित्रमद्भुतप्रतिभापरिस्फुरितशंसि ते नमः
सुसितैकसूक्ष्मनिजशक्तिवर्तिकारचितावभासशतशोभि शम्भवे ॥ इति ।
किञ्च—कलयति सृष्ट्यादीनि पञ्चकृत्यानि करोतीति कला—

*सृष्टिसंहारकर्तारं विलयस्थितिकारणम् ।
अनुग्रहकरं देवं प्रणतार्तिविनाशनम् ॥

*प्रत्यमिज्ञाहृदये २२शो पृष्ठे प्रमाणत्वेनोद्धृतम् । †कारकमिति पाठान्तरम् ।

इति । श्रीस्वच्छन्दशासनस्थित्या सदैव भगवती चितिः कृत्यपञ्चकं करोति, न केवलं शुद्धाशुद्धोभयाध्वस्फारणपरिपात्या स्वात्मविकासमयं सृष्ट्या-दिकं विधत्ते, यावतसङ्कुचितदेहादिप्रमातृतायामपि । तदुक्तं श्रीप्रत्यभिज्ञायाम्-

तदेवं व्यवहारेऽपि प्रभुर्देहादिमाविशन् ।

भान्तमेवान्तरथैर्घमिच्छया भासयेद्बहिः ॥(१ अ. ६. आ. का. ७.)

इति । शक्तिसूत्रेऽपि—

“तथापि तद्वत् पञ्चकृत्यानि करोति” (प्र. ह. स. १० पृ. २२) अस्यार्थः- क्षेमराजपादैव्याख्यातो यथा—देहप्राणादिपदमाविशंश्चद्रूपो महेश्वरो बहिर्मुखीभावावसरे नीलादिकमर्थं नियतदेशकालादितया यदाभासयति, तदा नियत-देशकालाद्याभासांशेऽसृष्टृता, अन्यदेशकालाद्याभासांशेऽस्य संहरृता, नीलाद्याभासांशे स्थापकता, भेदेनाभासांशे विलयकारिता प्रकाशैक्येन प्रकाशनेऽनुग्रहीतृता, इति । तथा—“तत्रैवाभासनरक्तिविमर्शन—बीजावस्थापनतद्विलापनत-स्तानि” (प्र. ह. स. ११ पृ. २२) इति सूत्रान्तरे रहस्यप्रकारान्तरेणापि तानि व्याख्यातानि । यथा श्रीमहार्थदृष्ट्याद्गादिदेवीप्रसरणक्रमेण—

यद्यदाभाति तत्तसृज्यते ।

तत्र यदा प्रशान्तनिमेषं कञ्चित्कालं रज्यति तदा स्थितिदेव्या तत् स्थाप्यते, चमत्कारापरपर्यायविमर्शनसमये तु संहियते । यदा तु संहियमाणमप्येतदन्तर्विचित्रशङ्कादिसंस्कारमाधत्ते, तदा तत्पुनरुद्भविष्यत्संसारबीजभावमापनं विलयपदमध्यारोपितम् । यदा पुनस्तत्तथान्तः स्थापितमन्यद्वानुभूयमानमेव हठपाकक्रमेणालंग्रासयुक्त्या वा चिदग्निसादभावमापद्यते, तदा पूर्णतापादनेनानुगृह्यते एवेति । अथ च—“पुरुषे षोडशकले तामाहृमृतां कलाम्”—इत्याद्युक्त्यान्तःकरणप्रभृतीनां षोडशानामपि कलानामाप्यायिकारित्वादनस्तमितत्वे-

(५१)

नामृताकारामाख्या सप्तदशी कला चिन्मात्रस्वरूपा सैव तत्तद्रूपावभासनेन प्रसृता
नियततत्त्वकाशरूपा । तदुक्तम्—

करणमरीचिचकमुदयं कुरुते रभसात् ।

स्थितिमुपयाति तत्र परसौख्यसाकृतया ।

विलयमुपैति चात्र परबोधभरक्षपणात् ।

परमकलात्रकेवलतया विलसत्यमला ॥

इति । श्रीतन्त्रालोकेऽपि—

उक्तश्च त्रिःशिरःशास्त्रे कलाव्याप्त्यन्तर्चर्चने ।

कला सप्तदशी तस्मादमृताकाररूपिणी ॥

परापरस्वरूपविन्दुगत्या विसर्पिता ।

प्राकाशं सर्ववस्तूनां विसर्गरहिता तु सा ॥ (त. आ. ३ आ. श्लो.
१३७-१३८-१३९)

आद्यामनुत्तरत्वात् प्राच्यां निरतिशयपूर्णस्वातन्त्र्यचमत्कारमर्यां प्रज्ञां
परप्रतिभात्मिकामनुत्तराद्यनन्तशक्तिवृन्दोल्लेखशालिनीं वैश्वात्म्यावभिभासयिषां
प्रत्यनन्योन्मुखप्रेक्षित्वशक्तिं परावाग्रूपामित्यर्थः ।

तदुक्तम्—

अनन्यापेक्षिता यास्य विश्वात्मत्वं प्रति प्रभोः ।

तां परां प्रतिभां देवीं संगिरन्ते ह्यनुत्तराम् ॥ (त. आ३ आ. श्लो. ६६)

इति । अथ च गोपितस्वभावस्य परमेशितुः किञ्चित्कर्तृत्वोपोद्बलनात्मिका
शक्तिः कलेत्युच्यते याधः प्राणादिपरिमितप्रमातृतायामण्णन् क्षिपति । तदुक्तम्—

निरुद्धशक्तेयां किञ्चित्कर्तृत्वोद्बलनात्मिका ।

नाथस्य शक्तिःसाधस्तात् पुंसः क्षेष्वीकलोच्यते ॥ इति ।

यद्वा आद्यामित्यावृत्या कलाशब्देनान्वेयं तेनाद्या कला कामाकर्षिण्या-
ख्या घोडशदले प्रथमा देवीति, यद्वा पञ्चदशसु नित्याकलास्वाद्या घोडशी कला
चिदानन्दरूपा । तदुक्तं सुभगोदये—

दर्शाद्याः पूर्णिमान्ताश्च कलाः पञ्चदशैव तु ।
घोडशी तु कला ज्ञेया सच्चिदानन्दरूपिणी ॥

इति । यद्वा-प्रमातृ प्रमेयादेरशेषभावौधस्य प्रतिष्ठात्मा प्रज्ञा, उक्तश्च “ब्रह्म-
गीतायाम्”— प्रतिष्ठा सर्ववस्तुनां प्रज्ञैषा पारमेश्वरी ।

इति । तथा समीयते सङ्गम्यते सदाशिवादितत्वजालमस्मिन्निति “एरच”
(३-३-५६) समयः शिव इत्यर्थः । तत्राधरतत्वजालस्य बीजभावेनावस्था-
नात् । तदुक्तम्—

श्रीमत्सदाशिवोदारप्रारम्भं वसुधान्तकम् ।

॥

इति । यद्वा समयमतं श्रीविद्योपासनायां मतत्रयस्योक्तत्वात् तन्मध्ये यच्छ्रुक-
वसिष्ठादिसंहितापञ्चकोक्तं वैदिकमार्गानुसारि तत्समयमतमभिधीयते । यच्चन्द्र-
कुलाष्टकोक्तं तन्मिश्रमतं, कुलसमयोभयानुसारि यदेतदभिन्नतन्त्रोक्तं तत्कौल-
मतमिति । यद्वा समं साम्यं यातीति समयः शिवः शिवशक्त्योः—साम्यस्य
पञ्चविध्येनोक्तत्वात् । अधिष्ठानसाम्यमनुष्ठानसाम्यमवस्थानसाम्यं नामसाम्यं
रूपसाम्यं चेति । अधिष्ठानं पूजाविकरणं श्रीचक्रादि, अनुष्ठानं पञ्चविधकृत्य-
कारित्वम्, अवस्थानं नृत्यादिक्रिया, नामकामेश्वरादि रूपमारुण्यादि । एतत्
सुभगोदय व्याख्यायां विस्तृतम् । किञ्च समं साम्यमर्थाच्छ्रुकत्या सह याति
समेतीति वा समयः शक्त्या सह शिवस्याविनाभावसम्बन्धवत्त्वात् । तदुक्तं—

(५३)

“शक्त्या विना शिवे सूक्ष्मे नाम धाम न विद्यते ।” इति ।

“न शिवः शक्तिरहितो न शक्तिः शिववर्जिता ।”

इति च । तन्त्रालोकेऽपि—

अकुलस्यादिदेवस्य कुलप्रथनशालिनी ।

कौलिकी सा पराशक्तिरवियुक्तो यया प्रभुः ॥ (३आ. श्लो.६७)

इति । समयो रहस्याचारो वा । तथा समेन साम्येन स्थितो ब्रह्मामृतसो यसां
सा “रसो वै सः, रसं ह्येवायं लब्ध्वानन्दीभवति” (तैति० २-७) इतिश्रतेः

ब्रह्माण्डपुराणेऽपि—

रस एव परंब्रह्म रस एव परागतिः ।

रसो हि कान्तिदः पुंसां रसो रेत इति स्मृतः ॥

रसो वै रससंलब्ध्या ह्यानन्दी भगवत्यपि ।

वेदप्रामाण्यसंसिद्धच्या रसः प्राणतया स्थितः ॥

कोह्येवान्याच्च कः प्राण्यादित्यपि श्रुतिभाषितः ।

प्राणात्मको रसः प्रोक्तः प्राणदः कुम्भसम्भवः ॥

इति । किंच, समरसानुभूतिरहन्तेदन्ताभासराहित्यादेकरसा अनुत्तरा-
कुलपरमशिवैकरस्यलक्षणा वेदविश्वोभविलयनिर्गलोलासा स्वहृदयमात्रसंवेद्या-
नुभूतिर्निराभासपूर्णचमत्कारमयी । यद्वा समरसशब्देन सामानाधिकरण्यमुच्यते
तेनाहन्तेदन्तयोः समभिन्नरूपं रसमानमधिकरण्यमस्यास्ताद्वशी अनुभूतिः सम-
धृत्ततुलापुटन्यायेनाहमिदमिति परामर्शः शुद्धविद्यात्मा । तदुक्तम्—

सामानाधिकरण्यं च सद्विद्याहमिदं धियोः । इति । (ई० प्र० ३आ०
१ आ० ३का०)

श्रीमहेश्वरानन्दैरपि—

ज्ञाता स आत्मा ज्ञेयस्वभावश्च लोकव्यवहारः ।

एकरसां संसृष्टिं यत्र गतौ सा निस्तुष्ठा विद्या ॥ (म. म. श्लो. १६)

इति यद्वा परमशिवरूपे सामरस्येन प्रस्फुरद्रूपा नत्वाधाराधेयभावेन तद्विक्षयान्यस्याभावात् । तथा—गृणात्युपदिशति पारमार्थिकमर्थमिति गुरुः स्वात्मपरमार्थप्रकटनपरत्वाद् भोगमोक्षोभयसिद्धिश्राप्त्युपायः ।

गृणते तत्त्वमात्मीयमात्मीकृतजगत्त्रयम् ।

उपायोपेयरूपाय शिवाय गुरवे नमः ॥

इत्यभियुक्तोक्तेः । “आत्मा* द्रष्टव्यः श्रोतव्यः” (बृह० २-४-५) इत्यादौ तद्विज्ञानार्थं गुरुमेवाभिगच्छेदित्यदि श्रुतेः । अथ च गुरुः पारमेश्वरी परानुग्राहिका शक्तिः । तदुक्तं श्रीमदभिनवगुप्तपादैः—

तदत्र नीतौ संवित्तिरेवासौ गुरुरुच्यते ।

गिरत्येव यतो विश्वं सृष्टिसंहारयोगतः ॥ इति । (मा.वि. २-२६२)

गुकारस्त्वन्धकारः स्याद् रुकारस्तन्निरोधकः ।

अन्धकारनिरोधत्वाद् गुरुरित्यभिधीयते ॥

इति । शक्तिरहस्ये—

गुकारःसदिति प्रोक्तो रुकारो ज्ञानवाचकः ।

ब्रह्मज्ञानैकरूपत्वाद् गुरुरित्यभिधीयते ॥ इति ।

अन्यत्र, निरुक्त्या पूर्णानुत्तरस्वतन्त्रप्रकाशात्मज्ञानदायिनीगुरुमूर्तिः ।

तदुक्तम्—“तामिच्छाविग्रहां देवीं गुरुरूपांविभावयेत्” । इति । यद्वा शिवो-

*‘आत्मा वा’ इति पाठ ।

उपि श्रीविद्योपासकः, उपासना च गुरुमन्तरेण न युज्यते, तस्यगुरुपेक्षायां
श्रीत्रिपुरसुन्दर्या एव गुरुत्वस्वीकारात् । अत एव योगिनीहृदये—

‘अन्यायेन न दातव्यं नास्तिकानां महेश्वरि ! ।

एवं त्वयाहमाज्ञसो मदिच्छारूपया प्रभो’ ! ॥ (२०३)

इति । एवं प्रवृत्ताविच्छैव कारणम् । तस्मात् परशिवस्य प्रवृत्तिकारणं
भगवत्येवेति सिद्धं तस्या गुरुत्वम् । न च त्रिपुरसुन्दर्या गुरुमण्डलपूजायामा-
दिनाथात् पूर्वं कथं न गणना स्यादितिवाच्यं, “शक्त्या विना शिवे सूक्ष्मे
नाम धाम न विद्यते ।” इति चतुःशती शास्त्रोक्त्या इच्छाशक्तिविशिष्टस्यैव
परमशिवस्यादिनाथगुरुत्वेनागमेषु गणनान्नोक्तचोद्यावकाश इत्यलमप्रस्तुतेन ।
श्रीविद्याक्रमोपदेशे वस्तुतः परा भद्रारिकैव प्रकाशानन्दसारोडचाणपीठस्थाच्चर्या-
नन्दनाथसंज्ञामुद्धतः परमशिवाद्विद्याद्वयसन्तानक्रममवासवती त्रेताद्वापरकलियु-
गदेशिकस्वरूपिणी भूत्वा शास्त्रवतन्त्रमतिरहस्यं प्रावर्तयत् । अतो सैवगुरुस्व-
रूपाभिधीयते । तदुक्तं कामकलाविलासे—

आसीनःश्रीपीठे कृतयुगकाले गुरुःशिवोविद्याम् ।

तस्यै ददौ स्वशक्त्यै कामेश्वर्यै विमर्शरूपिण्यै ॥

सेयाय मित्रसंज्ञां स्थानेशा ज्येष्ठमध्यबालाख्या ।

चित्प्राणविषयभूता त्रेतायुगादिकारणत्रिगुरुन् ॥

बीजत्रयाधिपतीन्* परीक्ष्य विद्यां प्रकाशयामास । (५१-५२-५३)

इति । तथा परम्परैव पारम्पर्यं, अर्थात् कुलविद्यावतारार्णदीक्षागुरुणां परम्परा
दिव्यसिद्धमानवौघमेदात् त्रिविधा, स्वगुरुणाश्च परम्परा तयाप्यनुग्राहाणां
योग्यतापादनात्तद्रूपेत्यर्थः । तदुक्तं बोधसारे—

*१. ‘त्रितया ।’

*तत्तद्विवेकवैराग्ययुक्तवेदान्तयुक्तिभिः ।
श्रीगुरुः प्रापयत्येव न पद्ममपि पद्मताम् ॥
प्रापय्य पद्मतामेनं प्रबोधयति तत्क्षणात् ।
तस्मात् सर्वप्रयत्नेन सेव्यः श्रीगुरुभास्करः ॥

इति । श्री पूर्वशास्त्रेऽपि—

तमाराध्य ततस्तुष्टादीक्षामासाद्य शङ्कारीम् ।
तत्सम्बन्धात्ततः कश्चित्तत्क्षणादपवृज्यते ॥ इति ।
तलक्षणं यथा—

पदवाक्यप्रमाणज्ञः शिवभक्त्यैकतत्परः ।
समस्तशिवशास्त्रार्थबोद्धा कारुणिको गुरुः ॥ (त. आ. २३ आ. श्लो७-
पृ. २६५)

तथा—

यः पुनः सर्वतत्त्वानि वेत्येतानियथार्थतः ।
स गुरुः मत्समः प्रोक्तो मन्त्रवीर्यप्रकाशकः ॥
स्पृष्टाः सम्भाषितास्तेन दृष्टाश्च प्रीतचेतसा ॥
नराः पापैः प्रमुच्यन्ते सप्तजन्मकृतैरपि ॥
ये पुर्नदीक्षितास्तेन प्राणिनः शिवचोदिताः ।
ते यथेष्टं फलं प्राप्य प्रयान्ति परमं पदम् । इति । (त. आ. १३ आ.
श्लो. २१९-२२२. पृ. १३८-१३९)

अपि च भैरवतच्छाक्तिसदाशिवेशानन्तश्रीकरणठभद्राकाणां परम्परा तत
आगतं पूर्णद्वयप्रथासारं शैवज्ञानमित्यर्थः । यद्वा परम्पराया आगतः पारम्पर्यः

*बोधसारे त्वित्थं पाठ उपलभ्यते तत्तद्विवेकवैराग्ययुक्तवेदान्तयुक्तिभिः शिष्यं नयति
गुरुर्कं खैक्यं स्वाद्विन्नमप्यहो विकासकोऽपि तपनो न पद्मं स्वैकतां नयेत तस्मात्
सर्वात्ममावेन सेव्या श्रीगुरुपादका । (१३-१४) ।

(अणन्तत्वे स्वार्थेष्यज्) तादशो गुरुरिति गुरुविशेषणं कुलगुरुस्तिर्थः । परम्परायाः सम्प्रदायादागतं पारम्पर्यं चक्रमन्त्रपूजासङ्केतविषयिकं ज्ञानम् । तद्धि अन्यथा चुम्बनवृत्त्यादिना लब्धमनर्थायालं, सम्प्रदायप्राप्तस्य तु परमार्थप्राप्तिकरत्वात् । तदुक्तम्—

पारम्पर्यविहीना ये ज्ञानमात्रेण गर्विताः ।
तेषां समयलोपेन विकुर्वन्ति मरीचयः ॥

इति । विनयं तन्त्रप्रधानं शास्त्रं विरुद्धाचारत्वाद्वाममार्ग इत्यर्थः । अनुत्तरत्रिकाम्नायेषु तथैव व्याख्यातत्वात् । तदुक्तं श्रीतन्त्रालोके—

उक्तं श्रीरत्नमालायामेतच्च परमेशिना ।
अशेषतन्त्रसारं तु वामदक्षिणमाश्रितम् ॥
एकत्र मिलितं कौलं श्रीषडर्घकशासने ।
सिद्धान्ते कर्मबहुलं मंलमायादिदूषितम् ॥
दक्षिणं रौद्रकर्माद्यं वामं सिद्धिसमाकुलम् ।
स्वल्पपुण्यं बहुक्लेशं स्वप्रतीतिविवर्जितम् ॥

मोक्षविद्याविहीनं च विनयं त्यज दूरतः ॥ (त. आ. ३७ आ. श्लो.-२५-२८ पृ. ४००-४०१)

इति । यद्वा विनयो नाम त्रावणानां स्वाभाविकी सञ्चिदानन्दरूपे स्वात्मनि स्थितिः । यदुक्तं गौडपादैः—

विप्राणां विनयो ह्येष शमः प्राकृत उच्यते ।

इति । तथा उपदिश्यते पारम्पर्यक्रमेण संप्राप्यते इत्युपदेशः सम्प्रदायार्थः यदाहुः जयस्थाचार्याः । तथाहि—भावार्थस्तावत् यत्र यादग्निवक्षितमक्षरार्थमात्रं स एव च बाह्यत्वेऽपि आत्मज्ञानादिप्रतिपादनपरतया महाबोधरूपः शिव-

वाक्याविसंवादितामाददानो गुर्वाद्यनवगीतः सम्प्रदायार्थं उच्यते “यथात्मा-ज्ञातव्यो मन्तव्य” इति “सकृद्विभातोऽयात्मेति” च । इदं च द्विविधमपि व्याख्यानं वर्णाद्यात्माणवोपायरूपं कथं नाम चात्र सकृद्विभातत्वादेव सातत्येनावभासमानशिवैकरूपस्यात्मनो ज्ञात्रेकरूपत्वाज्ञातव्योऽयमित्यादिज्ञेयोचित इदन्तापरामर्शो भवितुमर्हतीति । स एव—

“स्वातन्त्र्यामुक्तमात्मानं स्वातन्त्र्यादद्वयात्पुनः ।

प्रभुरीशादिसङ्गल्पैर्निर्माय व्यवहारयेत् ॥ (ई. प्र. १-५-१६)

इत्यादिरीत्या प्रमात्रेकरूपतामपरित्यजन्नपि स्वात्मनि प्रमेयतामवभासयति येनैवं परामृश्यतामुद्बोद्दुमुत्सहत इति भाव्यतामवलम्बमानः ‘शिवोऽय’मिति गुर्वादिभेदविभिन्नस्य शुद्धात्मनो गोचरतामियादित्यान्तरतया निर्गर्भशब्दव्यपदिष्टोऽयं तृतीयः प्रकारः । एवम्—

आत्मैव सर्वभावेषु स्फुरन्निवृत्तचिद्वपुः* ।

अनिरुद्धेच्छाप्रसरः प्रसरद्विक्रियः शिवः ॥ (शि.द्व.आ.१,श्लो.२)

इति तथा—

“स्वात्मैव सर्वजन्तूनामेक एव महेश्वरः ।

विश्वरूपोहमिदमित्यखण्डामर्शबृहितः ॥”

इत्यादि, श्रीमत्पूर्वगुर्वादिष्टहष्ठ्यैवंविध आत्मा सर्वासु परिमितात्मसंवेदनरूपास्वपि दशासु पराहम्परामर्शमयपरप्रकाशात्मकसंवित्तिमात्ररूपतया परामृश्यानमः प्रयत्नंविनापि शिव एवं परं सहजमैश्वर्यमासादयेदित्ययं कुलमात्मस्वरूपं त्वित्यात्मरूपे कुले भवात् कौलिकशब्दव्यपदेश्यश्चतुर्थः इत्येतदपि प्रकारद्वयं विकल्पसंस्क्रियारूपतया शाक्तोपायात्मकम् । एवमप्यत्रैव यथायथं

*चिद्विमुः इति उपलब्धः पाठः ।

परप्रकर्षधाराधिरोहत्—

“ततः स्फुटमोदारताद्रूप्यपरिवृंहिता ।

संविदभ्येतिविमलामविकल्पस्वरूपताम् ॥” (त.आ४. आ.श्लो.६)

इत्यादि दृशा सद्य एवात्मसाक्षात्कारलक्षणमविकल्पात्मकं प्रत्ययं यायादिति अज्जनासंवेद्यत्वाद्रहस्यशब्दाभिहितः शाम्भवोपायात्मा पञ्चमः । एवमियतोऽपि भावनाबलात्पराकाष्ठामधितिष्ठन् सत्यपि पिण्डे सदसदादिसकलकलनाकलङ्गोन्मुक्तसंविन्मात्रमयीं सिद्धिमासादयन् पुरः स्फुरद्रूपमपि भावमण्डलम् ।

‘तेषामिदं समाभाति सर्वतो भावमण्डलम् ।

पुरःस्थमेव संवित्तिभैरवाग्निविलापितम् ॥’ (त.आ.२ आ.श्लो.३५)

इत्याद्युक्तस्वरूपपरमात्ममयतामास्थितः सर्वत एवानन्यापेक्षमवभासत इति व्याख्यातायाः स्थितेस्तुपरिवर्तित्वादनन्यातिशयितया च महापरमतत्त्वार्थशब्दपरामृष्टः पष्टः इति । यदागमः—

अक्षरार्थो हि भावार्थः केवलः परमेश्वरि ! ।

सम्प्रदायो महाबोधरूपो गुरुमुखस्थितः ॥

निगर्भोऽपि महादेवि ! शिवगुर्वात्मगोचरः ।

कौलिकः स्वात्मसंवित्तिरात्मसंवित्तिपूर्वकः ॥

रहस्यार्थो महागुप्तः सद्यः प्रत्ययकारकः ।

महापरमतत्त्वार्थः परमात्मवदास्थितः ॥

शिवगुर्वात्मसंवादरूपेणार्थविभासकः ।

निरस्तसर्वसङ्कल्पविकल्पस्थितिपूर्वकः ॥

विद्यापीठनिबद्धेषु संस्थितः पिण्डसिद्धिदः” ।

इति । एषां च प्रायशः सर्वत्रैवमसम्भवेऽपि ।

'एक एव हि भावार्थो ब्राह्मशास्त्रेषु लभ्यते ।
 शब्दालङ्कारसारोक्तिसंस्काररचनात्मकः ॥
 ३८५ भावार्थः सम्प्रदायश्च द्विकशास्त्रेषु विद्यते ।
 शिव ब्राह्मार्थसंवादे महागुरुमुखस्थितः ॥
 भावार्थः सम्प्रदायार्थो निगर्भार्थक्रमान्वितः ।
 व्याख्यानं त्रिविधं देवि ! त्रिकशास्त्रेषु लभ्यते ॥
 भावार्थः सम्प्रदायार्थो निगर्भार्थश्च कौलिकः ।
 तथा सर्वरहस्यार्थस्तन्त्राणांपञ्चरूपिणाम्
 भावार्थः सम्प्रदायार्थो निगर्भार्थश्च कौलिकः ॥
 ३८६ तथा सर्वरहस्यार्थो महातत्त्वार्थ एव च ॥
 महाज्ञानार्णवे दृष्टं पट्कं तन्त्रेऽत्र पार्वति ! ।'

इत्यादिना प्राधान्यभिप्रायेण तत्र तत्र नैयत्येनावस्थानमुक्तमित्यलम-
 नुन्मीलितमार्गोन्मीलिनचापलेन । तदेवमेतद्यथासम्भवं तत्र तत्र स्वयमेवाभ्यूहम् ।
 स चाद्याया मूलविद्यायाः परमशिवसामरस्येन स्थितायाः परास्तरूपादवस्था वा-
 च्यवाचकभावाभासनपूर्वं बीजत्रयात्मवैखरीविद्या परिणाममापन्नाया विश्व-
 मयतावासनात्मा गुरुवक्त्रैकवेद्यः । एतत्सर्वम्—

सम्प्रदायो महाबोधरूपो गुरुमुखे स्थितः ।
 विश्वाकारप्रथायास्तु महत्त्वं च तदाश्रयम् ॥
 इत्यारभ्य, 'गुरुकमेण सम्भासः सम्प्रदायार्थ ईरितः ।'
 इत्यन्तं—महताग्रन्थेन योगिनी हृदयेविस्तृतं तत एवावधार्यम् ॥
 यद्वा—उपदेशो निगर्भाख्यः शिवगुर्वात्मनामैक्यानुसन्धानात्मकः ।
 तदुक्तं तत्रैव—

निगर्भोऽपि महादेवि ! शिवगुर्वात्मगोचरः ।

इत्यादि । यद्वा उपदेशः कौलिकार्थः चक्रदेवतागुरुविद्यासाधकानामैक्यानु-
सन्धानरूपः । तत्रैव—

कौलिकं कथयिष्यामि चक्रदेवतयोरपि ।

विद्यागुर्वात्मनामैक्यम्——॥ इत्यादि ।

यद्वा उपदेशः सर्वरहस्यार्थः स च परशिवस्वरूपिणी चिन्मयी कुण्ड-
लिनी शक्तिः स्वात्मेति बुद्ध्या तत्समावेशात्मा । उक्तं तत्रैव—

मूलाधारे तडिद्रूपे वाग्भवाकारतां गते ।

अष्टात्रिंशत्कलायुक्तपञ्चाशद्वर्णविग्रहा ॥

विद्या कुण्डलिनीरूपा मण्डलत्रयभेदिनी ।

तडिकोटिनिभप्रख्या विसतन्तुनिभाकृतिः ॥

व्योमेन्दुमण्डलासक्ता सुधास्रोतःस्वरूपिणी ।

सदा व्याप्तं जगत्कृत्स्नं सदानन्दस्वरूपिणी ॥

एषा स्वात्मेति बुद्धिस्तु रहस्यार्थो महेश्वरि ! ॥ इति ।

अथ चोपदेशो महातत्त्वार्थः सच निष्कलप्रकाशानन्दसारपरतत्वे स्वात्मनि-
योजनात्मा । तदुक्तं तत्रैव—

महातत्त्वार्थ इति यत्तत्र देवि ! वदामि ते ।

निष्कले परमे सूक्ष्मे निर्लक्ष्ये भाववर्जिते ॥

व्योमातीते परे तत्त्वे प्रकाशानन्दविग्रहे ।

विश्वोन्नीर्णे विश्वमये तत्त्वे स्वात्मनियोजनम् ॥ इति ।

यद्वा भावार्थः, स च सौभाग्यविद्याया अवयवात्मपञ्चदशाक्षराणामर्थः तदुक्तम्—

अक्षरार्थो हि भावार्थः केवलः परमेश्वरि ! ।

इत्यादि यद्वा तथा शिवशिदानन्दघनानुत्तरस्वतन्त्रप्रकाशस्वभावः, कथ्यते परामृश्यते यया सा शिवकथा पराविद्यास्वरूपा तच्च परमैरवस्य हृदयं तेन विना तस्य पाषाणादिजडप्रायत्वात् । तदुक्तं श्रीप्रत्यभिज्ञायाम्—

चितिःप्रत्यवमर्शात्मा परा वाक्स्वरसोदिता । (१ अ. ५ आ. श्लो. १३)

इति । भर्तृहरिणापि—

वाग्रूपता चेदुत्कामेदवबोधस्य शाश्वती ।

न प्रकाशः प्रकाशेत साहि प्रत्यवमर्शिनी ॥ (वा. प. का. १-१२६)

इति । असावेव तज्ज्ञसावुपायः । यदुक्तं विज्ञानमैरवे—

यथालोकेन दीपस्य किरणैर्भास्करस्य वा ।

ज्ञायते दिग्बिभागादि तद्वच्छक्त्या शिवः प्रिये ॥ इति । (२१ श्लो०)

परानिरूपणं श्रीपरात्रीशिकायाम्—

चतुर्दशयुतं भद्रे ! तिथीशान्तसमन्वितम् ।

तृतीयं ब्रह्म सुश्रोणि ! हृदयं मैरवात्मनः ॥ (श्लो. ९) इति ।

तन्त्रालोकेऽपि—

सारमेतत्समस्तस्य यच्चित्सारं जडं जगत् ।

तदधीनप्रतिष्ठत्वात् तत्सारं हृदयं महत् ॥

तथाहि सदिदं ब्रह्म मूलं मायारुद्गंसंज्ञितम् ।

इच्छाज्ञानक्रियारोहं विना नैव सदुच्यते ॥

तच्छक्तित्रितयारोहाद् मैरवीये चिदात्मनि ।

विसृज्यते हि तत्समादूहिर्वाथ विसृज्यते ॥ (त. आ. ४ आ. १८५-१८८ पृ. २१५-२१७)

इति । अथच—

“अकारः सर्ववर्णाग्निः प्रकाशः परमः शिवः”

इत्युक्तस्थित्या शिवशब्देनाकारो ग्राह्यस्तेनाकारककारथकारादिवर्णपु-
ज्ञात्मकं कुलपीठमित्युच्यते, तदात्मिकामित्याहुः । तदुक्तम्—“अकथादित्रि-
पङ्क्षचात्मेति” तथा प्रमीयतेऽनेन विश्वो व्यवहार इतिप्रमाणं यथार्थानुभवरूपं
तत्र आदिसिद्धप्रप्रमातृसंविन्मयं तस्य प्रत्यक्षादिप्रमाणजीवितरूपत्वात् तथाच
प्रमातृसंविदेव सर्वव्यवहारनिबन्धनं तन्नैरपेक्ष्येण नीलादीनां तावत्स्वरूपे पर-
स्परं विशेषाभावान्नीलं पीतं पीतमपि नीलमिति विरोधापत्तिः स्यात्, स्वलक्षण-
त्वनियामकाभावान्नीलमिदं किमस्त्यनीलं वेति संशयस्तस्याप्यसम्भवो वेति सर्व-
था विश्वव्यवहारस्य तूष्णीम्भाव एव स्यात् । यदि नीलादीनां प्रमातृप्रकाशो-
पश्लेषं विनैव नीलादिरूपतैव प्रकाशमानत्वं, तत् सर्वदा ते सर्वान् प्रति तथा
प्रकाशेरनिति सर्वे सर्वज्ञाःस्युः; अतथाप्रकाशने तु अज्ञा वा स्युः । तस्मादात्म-
प्रकाशस्य तत्त्वियतस्वलक्षणप्रतिष्ठानिबन्धनत्वाज्ज्ञातृज्ञेयज्ञानादीनां साधने वा-
धने वा मुख्यं प्रयोजकत्वम् । तदुक्तं प्रत्यभिज्ञायाम्—

प्रागिवार्थोऽप्रकाशःस्यात् प्रकाशात्मतया विना ।

न च प्रकाशो भिन्नःस्यादात्मार्थस्य प्रकाशता ॥ (१अ. ५आ. श्लो.२)

इति । सच प्रकाशस्तत्तद्देशकालावच्छिन्ननीलादिवस्तूपरागेण नियत-
रूपतामादधानः प्रमाणशब्दव्यपदेश्यो भवेत्स्य स्वपरप्रकाशकत्वात् स्वसिद्धिं
प्रति प्रमाणान्तरापेक्षाया असम्भवात् प्रत्यक्षादीनां प्रमाणानामपि तदधीनैव
सिद्धिः स्वतस्तु स्वसंवेदनव्यतिरिक्तप्रमाणप्रमेयत्वात् तदुक्तं श्रीकामिकायां—

तस्य देवातिदेवस्य परापेक्षा न विद्यते ।

परस्य तदपेक्षत्वात् स्वतन्त्रोऽयमतःस्थितः ।

इति । श्रीतन्त्रालोकेऽपि—

प्रमाणान्यपि वस्तुनां जीवितं यानि तन्वते ।
तेषामपि परो जीवः स एव परमेश्वरः ॥ (आ.१ श्लो.५५ पृ.९३)

इति । महेश्वरानन्देनापि—

आत्मा खलु विश्वमूलं तत्र प्रमाणं न कोऽप्यर्थयते ।
कस्य वा भवति पिपासा गङ्गास्रोतसि निमग्नस्य ॥ (म. म. ३)

इति । प्रत्यभिज्ञायामपि—

*प्रमातरि पुराणे तु सर्वदाभातविग्रहे ।
किं प्रमाणं नवाभासः सर्वप्रमितिभागिनि ॥ (२-३-१६)

इति । श्रुतिरपि—‘विज्ञातारं अरे केन विजानीयादिति’ । (बृ.उ.२-४-१४)

तथा—

स्वपदा स्वशिरश्चायां यद्वलहितुमीहते ।
पादोदेशे शिरो न स्यात्थेयं बैन्दवी कला ॥ इति ।

तस्मात् स्वसंविदेवादिसिद्धत्वात् सर्वत्र स्फुरन्ती प्रमाणं परमित्यर्थः ॥
तथा परमं सर्वदर्शनोक्तमोक्षाभासेभ्य उत्कृष्टं निर्वाणं मोक्षः स्वशक्तिविकासा-
त्मकः तदुक्तं परमार्थसारे—

मोक्षस्य नैव किञ्चिद्धामास्ति न चापि गमनमन्यत्र ।
अज्ञानग्रन्थभिदा स्वशक्त्यभिव्यक्तता मोक्षः ॥ (श्लो.६०) इति ।
श्रीतन्त्रालोकेऽपि—

मोक्षो हि नाम नैवान्यः स्वरूपप्रथनं हि सः ।

‘स्वरूपं चात्मनः संविदिति’ । दर्शनान्तरोक्ता हि मोक्षा अनुत्तरमोक्षा-

*त्रिकहृदयान्तर्गतमिदं पद्यम् ।

पेक्षया हेयपक्ष एवावस्थिताः । तन्निर्णयमाह जयरथाचार्यः—

*यः खलु वैष्णवादिमते मोक्षः सोऽप्यस्मददर्शने प्रलयाकलतामयः इति । तत्र वैष्णवानां परप्रकृतिसायुज्यं मोक्षः, तन्मते हि भगवद्वासुदेवाभिधानस्य महाविभूतेऽचेतनाचेतनविधातृत्वात् परप्रकृतिरूपस्य स्वस्वभावात् क्रमविचित्रतया तथा तथा भावनाद्विश्वरूपतयानेकात्मनोऽपि “एकमेवाद्वितीयं ब्रह्म नेह नानास्ति किञ्चन” (कठो० ४-११) इत्यादिश्रुतेस्तत्त्वज्ञानाभ्यासात्परिशुद्धसंविद्रूपैकत्वाब्यभिचारात् अनेकस्यापरमार्थिकत्वादुपशान्तविकारग्रन्थेरैक्यात्मावगमो मोक्षः । यच्छ्रुतिः—“पादोऽस्य विश्वाभूतानि त्रिपादस्यामृतं दिवीति” ततः सर्गो बुद्बुदत्वेनाभिव्यज्यते इति च । ब्रह्मवादिनामानन्दरूपता मोक्षः । तन्मते हि संसारदशायामविद्यावरणवशेनानुभूयमानस्यात्मनः “आत्मा वा अरे ज्ञातव्यः श्रोतव्यो मन्तव्यो निदिध्यासितव्यः” (बृह.२-४-५) इत्यादि श्रुतेस्तत्त्वज्ञानाभ्यासादविद्यावरणापगमे निरवधिकनिरतिशयस्वप्रकाशनैसर्गिकानन्दतया संवेदनं मोक्षः । यच्छ्रुतिः—“विज्ञानमानन्दं ब्रह्मेति” विज्ञानवादिनां शुद्धचित्तमात्रं मोक्षः । तन्मते हि स्वभावतः प्रभास्वरस्वरूपस्य चित्तसन्तानस्यानादविद्याब्लाद्रागादिभिरागन्तुकमलैरावृतत्वेऽपि नैरात्म्यादिभावनाभ्यासात् ततदागन्तुकमलप्रहाणेनाश्रयपरावृत्तिब्लादविनश्वरज्योतीरूपस्वस्वरूपसाक्षात्कारो मोक्षः । यदाहुः—

प्रभास्वरमिदं चित्तं प्रकृत्यागन्तवो मलाः ।

तेषामपायेसर्वार्थं तज्ज्योतिरविनश्वरम् ॥

इति । वैभाषिकाणां दीपवत् सन्ततिक्ष्यो मोक्षः । तन्मते हि क्लेशकर्मादिहेतुसमुत्थं तत्फलरूपं रूपादिस्कन्धपञ्चकमिति तदुभयात्मायं संसारः ।

*तन्त्रालोकस्य ४र्थाहिके त्रिंशत्तमश्लोकस्य व्याख्यायामुद्भितोऽयं सन्दर्भः ।

यदुक्तम्—हेतुफले संसार इति, मोक्षः पुनर्दीपिस्य यथा स्नेहादिकारणक्षयात् पुनरुत्पादायोगान्निरोधः, तथैव नैरात्म्यादिभावनाभ्यासात् क्लेशकर्मादिप्रहाणेन रूपादीनां पञ्चानामपि स्कन्धानामिति । यदाहुः—

दीपो यथा निर्वृतिमभ्युपेतो
नैवावनिं गच्छति नान्तरिक्षम् ।
देशं न कञ्चिद्विदिशं न काञ्चित्
स्नेहक्षयात् केवलमेव शान्तिम् ॥

‘योगी तथा निर्वृतिमभ्युपेत’ इत्यादि । अत्राद्ये पक्षद्वये ब्रह्मणः आनन्दमयत्वात् स्वात्मपरामर्शकतया सवेद्यप्रलयाकलप्रायत्वम् । इतरत्र पुनरेकस्य नित्यस्य कस्यचिद्वेदकस्यानभ्युपगमादपवेद्यप्रलयाकलप्रायत्वम् । अक्षपादमतादावप्यात्मनः सर्वगुणोच्छेदात्मन्यपवर्गेऽप्यपवेद्यप्रलयाकलप्रायत्वमेवावसेयम् । प्रलयाकलानांश्च मलद्वयावशेषात् संसारकारणस्याप्रक्षयात् संसारित्वमित्येवंप्रायो मोक्षो हेयपक्षे एवेति । उक्ता इमे दर्शनान्तरीया मोक्षा मोक्षाभासा यतस्ते मायोर्ध्वंतत्वसृष्टिं प्राप्य मन्त्रादिभावं यान्ति, अन्यथा तत्त्वसृष्टौ पुनस्तेषां संसारित्वमेव । यदाहुरभिनवगुप्तपादाः—

तं प्राप्यापि चिरं कालं तद्भोगभोगभुक्ततः ।
ततत्त्वप्रलयान्ते तु तदूर्ध्वा सृष्टिमागतः ॥
मन्त्रत्वमेति सम्बोधादनन्तेशेन कल्पितात् । (त. ४. ३१-३२)

इति । तथा—

एतत्कार्ममलं प्रोक्तं येन साकं लयाकलाः ।
स्युर्गुहागहनान्तस्थाः सुसा इव सरीसृपाः ॥
ततः प्रबुद्धसंस्कारास्ते यथोचितभागिनः ।

(६७)

ब्रह्मादिस्थावरान्तेऽस्मिन् संसरन्ति पुनः पुनः ॥

ये पुनः कर्मसंस्कारहान्यै प्रारब्धभावनाः ।

भावनापरिनिष्पत्तिमप्राप्य प्रलयं गताः ॥

महान्तं च तथान्तःस्थभावनापाकसौष्ठवात् ।

मन्त्रत्वं प्रतिपद्यन्ते चित्रं चित्राच्च कर्मतः ॥ (त. ९-१३८-१४१-
पृ. १०९-११०)

इति । तथा—

सांख्यवेदादिसंसिद्धान्वीकण्ठस्तदहर्मुखे ।

सृजत्येव पुनस्तेन न सम्यड्मुक्तिरीदशी ॥ (त. ६-१५२)

इति । तथा परगुहा परस्य कामेश्वरस्य गुहा विविक्तरत्यास्पदत्वादन्तः—
पुरात्मिका, तदुक्तमाचार्यपादैः—“पुरारातेरन्तः पुरमसीत्यादि” यद्वा परगुहा-
तिक्रान्तभेदमयप्रसरत्वाच्छुद्धत्वाच्च महामायारूपा शिवादितत्त्वप्रसरकारणमति-
क्रान्तभेदमयसिद्धच्छक्त्वादभेदात्मकसंविन्मयैश्वर्यशालिनी अतिभूतिरेवंरूपा
परगुहा । तत्राणिमादयो भूतयोऽभेदमयो यथा—प्रकाशरूपत्वेन सकलपदा-
र्थान्तर्भावसामर्थ्यमणिमा, तथैवाशेषवस्तुव्यापकत्वं महिमा, भेदप्रथात्मगौर-
वव्युदासो लघिमा, स्वतन्त्रचिन्मयपूर्णाहंभावविश्रान्तिलोभः प्राप्तिः, वैश्वात्म्य-
विलासविस्फुरणं प्रकाम्यम्, अनवच्छिन्ननैश्वर्यशालित्वमीशत्वं, विप्रष्टत्वेन सर्व-
सहिष्णुता वशित्वम्, पूर्णाहन्ताभावना यत्र कामावसायित्वमिति । भेदमयीनां
भूतीनां तु निरूपणं प्राक् प्रगच्छितम् ।

*तथा विधिस्तत्त्वसिद्धिसाधनस्यभावत्वे सत्यप्रवृत्तप्रवर्तनात्मवाक्यं—“दार्श-
पौर्णमासाभ्यां यजेत स्वर्गकाम” इत्याद्यात्मकम् । न पुनरज्ञातज्ञापकम् ।
यदाहुः—

*तन्त्रालोकस्य प्रथमाहिके १२७ तम् श्लोकस्य व्याख्यायामेतर्ज्ञिदिष्टम् ।

विधेर्लक्षणमेतावदप्रवृत्तप्रवर्तनम् ।

अतिप्रसङ्गदोषेण नाज्ञातज्ञापनं विधिः ॥

इति । सच विधिः स्वर्गयागयोः साध्यसाधनभावमवगमयन् तत्र पुमांसं प्रवर्तयति । एतावदेवास्य प्रवर्तकत्वं यत्सप्रत्ययस्य पुंसः प्रवृत्तोऽहमितज्ञानोत्पादनम् । असौ विधिर्नियोगभावनाद्यात्मतया बहुविधिः । तत्र नियोग इतिप्राभाकराः, भावनेति भादाः, चोदनेत्यन्ये वदन्ति । लिङ्गादिप्रत्ययवाच्यः प्रवर्तितोऽहमिति प्रेरणात्मकः कार्यानुष्ठेयो धर्मो नियोगः सच द्वचनुबन्धवान् याज्यादिना विषयानुबन्धः, स्वर्गकाम इत्यनेनाधिकारानुबन्धः । कस्यचित् कचिन्नियोजनाद्धि नियोगस्वरूपमस्येति । भाव्यनिष्ठो भावकव्यापारो भावना भाव्यं स्वर्गादिफलं तन्निष्ठस्तदुत्पादकपुरुषव्यापारो भावना, भवन्तं हि स्वर्गादिकर्मर्थं स्वव्यापारेण पुमान् भावयतीति भावनोच्यते । साच द्वधा, शब्दभावनार्थभावनाचेति, साच अंशा किं केन कथं भावयेदित्यंशत्रयापेक्षित्वात् । तदुक्तम्—

सा धातोः प्रत्ययाद्वापि भावनावगतासती ।

अपेक्षतेऽशत्रितयं किं केन कथमित्यदः ॥ इति ।

तत्रार्थभावनायां किमित्यपेक्षायां स्वर्गः केनेत्यपेक्षायां यागः, कथमित्यपेक्षायां ब्रीह्यादि सम्बन्धनीयम्, एवं शब्दभावनायामपि किमित्यपेक्षायां भाव्या पुरुषप्रवृत्तिः, केनेत्यपेक्षयां शब्दः, कथमित्यपेक्षायामर्थवादवाक्यव्यापारः सम्बन्धनीयः । वैदिकं विधायकं वाक्यं चोदना । यदाहुः—चोदनेति क्रियायाः प्रवर्तकं वचनमिति । एवं विद्या श्रुतिरूपेत्यर्थः । अथ च विद्या पञ्चदशाक्षर्यात्मा सौभाग्यविद्या अक्षर्यात्मा वा साचाग्रे समुद्दरिष्यते इति ॥१७॥

योगिनोऽपि किलाधोऽधस्पदोलङ्घनकमेणैव सर्वोर्ध्वचिदानन्दस्वात्मरसलाभे एवमुक्ति इति निर्दिशन् आगमानुभवादिसिद्धं तत्क्रममाह—

प्रलीने शब्दौघे तदनु विरतेविन्दुविभवे
 ततस्तत्त्वे चाष्टध्वनिव *पुरुपाधिन्युपरते ।
 श्रिते शक्ते पर्वणयनुकलितचिन्मात्रगहनां
 स्वसंवित्ति योगी रसयति शिवाख्यां परतनुम् ॥१८॥

अन्वहमभ्यस्यतो योगिनः परावागात्मारावो विमर्शशक्तिनादरूपतया
 प्रथमं हृदयादिस्थानेष्वाविर्भवति, तस्य नादस्य पश्यन्तीमध्यमावैखर्यात्मत्वेन
 त्रैविध्यं, प्रत्येकं च स्थूलसूक्ष्मपरत्वेन त्रैविध्ये नवधात्वं, तेषामाधारभूतो दशमः
 परावागात्मा स एव हि स्वस्वातन्त्र्यात् स्वात्मनि तथा विभागमवभासयेत् ।
 तदुक्तम्—

†नदते दशधा सा तु दिव्यानन्दप्रदायिका ।
 चिनी तु प्रथमः शब्दशिचञ्चिनी तु द्वितीयकः ॥
 चिरवाकी तृतीयस्तु शंखशब्दश्चतुर्थकः ।
 तन्त्रीघोषः पञ्चमस्तु षष्ठो वंशरवस्तथा ॥
 सप्तमः कांस्यतालस्तु मेघशब्दोऽष्टमस्तथा । (१३-१४ . लि . ७६)
 नवमो दाघ॑ निर्वोषो दशमो दुन्दुभिस्वनः ॥
 नव शब्दान् परित्यज्ज दशमो मोक्षदायकः ।
 अनेन विधिना येन व्याहरेद् दशधा रवम् ॥ इति ।

एवमकारादि प्रणवकलासमुद्भूते दशधा शब्दौघे पूर्वपूर्वत्यागादुत्तरोत्तरा-
 क्रमणेन वशीकृत्य प्रलीने लयज्ञते, अथच प्रत्यहं योगाभ्यासं युज्जानस्य यो-

*ध्वनिमिर्नुपाधिन्युपरते इति पाठान्तरम् । †तन्त्रालोके ५माहके शततमश्लोक व्या-
 ख्यायां निर्दिष्टाः जयरथेन श्लोका इमे । ‡मेघशब्दरवस्तथा इति मु. पु. पाठः ।
 ¶दाव इति मु. पु. पाठः ।

गिनः काकी चञ्चवग्राकृष्टसमीरणैरुदरदरीपूरणात् सुषुम्णाभ्यन्तरे प्राणवायुः
सञ्चरति । तदा सहजोऽनाहतभद्राकः समुद्गच्छति, स नादो वीणादिकल-
रवसमः परपदप्राप्त्यहृतयानन्दजनको भवति । अतस्तस्मिन् शब्दोघे हेय-
त्वात्प्रलीने ऊर्ध्वोर्ध्वपदारोहणेन लयं गते सति, तदुक्तं त्रिपुरासारे—

यथा शक्त्याभ्यासं प्रतिदिवसमेवं विदधतः

सुषुम्णान्तश्चायं प्रचरति शनैर्देहपवनः ।

तदा नादो नैजो भवति सहसानन्दजननः

क्रमाद्वीणावाद्यप्रहतमृदुवीणारवसमः* ॥

आदौ मत्तालिमालागलपथविगलत्तारभङ्गारहारी-

नादौऽसौ वंशकांस्यानिलभरितलसद्वंशनिखानतुल्यः ।

घणटानादानुकारी तदनु जलनिधिध्वानधीरो गभीरो-

गर्जन् पर्यन्तघोषः पर इह कुहरे वर्तते ब्रह्मनाड्याः॥

विजिती+भवतीह तेन वायुः सहजो यस्य समुत्थितप्रणादः ।

अणिमादिगुणा भवन्ति तस्यामितपुण्यस्य महासुखास्पदस्य ॥

(३८. श्लो. ४९-५१)

इति । तदनु वेत्तीति बिन्दुर्वेदयिता ग्रूबिन्दुनामा तात्स्थ्यात्प्रप्रमाता
तस्य मान्त्रकलात्मकस्य बिन्दोर्विभवो ज्ञातृज्ञानज्ञेयाद्यात्मना परिस्फुरणम् ।

तदुक्तम्—

चित्स्वाभाव्यादसौ देवः स्वात्मना विमृशन् प्रसुः ।

अनाश्रितादिभूम्यन्ता भूमिकाः प्रतिपद्यते ॥

इति । तस्मिन् विरते विगलिते सति, एतेनार्धचन्द्रनिरोधिकयोरपि वैभवं
ज्ञेयम् । ततस्तद्बिन्दादिवैभवं परित्यज्य

*शयः इति मु. पाठः । †गर्ज इति मु. पु. पाठः । ‡ते इति मु. पु. पाठः ।

घोषो नादःस्वनःशब्दःस्फोटाख्यो ध्वनिरेव च ।

भाङ्कारो धुङ्कुतिश्चैव अष्टधानाहतः स्मृतः ॥ (स्व. ११प. श्लो. ६)

इति । स्वच्छन्दतन्त्रोक्तेवोषाद्यष्टध्वनिरूपा उपाधयो यस्य । अथ च अष्टध्वनिवपुषः शून्यादिस्वरूपाणि उपाधयोऽवच्छेदका यस्य तस्मिंस्तत्त्वेऽनाहताख्ये नादे मान्त्रकलात्मकेऽपि विलीने सति, तदुक्तं कुलामृते—

अष्टधानाहतः प्रोक्तः शून्यादिप्रतिभेदतः ।

शून्यं स्पर्शस्तथा नादो ध्वनिर्बिन्दुस्तथैव च ॥

शक्ति जीवाक्षरं चेति अष्टधानाहतः स्मृतः ।

इति । यद्वा वाचकस्वरूपविमर्शयुक्त्या अकचाद्यष्टवर्गोपाधियुक्ते नादे तदूक्त्वं शाक्ते पर्वणि शक्तिशब्देन व्यापिन्यादिकं गृह्णते, तेन शक्तिव्यापिनी-समनारूपे ग्रन्थौ ललाटोर्ध्वमुपर्युपरि संस्थिते श्रितेऽधिष्ठिते सति अन्वनन्तरं योगी स्वसंवित्ति महात्रिपुरसुन्दरो विलीनपदैकादशकात्मावरणां स्वात्मसं-विन्मयीमुन्मनाख्यमान्त्रकलारूपां स्थूलसूक्ष्मशरीरद्वयनिमज्जनादुन्मग्नां परतनुं पूर्णाहम्भावविमर्शरूपां रसयति चमक्तुरुते “रसो वै सः, रसमेव लब्ध्वानन्दी-भवति” इति श्रुतेः । अथ च अनुरुक्षणे इत्युक्तेः स्वसंवित्ति स्वात्मसंविदम-नुलक्षणीकृत्य तत्रैव लक्ष्यभूतां परतनुं योगी रसयतीत्यन्वयः ।

तदुक्तं श्रीनेत्रतन्त्रे—

भिन्द्याद् भिन्द्यात्परं स्थानं यावत्सुरवरार्चिते ! ।

ततस्थानं चैव सम्प्राप्य योगी समरसो भवेत् ॥

निष्कलंभावमापन्नो व्यापकः परमः शिवः । (उत्तर. श्लो० ३४-३५)

इति । कीदर्शीं कलितमव्यक्तामर्शयुतं चिन्मात्रं तेन गहनां व्याप्तामिति ।

तथा शिवस्य पूर्णस्वातन्त्र्यैश्वर्यनिर्मरणनुत्तरसंविद्यकाशस्याख्या स्वाभेदेन प्रथनं

यस्यां तदुक्तं स्वच्छन्दसङ्‌ग्रहे— या चोक्ता* समनाशक्तिस्तदूर्ध्वे उन्मना स्मृता ।
 नात्र कालकलाभानं न तत्वं न च देवता ॥
 स्वनिर्वाणं परं शुद्धं रुद्रवक्त्रं+ तदुच्यते ।
 शिवशक्तिरिति ख्याता निर्विकल्पा निरञ्जना ॥
 तत्त्वातीतं वरारोहे ! वाढ्मनोऽतीतगोचरम् ।
 सुनिष्कलं च सकलं नीरूपं निर्विकल्पकम् ।
 निर्द्वन्द्वं परमं तत्वं शिवाख्यं परमं पदम् ।

इति । तथा कलिताः स्वान्तःक्रोडीकृतमान्त्रकलैकादशिका चासौ
 चिच्छैतन्यशक्तिस्तया मात्रेण सामस्त्येन गहनां सुनिर्भरामनवच्छब्दपरचिन्म-
 यीमित्यर्थः । मात्रं कात्स्न्यावधारणे इत्युक्तेः, अनुकलितेन खात्मसाक्षात्का-
 रानुभूतेन चिन्मात्रेण चिच्छकत्यैव गहनां निरन्तरां वेदान्तराभावादिति वा
 इदानीं प्राक् सूचितायाः परमविद्यायाः समुच्चारकममनुग्राह्यजनसंमुखी-
 करणाय समुपक्षिपति 'प्रलीने' इति ।

इह खलु “नास्योच्चारयिता कश्चित् प्रतिहन्ता न विद्यते ।
 स्वयमुच्चरते हंसः प्राणिनामुरसि स्थितः ॥ (ख. ७. प. श्लो. ५९)

इत्युक्तरीत्यानचक्कलारूपनिष्कलशिवभद्राकाधिष्ठितो हानसमादानधर्म-
 कत्वात् प्राणात्मा हंसोऽन्तर्बहिर्गमागमाभ्यां सर्गसंहारौ करोति, यतः पारमेशी
 बोधाख्या शक्तिरखिलं विश्वं क्रोडीकृत्य परा कुण्डलिका सती विमर्शरूपत्वेन
 नादात्मवर्णकुण्डलिकात्मतया स्फुरित्वान्तर्निमज्जितैस्वरूपा प्राणकुण्डलिका-
 रूपतयाभातीत्याम्नायः । तत्पदपरिशीलनाभ्यासेनैव द्वादशान्तपदारोहणात् यो-
 गो मध्यमोर्ध्वमार्गरोहणात्मोपायः प्रशस्तो विद्यते यस्य स योगी स्वसंवित्ति
 स्व.तन्त्रे १०मे पट्टे १२७६-७७ तमे श्लोकेऽत्रेत्यं पाठान्तराणि *यावत्सा । †कालः-
 कलाश्चारः । ‡गुरुवक्त्रं पृ. ५५५-५६ ।

निजां महाप्रकाशस्वभावां संविदमुन्मनापरतत्त्वरूपां परतनुमशेषविश्वनिर्भरत्वात् पूर्णाहमयीं रसयति समाविश्य स्वाभेदेन चमत्कुरुते । कीदृशमित्याह—‘अनुक-
लितेति’ अनुकलितं पूर्णानुसन्धानेनाविनाभूतं यच्चिन्मात्रं शुद्धवेदितृरूपं तेन गहनां सर्वतोनिर्भरां समानावधिकविश्वावच्छेदप्रशमसंस्कारस्यापि विगलनात् । तथा शिवो विश्वोत्तीर्णविश्वमयस्वच्छस्वतन्त्रचिदानन्दघनः परमशिवः, नतु सि-
द्धान्तिपाशुपतलाकुलादिभिः स्वातन्त्र्यवैधुर्येण व्यापकत्वनित्यत्वामूर्तत्वादिधर्म-
साम्येन कल्पितो भिन्नशिवात्मा आख्यायते आत्मीयतया प्रत्यभिज्ञायते यया तां शिवाख्याम् । एवमुन्मनाख्यायां विद्यायामुन्मीलितायां सत्यां परमशिवैकात्म्य-
मासादयेत् न तद्वच्छतिरेकेण परमनुत्तरधामप्राप्तिरित्याशयः । तदुक्तं श्रीस्व-
च्छन्दतन्त्रे—

तत्रस्थो व्यज्ञयेत् तेजः परं परमकारणम् ।

परस्मिंस्तेजसि व्यक्ते तत्रस्थः शिवतां ब्रजेत् ॥ इति ॥ (प. ४-३९७)

तच्च कथङ्कारं स्यादित्याशङ्कय मान्त्रीयवाचककलासोपानारोहतद्विश्रान्त्यनुभवपरिपाटीपुरस्सरं तद्वेयतां च पारमार्थ्येनावेदयन् आरोहणकम-
माह—‘प्रलीनेति’ शब्दस्याकारोकारमकारमात्रासमुदायात्मस्पष्टवर्णोच्चाररूपस्यौधे चित्तिरण्यादिध्वनिसमुद्भवहेतौ प्रवाहे प्रलीने प्रकर्षेणोत्तरोत्तरपदविश्रान्त्या लयं याते सति हृत्करणठतालुषु तद्वाच्यब्रह्मादिकारणपदोलङ्घनात् । तदुक्तं श्रीस्व-
च्छन्दे—

अकारेण यदा युक्त उकारचरणेन तु ।

मकारमात्रयायुक्तो वर्णोच्चारो भवेत् स्फुटः ॥ इति ॥ (४७. २५८)

तथा—

अकारश्च उकारश्च मकारश्च तृतीयकः ।

वर्णत्रयमिदं प्रोक्तं ब्रह्मादेवतास्त्रयः ॥ इति ॥ (६७. २३)

एतदुक्तं भवति—घटमानस्य योगिनो दिव्यकरणबन्धपुरस्सरमूर्ध्वरेचकेन ग्रन्थि-
भेदनं कुर्वतो हृदयादिपदेषु प्राणशक्तेऽर्जुतया प्रसरणात् तत्तच्छब्दानुभवोका-
रादिकलाजन्यो व्यक्तं श्रूयमाणः पूर्वपूर्वं उत्तरोत्तरपदारोहे शाम्यति । तदुक्तं
श्रीस्वच्छन्दे—

ततो वै ज्ञानशूलेन ग्रन्थीन् भिन्दनसमुच्चरेत् ।
भित्वा हृदयग्रन्थिं तु ततः शब्दः प्रजायते ॥
यदाकाशसमायोगाद् घोषशब्दोपमो भवेत् । (४प. ३६९—३७०)

तलक्षणमन्यत्र—

श्रवणाङ्गुलिसंयोगाद्यः शब्दः सम्प्रवर्तते ।
दीसवह्निस्वनाभोगः स नादो घोष उच्यते* ॥ इति ।

धकधकाकृतिः श्रुतिरित्यर्थः ।

तथा,—कण्ठस्थो विरमेच्छब्दः कण्ठं प्राप्य वरानने ! ।

भिन्दतः कण्ठदेशं तु शब्दो धुगधुगायते ॥
तालुमध्यगतः प्राणो यदा भवति सुव्रते ! ।
भिन्दतस्तालुग्रन्थिं तु शब्दो धुमधुमायते ॥ (४प. ३७१—३७२)

इत्यादि । एवं व्यक्तानां त्रयाणां हृदादिग्रन्थिभेदानुभवविषयकं घोषा-
द्यष्टधात्वमप्युच्यते ।

तदुक्तं—

अष्टधा तु स देवेशि ! व्यक्तः शब्दः प्रकीर्तिः ।
घोषो रावः स्वनः शब्दः स्फोटाख्यो ध्वनिरेव च ॥
भाङ्गारो ध्वङ्गकृतश्चैव अष्टौ शब्दाः प्रकीर्तिः ।

*३७१ श्लोके स्व. टोकायामुट्टिकृतं क्षेमराजेन २३३ तमे पृष्ठे ।

इति । तदनु तदनन्तरं तालुतो भ्रूमध्यपदाधिरोहे प्रोक्तमात्रात्रयगभी-
कृताशेषभेदपिण्डात्मतया स एव व्यक्तो वर्णोच्चारोऽशेषवेद्याविभागवेदनात्म-
कविन्दुरूपतामाश्रयति । एवमग्रतोऽपि बोध्यम् । तस्य विन्दोर्मन्त्रकलात्मकस्य
विभवे तद्ग्रन्थिभेदानुभूयमानस्फोटशब्दादिप्रसरे विरते ऊर्ध्वपदाक्रमणात् प्राशा-
न्ते सति, उपलक्षणमेतदर्धचन्द्रादेः प्रशास्यद्वेद्यप्रधानतायामर्धचन्द्रत्वं प्रशान्त-
वेद्यप्रधानतायां निरोधिनीत्वं नादपथप्रवेशरोधकत्वात् । योग्ययोगिनोरध ऊर्ध्व-
गतिनिरोधनाच्च । अयमेव विन्दुग्रन्थिभेदो मुमुक्षूणामपवर्गपदाधिरोहे प्रथमसो-
पानकल्पस्तदभेदे हि उलङ्घित एव जन्मादिकाराबन्ध इत्याहुराचार्याः । तदुक्तं
श्रीखच्छन्दे—

भ्रुवोर्मध्यं यदागच्छेत् स्फोटशब्दस्तु* जायते ।

विन्दुं भेदयतो देवि ! शब्दो धुमधुमायते ॥

कपिवै नारिकीलेन आचार्यः सह विन्दुना ।

अभिन्नेन कुतो मोक्षं सवाह्याभ्यन्तरं प्रिये ! ॥

भित्वा विन्दुं ततो देवि ! अर्धचन्द्रं विभेदयेत् ।

भिद्यतश्चार्धचन्द्रस्य भाले भिमिभिमायते ॥

अर्धचन्द्रं तु भित्वा वै भेदयेतु निरोधिनीम् ।

तस्यास्तु भिद्यमानायाः शब्दः सिमिसिमायते ॥ (४प. ३७५-७८ पृ.-
२३५-२४)

इति विन्दुग्रन्थिभेदादेवापरग्रन्थिभेद इति विभवपदेनोक्तं ज्ञेयम् । अत्रे-
श्वरकारणाधिष्ठितानि त्रीण्येतानि स्थानानि गुणीकृतवेद्यभेदत्वात् । ततस्तस्मात्
विन्द्वादिस्थानमुत्कम्य समस्तवाचकाविभेदविमर्शप्रधाने नादाख्ये तत्त्वे सदा-
शिवाख्यकारणाधिष्ठितेऽष्टध्वनिवपुस्पाधिरवच्छेदो यस्य तस्मिन् शून्यादृष्ट्व-
निभिन्ने उपरते तदूर्ध्वपदाक्रमणाद्विलीने सति । एतन्नादान्तभूमेरप्युपलक्षणम् ।

*(स्फोटोऽनभिव्यक्तत्वादशब्दकल्पः) इतिकोष्टबद्धपाठः श्लोकान्तर्लिखितः ।

एवमुक्तपदेषु सञ्चरन् योगी संवित्प्राधान्येन प्राणभूमिकां गुणीकृत्य तत्त-
द्रूपतां संवेदयमानस्तन्मयत्वमाप्नोति । नादाष्टविधत्वं यथा सङ्केतपद्धत्याम्—

अष्टधानाहतः प्रोक्तः शून्यादिप्रतिभेदतः ।

शून्यं स्पर्शस्तथा नादो ध्वनिर्बिन्दुस्तथैव च ॥

शक्तिजीवाक्षरं चेति अष्टधानाहतः स्मृतः ।

इति । नादस्य यत्र विश्रान्तिस्तन्नादान्तपदमूर्धकवाटच्छ्रद्रं द्वयेऽस्मिन्
सदाशिवकारणाधिष्ठिते विश्रान्तो महायोगी तत्तपदोचितविभूतीरुपभुडक्ते ।
तदुक्तं श्रीस्वच्छ्रन्दे—

निरोधिनीं भेदयित्वा ततो नादं ब्रजेद्बुधः ।

वंशशब्दसमः शब्दस्तत्र सूक्ष्मः प्रजायते ॥

भेदयेन्नादसंस्थानं ब्रह्मरन्त्रं सुदुर्भिदम् ।

भिद्यतो ब्रह्मरन्त्रस्य शब्दः शुमशुमायते ॥(४४.३८०-८२ पृ२३१-४०)

इति । ततो ब्रह्मरन्त्रभेदात् शक्तिसम्बन्धनि पर्वणि ग्रन्थौ व्यापिनीसम-
नाव्यासिके भेदनक्तमेणाधस्तनत्यागे तदूर्ध्वोर्ध्वपदाधिरूढेः श्रिते प्राप्ते सति ।
एतदुक्तं भवति शक्तिग्रन्थौ भिद्यमाने तदनुभवाहादः स्पृहणीयतमत्वेन योगि-
ना त्यक्तुं न शक्यते इत्यतस्तस्य दुर्भेदत्वं, तदूर्ध्वं शक्त्यन्तसर्वाध्वव्याप्त्या च
व्यापिनीस्थानं तत्र व्यापिन्याख्यो मन्त्रावयवः प्रशान्तशब्दव्यासिकत्वादानन्द-
स्पर्शात्मतामेति इति सञ्चरत्पिलिकावत् स्पर्शानुभवस्तत्र योगिसंवेदोऽस्ति ।
तदुक्तं श्रीस्वच्छ्रन्दे—

शक्तिमध्यगतः प्राणो वंशनादान्तसंनिभः ।

तां वै तु भेदयेच्छक्तिं दुर्भेद्यां सर्वयोगिनाम् ॥

भिद्यते च यदा शक्तिः शान्तः शुमशुमस्ततः ।

(७७)

शक्तिं भित्त्वा ततो देवि ! तच्छेषं व्यापिनीभवेत् ।

अनुभावो भवेत्तत्र स्पर्शो यद्विपीलिका । (४प. ३८२-८४ पृ.-
२४०-४१)

इति । तथा—

भित्त्वा वै व्यापिनीं देवि ! समनायां मनस्त्यजेत् ।

मनसा तु मनस्त्यक्त्वा जीवः केवलतां ब्रजेत् । (ख. ४प ३८७)

इति । अयमाशयः—दिव्यकरणमन्त्रारणिसमुत्तेजनेन मध्योर्ध्ववाह्युदाना-
ग्निं प्राणे याते शुद्धविज्ञानकेवलरूपतया योग्यात्मा वहिशिखावत् समनान्त-
पाशान् दग्ध्वा गाढतरोन्मनापदविश्रान्तिप्रकर्षात् तुर्यातीतदशामासाद्य चिंदा-
नन्दघनपरभैरवसमावेशमनुभवति । व्युत्थानेऽपि समावेशप्रकर्षादनुभूतपूर्वस्वा-
नन्दरससंस्काराद् घूर्णमानः सर्ववस्तुप्रत्यक्षीकारित्वादिना मन्त्रमहेश्वरादितुल्य-
तामेतीति तदुक्तं श्रीस्वच्छन्दे—

भित्त्वाक्रमेण सर्वाणि उन्मनान्तानि यानि तु ।

पूर्वोक्तलक्षणैर्देवि ! त्यक्त्वा स्वच्छन्दतां ब्रजेत् ॥

जायते उन्मनस्त्वं हि देहेनानेन साधके ।

संक्रामेत् परदेहेषु क्षुतृष्णाभ्यां न वाध्यते ॥

अतीतानागतं चैव त्रैलोक्ये यत्प्रवर्तते ।

प्रत्यक्षं तद्वेत्तस्य सर्वज्ञत्वच्च जायते ॥ (४प. ३२७-३०पृ. ३५०-५१)

इति । करणबन्धलक्षणं यथा श्रीस्वच्छन्दे—

करणं तु ततः कृत्वा लक्षणं तस्य वै शृणु ।

जिह्वा तु तालुके योज्या किञ्चिदूर्ध्वं न संस्पृशेत् ॥

ईषत्प्रसार्य वक्त्रं तु किञ्चिदोषौ न संस्पृशेत् ।

दन्तपड्की तथैवेह दृष्टिश्चाधोर्ध्ववर्जिता ॥

कायं समुच्चतं कृत्वा करणं दिव्यमुच्यते ।
 दिव्यं तु करणं कृत्वा तत्त्वस्योच्चारणं कुरु ॥
 कुम्भितश्चैव यः प्राणो रेचयेत्तं शनैः शनैः ।
 नाडयो ग्रन्थिपद्माश्च देहे याः संव्यवस्थिताः ॥
 रेचकेन समाक्षिसा ऊर्ध्वस्रोतो भवन्ति ते । (४प. ३६५-६९ पृ.-
 २३०-३२)

इत्यलं प्रसक्तपलवितेन ॥१८॥

दर्शनान्तरीयास्तु मुक्तिविप्रतिपत्तयो यथा—

१ स्वातन्त्र्यं मृत्युर्वा मोक्ष इति चार्वाकाः । २ आत्मोच्छेदो मोक्ष
 इति—शून्यवादिनो माध्यमिकाः । ३ निर्मलज्ञानोदयो मोक्ष इतीतरे बौद्धाः ।
 ४ कर्मकृतस्य देहस्वरूपस्यावरणस्याभावे जीवस्य सततोर्ध्वगमनं मोक्ष इति
 जैनाः । ५ सर्वकर्तृत्वव्यतिरिक्तानां सर्वज्ञत्वादीनां परमार्थगुणानां प्राप्तिः या-
 थात्म्येन भगवत्स्वरूपानुभवश्च मोक्ष इति रामानुजीयाः ।

६ जगत्कर्तृत्वलक्ष्मीपतित्वश्रीवत्सप्राप्तिरहितं दुःखामिश्रं पूर्णं सुखं
 मोक्ष इति माधवाः ।

७ पारमैश्वर्यप्राप्तिमोक्ष इतिनकुलीशपाशुपताः ।

८ शिवत्वप्राप्तिरिति शैवाः ।

९ पूर्णात्मतालाभ इति प्रत्यभिज्ञावादिनः ।

१० पारदरसेन देहस्थैर्यों जीवन्मुक्तिरेव मोक्ष इति रसेश्वरवादिनः ।

११ अशेषविशेषगुणोच्छेदो मोक्ष इतिवैशेषिकाः । १२ आत्यन्तिकी
 दुःखनिवृत्तिरिति नैयायिकाः । नैयायिकैकदेशिनस्तु न तत्र केवला दुःखनि-
 वृत्तिः किन्तु सुखमप्यस्तीत्याहुः । १३ स्वर्गादिप्राप्तिमोक्ष इति मीमांसकाः ।
 १४ मुलाधारचक्रस्थाया ब्रह्मरूपायाः परावाचो दर्शनं मोक्ष इति पाणिनीयाः ।
 १५ प्रकृत्युपरमे पुरुषस्य स्वरूपेणावस्थानं मोक्ष इति सांख्याः । १६ कृतकर्त-

व्यतयापुरुषार्थशून्यानां सत्वरजस्तमसां मूलप्रकृतावत्यन्तलयः प्रकृतेमोक्षः ।
चितिशक्तेस्तु निस्पाधिकस्वरूपेणावस्थानं मोक्ष इति पातञ्जलाः ।

१७ मूलाज्ञाननिवृत्तौ स्वस्वरूपाधिगमो मोक्ष इत्यद्वैतवेदान्तिनः । भवस्तु
बन्धः चेतनस्य चितिशक्तेरचिता जडदेहादिना सह सम्बन्धात्मा ॥

इदानीं स्वसंविन्मय्याः परदेवताया एव भजनमैकान्तिकतया भक्तानाम-
भिलषणीयं नान्यदित्याह—

परानन्दाकारां निरवधिशिवैश्वर्यवपुषं
निराकारज्ञानप्रकृतिमपरिच्छिन्नकरुणाम् ।

सवित्रीं लोकानां* निरतिशयधामास्पदपदां
भवो वा मोक्षो वा भवतु भवतीमेव भजताम् ॥ १६ ॥

हे अम्बेत्यामन्त्रणगदमध्याहार्यमन्यथा भवतीमिति प्रत्यक्षतानिर्देशस्या-
नुपपत्तेः । भवतीं स्वसंविन्मयीं त्वामेव भजतां समाविशतां भवो वा भवतु
मोक्षो वा, उभयत्र त्वत्समावेशवैवश्यमहिन्ना परमानन्दरसास्वादनिमम्भचित्त-
तया भेदावभासविगलनात् द्वयोरप्यनयोरैकरस्यायमानत्वेन प्रकाशैकपरमार्थतया
परामर्शनाच्च । तदुक्तमुत्पलदेवपादैः—

दुःखान्यपि सुखायन्ते विषमप्यमृतायते ।

मोक्षायते च संसारो यत्र मार्गः स शाङ्करः ॥ (उ. स्तो. २० श्लो. १२)

इत्येतदेवाभिप्रत्य श्रीमदभिनवगुप्तपादैरपि—

स्वतन्त्रः स्वच्छात्मा स्फुरति सततं चेतनशिवः

*भूतानामिति पाठान्तरम् ।

पराशक्तिश्चेयं करणसरणिप्रान्तमुदिता ।
तदाभोगैकात्म स्फुरति च समस्तं जगदिदं
न जाने कुत्रायं ध्वनिरुपतेत् संसृतिरिति ॥

कीदृशीं परानन्दाकारां परोऽपरिच्छन्नत्वेन पूर्णो ब्रह्मानन्दाख्य आनन्द-
आकारः स्वरूपं यस्याः मानुषानन्दात्प्रभृति प्राजापत्यानन्दपर्यन्तानामानन्दा-
नामुतरोत्तराधिक्येनाम्नातानां परिच्छन्नत्वादपरिच्छन्ने ब्रह्मानन्दे एव पुरुषा-
र्थोपयोगित्वपर्यवसायित्वम् । ‘एतस्यैवानन्दस्यान्यानि भूतानि मात्रामुपजीवन्ति
इति’श्रुतेः, एतेन परदेवताया आनन्दसागररूपत्वमिन्द्राद्यानन्दानां तद्विन्दु-
रूपत्वमित्युपक्षिप्तम् । तदुक्तमभियुक्तैः—

बैलोक्येऽप्यत्र यो यावानानन्दः कश्चिदीक्ष्यते ।

स विन्दुर्यस्य तं वन्दे देवमानन्दसागरम् ॥ (स्त. चि. श्लो. ६१)

इति । अथ च परः पूर्णो निरानन्दादिषडानन्दभूमिकानां सामरस्यरूप-
आनन्दः स्वविश्रान्तिलक्षण आकारो मूर्तिर्यसा जगदानन्दस्वरूपामित्यर्थः
तदुक्तं चिद्गगनचन्द्रिकायाम्—

*यत्परो निरूपसर्गतः परःस्यान्महानपि च केवलः शिवे ! ।

उत्तरश्च विषयात् स च त्वदानन्द उल्लस्सि तद्घनासि यत् ॥(श्लो. २२३)

इति । विस्तृतं चैतत् तन्त्रालोके—

निजानन्दे प्रमात्रंशमात्रे हृदि पुरास्थितः ।

शून्यतामात्रविश्रान्ते निरानन्दं विभावयेत् ॥

प्राणोदये प्रमेये तु परानन्दं विभावयेत् ॥

*यः परो निरूपसर्गतः इति मु. पु. पाठः ।

तत्रानन्तप्रमेयांशपूरणापाननिवृत्तः ॥
 परानन्दगतस्तिष्ठेदपानशशिशोभितः ।
 ततोऽनन्तस्फुरन्मेयसंघटैकान्तनिवृत्तः ॥
 समानभूमिमागत्य ब्रह्मानन्दमयो भवेत् ।
 ततोऽपि मानमेयौधकलनाग्रासतत्परः ॥
 उदानवह्नौ विश्रान्तो महानन्दं विभावयेत् ।
 ततो विश्रान्तिमभ्येत्य शाम्यत्यस्मिन्महार्चिषि ॥
 निस्पाधिर्महाव्यासिध्यनाख्योपाधिवर्जिता ।
 तदा खलु चिदानन्दो यो जडानुपबृंहितः ॥
 नह्यत्र संस्थितिः कापि विभक्ता जडरूपिणः ।
 यत्र कोऽपि व्यवच्छेदो नास्ति यद्विश्वतः स्फुरत् ।
 यदनाहतसंवित्तिपरमानन्दबृंहितम् ॥
 यत्रास्तिभावनादीनां न मुख्या कापि सङ्घतिः ।
 तदेव जगदानन्दमस्मभ्यं शम्भुरूचिवान् ॥ (तं५आ. श्लो. ४८-५२-
 पृ. ३४८-५५)

इति । तथा निष्क्रान्तमवधिं सीमानं निरवधिदेशाद्यसङ्कुचितत्वाद्यच्छ-
 वस्येच्छाज्ञानाद्यनन्तशक्तिचक्निर्भरप्रकाशाहादस्वभावस्यानुत्तरपरशिवभद्रारक-
 स्यैश्वर्यं महिमा शिवादिपृथिव्यन्ततत्तदसंख्याद्यार्थनिवहवैचिन्द्र्यविजृम्भोद्भा-
 वनप्रागलभ्यं तद्वपुःस्वरूपं यस्याः । पूर्वत्र शिवेन सह पराहादसामरस्यावस्था
 निर्दिष्टा, अत्र तु विश्वोल्लेखनौन्मुख्यावस्थेतिविशेषः तदुक्तम्—

*सर्वव्यापकताभूमिज्ञत्वकर्तृत्वसंमता

निजाभासचमत्कारमयी शिवदशा स्मृता ॥

*विज्ञानेन्दुकौमुदीत उद्भूतमिदम् ।

इति । श्री परासूक्तेऽपि—

कृत्येषु देवि ! तव सृष्टिमुखेषु नित्यं

स्वाभाविकेषु विसरत्सु यदुन्मुखत्वम् ।

इच्छेति तत्किल निरूपितमागमज्ञे-

र्जानासि येन विदधासि च तं तर्मर्थम् ॥

इति । पूजारहस्येऽपि—

ओैन्मुख्यमिच्छाज्ञानं च क्रियेत्येतच्चतुष्टयम् ।

स्पन्दनं देवदेवस्य बोधभैरवरूपिणः ॥

ओैदासीन्यप्रहाणेन यदौन्मुख्यं महीशितुः ।

तदिदं स्याज्जगत्सर्वमित्यस्मिन् किं नु युक्तिभिः ॥

इति । यद्वा शिवस्यैश्वर्यमणिमाद्यात्मकं तद्वपुर्यस्यास्तन्मूर्त्यापि समुल-
सन्तीमित्यर्थः । अणिमादिलक्षणानि प्राक् प्रपञ्चितानि । तथा निष्क्रान्ता
आकारा अवयवसंस्थानविशेषा अहन्तेदन्ताशाखारूपा यस्मात्तथाविधं ज्ञानं
सदाशिवेश्वरादिभूमिकोचितपरामर्शस्तस्य प्रकृतिं कारणम् । अथ च ज्ञानं
प्रकृतिः स्वभावो यस्याः स्वानन्दचमत्कारोच्छलतातारतम्येन तत्तत्त्वदशाभि-
शायिनीमित्यर्थः । इत्थं त्रिभिर्विशेषणैर्बहिर्भावविभासयिषायां शुद्धभेदाव-
भासदशासमुलासेनैकैव पराशक्तिः स्वस्वातन्त्र्याच्छ्रवादितत्वपञ्चकं शुद्धस्वात-
न्त्र्यमयमवभासयतीत्युच्यते तदुक्तं श्रीमदभिनवगुप्तपादैः—

शिवः स्वतन्त्रदग्रूपः पञ्चशक्तिसुनिर्भरः ।

स्वातन्त्र्यभासितभिदा पञ्चधा प्रविभज्यते ॥

चिदानन्दैषणाज्ञानकियाणां सुस्फुटत्वतः ।

शिवशक्तिसदेशानविद्याख्यं तत्त्वपञ्चकम् ॥

एकैकत्रापि तत्त्वेऽस्मिन् सर्वशक्तिसुनिर्भरे ।

तत्तत् प्राधान्ययोगेन स समेदो निरुप्यते ॥ (तं. आ १४०. ४९-५२)

इति । तथा—

शिवशक्तिसदाशिवतामीश्वरविद्यामयीं च तत्त्वदशाम् ।

शक्तीनां पञ्चानां विभक्तभावेन भासयति ॥ (प. सा. क्षो. १४)

इति, स्पष्टीकृतं चैतज्जयरथाचार्यैः—

इह खलु चिन्मात्रस्वभावः पर एव शिवः पूर्णत्वान्निराशंसोऽपि स्वस्वातन्त्र्यमाहात्म्याद् बहिरुल्लिलसिषया परानन्दचमत्कारतारतम्येन प्रथममहमिति परामर्शितया शक्तिदशामधिशयानः प्रस्फुरेत्, अनन्तरं चाहमिदमिति परामर्शशाखाद्यमवभासयेत् । तत्र च शुद्धचिन्मात्राधिकरण एव अहमित्यंशे यदा परमेश्वरः इदमंशं समुलासयति तदा तस्य प्रोन्मीलितमात्रचित्रकल्पभावराशिविषयत्वेनास्फुटत्वादिच्छाप्रधानं सदाशिवतत्त्वमहमिदमिति । भावराशौ पुनः स्फुटीभूते तदधिकरणे एवेदमंशे यदाहमंशं निषिद्धति तदाज्ञानशक्तिप्रधानमीश्वरतत्त्वमहमिदमिति । अत एव चाहंविमर्शस्याविशेषेऽप्यत्रेदमंशस्य ध्यामलत्वाध्यामलत्वाभ्यामयं विशेषः । यदा पुनः प्ररुदभेदभावराशिगतेदमंशस्फुरणे चिन्मात्रगतत्वेनाहमंशः समुलसति, तदा द्वैतवादिनामिवेश्वरस्य यः समधृततुलापुटन्यायेनाहमिति परामर्शस्तत्क्रियाशक्तिप्रधानं विद्यातत्त्वमिति विभागः । यद्यपि परशिवस्यैवेदमेकघनमैश्वर्यं तथापि तस्य यथा बहिरौन्मुख्येन व्यापारः शक्तितत्त्वं, तथा सदाशिवेश्वरयोरपि विद्यातत्त्वमिति ।

यदा आकारेभ्यो विशिष्टज्ञानात्मकेभ्यो निर्गतं यद् देशकालाध्यपरिच्छब्दत्वाज्ज्ञानं सामान्यरूपं तस्य प्रकृतिं, एतेन ‘सत्तैव महानात्मेति’ मतं निरस्तम् । विज्ञानवादिनो हि विज्ञानं निराकारं मन्यन्ते आकारसमर्पकबाह्यार्थपिहवहेवाकित्वात्साकारविज्ञानवादिनां माध्यमिकानान्तु मतमपि निरस्तमिति-बोध्यम् ।

तथा अपरिच्छन्नकरुणामपरिच्छन्ना निःसीमा करुणा दया यस्यास्ता-
मपारकारुण्यैकमूर्तिं सदैव भक्तानां चरमकृत्यकारिणीमित्यर्थः । तथा लोकानां
भुवनानां सवित्रीं जननीम् । उपलक्षणमेतत्तेन भुवनोपलक्षितानां परणामध्व-
नामित्यर्थः । यद्वा लोकयन्तीतिलोका रुद्रक्षेत्रज्ञप्रमातारस्तेषां सवित्रीं वा एवं
जडाजडात्मविश्वसृष्टिकारिणीम् । तदुक्तं देवीपुराणे—

ब्रह्माद्याः स्थावरान्ताश्च यस्याः सर्वे समुद्गताः ।

महदादि विशेषान्तं जगद्यस्याः समुद्गतम् ॥

तामेव सकलार्थानां प्रसवित्रीं परां तुमः ।

इति । इत्थमियता शुद्धाध्वस्फुरत्स्वरूपत्वेऽपि अनुत्तरप्राच्यस्वभावाद-
सावप्रच्युतैवेत्याह— निरतीति, निरतिशयमनुत्तरं यद्धामामिच्छादितिसुराणां
शक्तीनां परादित्रिशक्तीनामात्मादित्रितत्वानां वा ज्ञातृज्ञेयज्ञानात्मनां वास्पदं
प्रतिष्ठा ब्रह्म “ब्रह्मपुच्छं प्रतिष्ठा” इति श्रुतेस्तत्र पदं स्थानं तत्सारात्मत्वाद्य-
स्यास्तां, निविमर्शस्य ब्रह्मप्रकाशस्य शिलावत्तुच्छ्रुत्वादितिभावः ॥१९॥

इदानीं स्थूलतरोपकमेण बाह्यार्थविलयचिन्तनयुक्त्यान्तस्तरां महाव्यो-
माख्यचित्पदानुप्रवेशे स्वात्माभिन्नपरदेवतानुभवं परामृशंस्स्तौति—

जगत्काये कृत्वा तमपि हृदये तच्चपुरुषे

पुमांसं बिन्दुस्थं तमपि परनादाख्यगहने ।

तदेतज्ज्ञानाख्ये तदपि परमानन्दविभवे

महाव्योमाकारे त्वदनुभवशीलो विजयते ॥२०॥

ब्रह्मारुण्डपिण्डारुण्डयो सृष्टिः समानरूपैव, ब्रह्मारुण्डमपिविराट् संज्ञक-
जीवविशेषस्य शरीरं पिण्डारुण्डमस्मदादेःशरीरमतस्तयोरेकैव प्रक्रिया केवलं

महत्वात्पत्वाभ्यां कृतो भेदः 'यदन्तस्तद्बहिर' रितिन्यायादित्यभिप्रायेण भुवना-
दिष्ठुर्ध्वलक्षणं जगत् काये स्वकीयेशरीरे कृत्वा ।

*सर्वतत्त्वमयः कायस्तं चेदानीं शृणु प्रिये ! ।

पृथिवी कठिनत्वेन द्रवत्वेऽभ्यः प्रकीर्तिम् ॥
इत्युपक्रम्य,

'त्रिशिरो भैरवः साक्षाद्व्याप्य विश्वं व्यवस्थितः' ।

इत्युक्तनीत्या, विमृश्य तदभेदव्याप्तिसारं सम्पाद्यागमेषु षडध्वस्थिति—
प्रक्रिया देहस्था प्रदर्शिता तत एव ज्ञेया । तं कायमपि हृदये कृत्वा हृदयस्य
सर्वशरीरसारत्वात् । असति तस्मिन् शरीरस्थित्यनुपपत्तेः, तच्च हृदयं पुरुषे
हृत्यन्नमरणडलान्तस्थे सङ्कोचप्राधान्यात्प्रहृष्टभेदे नरात्मके हृदबिन्दौ कृत्वा तद-
न्तःस्थत्वेनैव हृत्कमलगोलकस्यप्रतिष्ठानात् । नरबिन्दात्मकं पुमांसं शिवबिन्दु-
स्थं कृत्वा विमृश्य, तदुक्तम्—

सोमरविवहिलक्षणभोग्येन्द्रियभानपिण्डात्मा ।

बिन्दुर्विमर्शधर्मा षण्णामेकोऽध्वनां प्राणः ॥

इति । अयमत्राशयः परप्रकाशात्मपरप्रमातृरूपो बिन्दुः स्वस्वातन्त्र्येण
विश्वमविभावयिषुमितप्रमातृभावमवलम्ब्य तत्र हृदयभ्रूमध्यद्वादशान्तलक्षणेषु
स्थानेषु विश्रान्तिभेदान्नरशक्तिशिवात्मतामवभासयतीति बोध्यम् । अतो विग-
लितसङ्कोचतया स शिवबिन्दुरिति, बिन्दोरेव पुरुषभूमिकाग्रहणाद्वेदविलापने
पुनस्तस्यस्वभावप्रत्यापत्तिः सम्पद्यते । तदुक्तम्—

या सा शक्तिः परा सूक्ष्मा निराचारे त कीर्तिंता ।

हृदबिन्दुं वेष्टयित्वाऽन्तः सुषुप्तभुजगाकृतिः ॥

इति । तथा—

*त्रिशिरोभैरवस्थेदं पद्यम् ।

†तन्त्रसद्मावस्थेदं पद्यम् ।

अत्र प्रकाशमात्रं यत् स्थिते धामत्रयेसति ।

उक्तं विन्दुतया शास्त्रे शिवविन्दुरसौ मतः ॥(त.आ.३आ.श्लो.१३३-३४)

इति । तथा तं विन्दुमपि परनादाख्ये अकृतकाहन्तेदन्तासामानाधि-
करण्यविमर्शात्मकपरचित्प्रकाशात्मनादभद्रारकनाम्नि गहने गुहायां कृत्वा तत्र
प्रत्यावृत्या विलाप्य तदेतत्परनादात्मकं तत्त्वं ज्ञानाख्येऽनादिबोधात्मकेऽकुल-
धाम्नि विश्वोत्तीर्णे चित्प्रकाशे विलाप्य तद्विश्वोत्तीर्णस्वरूपमपि परमे पूर्णैश्वर्य-
शालिन्यानन्दविभवे आनन्दशक्त्यात्मनि विश्वोत्तीर्णविश्वमयशिवशक्तिसामर-
सात्मनि कृत्वा संचिन्त्य, तदनन्तरं विग्लितसमस्तवेद्याभासशून्यातिशून्यपदा-
त्मकं महाव्योम चिदभूमाकारो मूर्तिर्थसास्तसम्बोधो हे महाव्योमाकारे !
इत्थं विश्ववैचित्र्योलासविलयास्पदत्वेऽपि प्रकाशमात्रस्वभावाया अस्याः स्वा-
त्मनि न कश्चिद्विशेषो जात इति कटाक्षयितुं व्योम्ना निरूपणं कृतम् । त्वद-
नुभवं तव स्वप्नविदभेदेन पारिशेष्यादव्यवधानेन भासमानायाः पराशक्तेरनुभवम-
नुभूतिं निराभासपराहंभावचमत्कारमर्थीं शीलयतीति शील अभ्यस्तन् योगी
विजयते अनुत्तरचिदानन्दघनस्वतन्त्रधामग्राप्त्या सर्वोत्कृष्टो भवतीत्यर्थः । तदुक्तं
विज्ञानमैरवे—

भुवनाध्वादिरूपेण चिन्तयेत्क्रमशोऽखिलम् ।

स्थूलसूक्ष्मपरस्थित्या यावदन्ते मनोलयः ॥ (श्लो. ५६)

इति । तथा—

स्वदेहे जगतो वापि सूक्ष्मसूक्ष्मतराणि च ।

तत्त्वानि यातानि* लयं ध्यात्वान्ते व्यज्यते परा ॥ (श्लो.५४)

इति । अथच—

अथेदानीं लययोगानुशीलनरीत्या प्रणवांशमात्राणामुपर्युपरि विलय-

*यानि इति मु. पु. पाठः ।

धारणामभ्यस्तो योगिनः स्वसंविदात्मपरचिच्छक्त्युपलम्भप्रकारं जगत्काये
इत्यादिनाह—

जगद्व्यष्टिसमष्टिभावेन स्थितं स्वशरीरलक्षणं वैराजं च काये तच्छ्री-
राभिमानिनि व्यष्टिसमष्टिस्थूलोपहिते विश्ववैश्वानरपदवाच्येऽकारसंज्ञे चैतन्ये
कृत्वा द्रष्टारं विना दृश्यसत्ताया असद्भावात्तत्र विलाप्येत्यर्थः । तमुक्तलक्षणं
कायं हृदये तथाविधसूक्ष्मभूतोपाध्युपहितचैतन्ये तैजसहिररयगर्भपदवाच्ये उ-
कारसंज्ञे विलाप्य, तच्च प्रोक्तरूपं हृदयं पुरुषे व्यष्टिसमष्टिकारणोपहितचैतन्ये
प्राज्ञेश्वरपदवाच्ये मकारसंज्ञे विलाप्येत् । एतेषां त्रयाणामेव ब्रह्मविष्णुरुद्रपदैर-
भिधेयत्वं तान्त्रिकाभिमतं ज्ञेयम् । तं पुमांसमुक्तरूपं बिन्दुस्थं कृत्वा बिन्दु-
मात्रायां महाकारणशरीराभिमानिनि तुरीयचैतन्यमात्रेऽन्तर्यामिपदवाच्ये संह-
रेत् । तदुक्तमध्यात्मरामायणे—

अकारसंज्ञः पुरुषो हि विश्वको

ह्युकारकस्तैजस ईर्यते क्रमात् ।

प्राज्ञो मकारः परिपृथितेऽखिलैः

समाधिपूर्वं नतु तत्त्वतो भवेत् ॥

विश्वं त्वकारं पुरुषं विलाप्येद्

उकारमध्ये बहुधा व्यवस्थितम् ।

ततो मकारे प्रविलाप्य तैजसं

द्वितीयवर्णं प्रणवस्य चान्तिमम् ॥

मकारमप्यात्मनि चिदघने परं*

विलाप्येत्याज्ञमपीह कारणम् ॥ (उत्त. कां., श्लो. ४९-५१)

इत्यादि । तमपि बिन्दुं परनादाख्यगहने नादमात्रायां शब्दब्रह्मात्मनि, तदेतज्ज्ञा-
नाख्ये ज्ञानगत्तौ, तदपि ज्ञानं परमानन्दविभवे शान्ताख्ये तेजसि पार्यन्तिके

*परे इति मु. पु. पाठः ।

पदे तत्रैवमुपसंहरन् हे महाब्योमाकारे ! परमाकाशस्वरूपे ! महाकामकला-
त्वेन समुपलक्षणीयत्वस्वरूपानुभवशीलो योगी विजयते ब्रह्मभूयंगतो निर्वाण-
पदमेतीत्यर्थः । तदेतदाचार्यपादैः प्रपञ्चसारे विवृतम्—

उच्चार्योच्चार्यं तं क्रमान्नयेदुपरिषिद्धयान्तान्तम् ।

मनसा स्मृते यदास्मिन् मनो लयं याति तावदभ्यस्येत् ॥ (प. १९-
श्लो. ३६)

इत्यारम्भ—

अथवादिबीजमौ पुनरूपपि विषे तमपि संहरेद्विन्दौ ।

विन्दुं नादे तमपि शक्तौ शक्तिं तथैव शान्ताख्ये ॥

तेजस्यनन्यगे चिति निर्द्वन्द्वे निष्कले सदानन्दे ।

सूक्ष्मे च सर्वतो मुखकरपदनयनादिलक्षणे लक्ष्ये ॥

स्वामिनि संहृत्यैवं करणेन्द्रियवर्गनिर्गमापेतः ।

प्रविलीनपुण्यपापो निरुच्छ्रवसन् ब्रह्मभूत एव स्यात् ॥ (प. १९-
श्लो. ४२-४४)

इति । सूक्ष्मे चेत्यनेन महाकामकलाया ध्यानसूचनं कृतमित्युपदेश-
धनैरुद्घाम् मिति ॥२०॥

ननु कथं समनन्तरोक्तस्वरूपानुभवः स्यादित्याशङ्कच्च तत्प्राप्तिकारणमलौ-
किकीं भक्तिमास्वादयितुमनेकामन्त्रणपदैर्भगवतीं स्वाभिमुखीकाराय स्तौतिः—

विधे विद्ये वेद्ये विविधसमये वेदजननि !

विचित्रे ! विश्वाद्ये ! विनयसुलभे वेदगुलिके ! ।

शिवाज्ञे शीलस्थे ! शिवपदवदान्ये ! शिवनिधे !

शिवे मातर्मह्यं त्वयि वितर भक्तिं निरूपमाम् ॥२१॥

हे मातशेषविश्वनिर्मणकारिण ! त्वं त्वयि त्वद्विषयां भक्तिं परानुरक्ति-
लक्षणां स्मरणकीर्तनादिप्रकारां वा निरूपमामनौपम्यां वितर देहि, भक्तिप्रार्थ-
नायामयमाशयः । यद्भक्त्यैव परया दर्शनात्प्रभृति समावेशपर्यन्तं परमवि-
भूत्युल्लासः सम्पद्यतेऽव्यक्तस्यापि ब्रह्मतत्त्वस्य व्यक्ततासंभवात् । यद्गीतम्—

भक्त्या त्वनन्यया शक्यमहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परन्तप ॥ (भ. गी. अ. ११, श्लो. ५४)

इति अत्र प्रवेष्टुमित्यनेन चित्सामरस्यात्मा परामुक्तिरभिहिता, सापि
भक्त्यैव प्राप्तं सुशकेति । एवमपरयापि स्मरणकीर्तनादिसोपानाश्रयणद्वारा
क्रमेण सर्वोर्ध्वपदसमासादनं स्यादिति भक्तिरेव परमभिलषणीया तदुक्तमुत्पल-
देवैः—

भक्तिलक्ष्मीसमृद्धानां किमन्यदुपयाचितम् ।

एनया वा दरिद्राणां किमन्यदुपयाचितम् ॥ (उ. स्तो. २०-११)

इति । विधे ! इत्याद्यामन्त्रणपदान्यत्र विशेषणभावेन योज्यानि त्वं
कीदर्शी विदधाति सृष्टि करोतीतिविधिः सृष्टिकर्त्ता । तदुक्तं देवीपुराणे—

“शक्तिः करोति ब्रह्मागडमिति”, शक्तिसूत्रेऽपि—

चितिःस्वतन्त्रा विश्वसिद्धिहेतुरिति, (प्र. हृ., सू. १) चतुःशत्यां च—

त्रेलोक्यं संसृजत्येषा त्रिपुरा परिकीर्त्यते ।

इति । यद्वा चोदनालक्षणावाज्ञाविधिर्नियतिशक्तिर्यत् पारतन्त्र्येण
ब्रह्मादयः स्वे स्वे कार्ये प्रवृत्ताः सन्ति । “भीषास्मात्पवते वायुरिति”—श्रुतेः ।
वेत्ति विन्ते वा ययेति विद्या अनुत्तरात्मज्ञानप्रदत्वाद ब्रह्मविद्या, यद्वा श्रीविद्या
परमशिव मुखकमलनिसृता पञ्चदर्शी स्वरूपा, कर्मविद्या वा, विश्वरूपाद्युपा-
सना वा, एतदेव विद्याचतुष्टयमात्मविद्या-गुह्यविद्या-यज्ञविद्या-महाविद्या चेति

नामभिरुक्तम् । तदुक्तं विष्णुपुराणे—

यज्ञविद्या महाविद्या गुद्यविद्या च शोभने ।

आत्मविद्या च देवि ! त्वं विमुक्तिफलदायिनी ॥

आन्वीक्षिकी त्रयी वार्ता दण्डनीतिस्त्वमेव च ।

इति । यद्वा स्वतन्त्रपरचित्प्रकाश एवान्तर्बहिः प्रस्फुरतीत्येवमात्मना
ज्ञानं विद्या, तदुक्तं लिङ्गपुराणे—

आत्माकारेण संवित्तिर्बुधैर्विद्येति कथ्यते* ।

विकल्परहितं तत्त्वं परमित्यमिधीयते ॥ (अ. १५. श्लो. २१-२२)

इति । तथान्यत्र—

मायाकार्यविवेकेन वेति विद्यापदं यथा ।

सा कला परमा शेया विद्यज्ञानक्रियात्मिका ॥

इति । तथा स्वात्मभावेन वेत्तुं विचारयितुं वा योग्येति वेदा, यस्यां विज्ञातायां
विज्ञेयांशान्तरानवशेषात् ।

‘यज्ञात्वानेह भूयोऽन्यज्ञातव्यमवशिष्यते ।

इति स्मृतेः । “यस्मिन्विज्ञाते सर्वमिदंविज्ञातंस्यादिति” श्रुतेः अथ च
श्रुतिस्मृतिभिर्ज्ञेया सर्ववेदान्तानां तत्रैव तत्पर्यात् “वेदैश्च सर्वैरहमेव वेद्यः”
(भ. गी. १५-१५) इति स्मृतेः । “सर्वे वेदा यत्पदमामनन्ति” कठो. २-१५
इति श्रुतेश्च । अथ च सार्वात्म्याच्च वेत्तुं शक्यार्हा च । यद्वा अवेद्ये ! इत्य-
कारविश्लेषे वेदितृत्यभावतया प्रथमानायामस्यां परस्यां चिच्छक्तौ सर्वप्रमाण-
जीवितप्रायायामभिनवाभासात्मकेन केनापि कारकज्ञापकाभ्युपगतेन प्रमाणवरा-
केण व्यापरितुमशक्यत्वात् तदविषयेत्यर्थः । यच्छ्रुतिः—

“येनेदं सर्वं विजानाति तं केन विजानीयाद्विज्ञातारमरे केन

*कीर्त्यत इति मु. पु. पाठः ।

(६१)

विजानीयादिति (बृह. २-४-१४) “स वेत्ति वेदं न च

तस्यास्ति वेत्ते” तिच (श्वेता. ३-१९) ।

तथान्यत्र—

स्वपदा स्वशिरच्छायां यद्वलङ्घितुमीहते ।

पादोदेशे शिरो न स्यात्थेयं बैन्दवी कला ॥

इति । तथा विविधा बहुविद्या समया कृतनित्यक्रियार्चादेन्यूनाति-
रिक्तदोषप्रायशिचत्यै पूरणकर्त्ता समयाख्या विद्या । यद्वा शाम्भवान्वये तैजस-
रश्मिमुख्यभूता समयाम्बा नाम देवी तद्रूपा वा । तदुक्तमाचार्यवरैः—

तव स्वाधिष्ठाने हुतवहमधिष्ठाय निरतं

तमीडे संवर्ते जननि ! महतीं तां च समयाम् ।

यदालोके लोकान् दहति महति क्रोधकलिते

दयाद्र्दा दृष्टिस्ते* शिशिरमुपचारं रचयति ॥ (आ. ल. श्लो. ३७)

इति । सापि विविधा विगता विधा प्रकारो यस्याः सः निरूपमेत्यर्थः ।
अथ च पञ्चसमयास्तरूपा । तदुक्तम्—

श्रीविद्या बगलाचैव कालरात्रिस्तथैवच ।

जयदुर्गा च्छ्रुत्तमस्ता समयाः परिकीर्तिः ॥

इति । यद्वा विविधास्त्रिप्रकाराः समयाश्चक्रमन्त्रपूजारूपाः सङ्केताः यस्याः सा ।
तदुक्तमुत्तरचतुःशत्याम्

चक्रसङ्केतको मन्त्रपूजासङ्केतकौ तथा ।

त्रिविधस्त्रिपुरादेव्याः सङ्केतः परमेश्वरि ! ॥

*दयाद्र्दा भिर्द्विग्मरिति मु. पु. पाठः ।

इति । यथा वृत्तसमयं कामियुगलं कापि निवासात् सामोदं विलस-
त्येवं श्रीचक्रादौ कामेश्वरीकामेश्वरावित्याद्यभूह्यम् । तथा वेदानामृक्सामय-
जुषां जनन्युत्पादिका “अस्य महतो भूतस्य निःश्वसितमेतद्यद्वेदो यजुर्वेदः
सामवेदः, बृह. २-४-१० यो ब्रह्माणं विदधाति पूर्वं यो वै वेदांश्च प्रहिणोति
तस्मै” इत्यादिश्रुतेः । “ऋचः सामानि जज्ञिरे” इति च । देवीपुराणेच—

यतः शृङ्गाटकाकारकुण्डलिन्याः समुद्गताः ।

स्वराश्च व्यञ्जनानीति वेदमाता ततः स्मृता ॥

इति । “शास्त्रयोनित्वादिति १-१-३” ब्रह्मसूत्रेऽपि । ब्रह्माण्डपुराणे तु—

निश्वासमारुतैर्वेदानृचं सामयजुस्तथा

आथर्वणमहामन्त्रानभिमानेन चासृजत् ॥

काव्यनाथ्याद्यलङ्कारानसृजन्मधुरोक्तिभिः ।

सरस्वती च जिह्वायाः ससर्ज सकलप्रसूः ॥

चुलुकेन चकोराक्षी वेदाज्ञानि ससर्ज पट् ।

मीमांसां धर्मशास्त्रं च पुराणं धर्मसंहिताम् ॥

कण्ठोर्ध्वेरेखातन्त्रेण ससर्ज सकलाम्बिका ।

आयुर्वेदं धनुर्वेदं कण्ठमध्यस्थरेखया ॥

चतुःषष्ठि च विद्यानां कण्ठकूपसुवासुजत् ।

तन्त्राणि सकलाङ्गेभ्यो दोर्मूलान्मदनागमम् ॥

इत्यादि । तथा विनिर्गतानि चित्राणि शिवादिधरण्यन्तविश्वालेख्यानि
यस्याः सकाशात् । विनिर्गता चित्राघटघटनापटीयसी मायाशक्तिर्यस्या इति
वा । यद्वा विचित्रात्यद्वुत्स्वरूपा, “आश्चर्यवत्पश्यति कश्चिदेनमिति” स्मृतेः
“आश्चर्योऽस्य वक्ता” इतिश्रुतेश्च । अथ च विविधानि चित्राणि कामेश्वर्य-

द्याकारात्मकानि यस्याः । तदुक्तम्—

अनेककोटिभेदैस्तु गदितं त्रैपुरं महः ।
तत्र मध्ये परा दीप्ता महात्रिपुरसुन्दरी ॥

इति । यद्वा कामेश्वर्यादिपञ्चदशनित्यासु विचित्राख्या नित्याशक्तिः ।
तथा—‘विश्वं विष्णुर्वषट्कारः’ इत्युक्तेर्विश्वस्माद्विष्णोरप्यादौ प्रथमं भवा-
नन्दजास्त्ररूपा गोविन्दभगिनीरूपत्वात् । “अहमस्मि प्रथमजा ऋतस्य” इति-
श्रुतेः । अथ च विश्वस्य षडध्वात्मकस्याद्या आदौ भवा परा भट्टारिकाशक्ति-
र्बीजरूपा । तदुक्तं त्रीशिकायाम्—

यथा न्यग्रोधबीजस्थः शक्तिरूपो महाद्रुमः ।
तथा हृदयबीजस्थं विश्वं*मेतचाराचरम् ॥ (२४ श्लो.)

इति, तथा—

विनयन्ते देवर्घादि ऋणं निर्यातयन्ते इति विनयाः पचाद्यच् । विन-
यन्ते क्रत्वर्थं धनादिकं विनियुज्जते इति वा तैर्धामिकैः सुलभा । अत्र वि-
पूर्वस्य नयतेरात्मनेपदवाच्यविगणनव्ययार्थवृत्तितयोक्तार्थव्याख्यानमतएवात्मने
पदिना विग्रहः इति सद्भिर्गम्यम् । यद्वा विनयस्तन्त्रप्रधानं शास्त्रं लौकिक-
सिद्धिप्रचुरं वाममार्गं इत्यर्थस्तेन सुलभा सुखेनाक्लेशेन लब्धुं शक्या । विनय
शब्देन वाममार्गो विरुद्धाचारतया हेयत्वेन तन्त्रान्तरेष्वभिहितः, तदुक्तं रत्न-
मालायाम्—

— वामं सिद्धिसमाकुलम् ।
स्वल्पपुण्यं बहुक्लेशं स्वप्रतीति विवर्जितम् ॥
मोक्षविद्याविहीनश्च विनयं त्यज दूरतः ।

*जगदिति मु. पाठः ।

(६४)

इति । यद्वा विनष्टो नय आचारो येषु ते विनयाः कुलाचारवन्तः कौलि-
कास्तदागमाश्च तैस्तेषु च सुलभा सुखोपायेन प्राप्या । तदुक्तम्—

सर्वेभ्यश्चोत्तमा वेदा वेदेभ्यो वैष्णवं मतम् ।

वैष्णवादुत्तमं शैवं शैवाद् दक्षिणमुत्तमम् ॥

दक्षिणादुत्तमं वामं वामात् सिद्धान्तमुत्तमम् ॥

सिद्धान्तादुत्तमं कौलं कौलात्परतरं नहि ॥

इति । यद्वा विशिष्टानुत्तरविकाम्नायोक्ताचारवद्धिः शाम्भवशक्ताण्वो-
पायैः सुलभा । अथ च विज्ञानप्रधानो नय आगमो विज्ञानमैरवादिस्तदुक्तो-
पायैः सुप्रापा । तदुक्तं तत्र—

देवदेव ! त्रिशूलाङ्क ! कपालकृतभूषण ! ।

दिग्देशकालशून्या च व्यपदेशविवर्जिता ॥

यावस्था भरिताकारा भैरवस्थोपलभ्यते ।

कैस्पायैर्मुखं तस्य परादेवी कथं भवेत् ॥

यथा सम्यगहं वेद्धि तथा मे ब्रूहि भैरव ! । (वि.भै., श्लो. २२-२३)

इति देव्या पृष्ठे भैरव उवाच—

ऊर्ध्वे प्राणो ह्यधो जीवो विसर्गात्मा परोच्चरेत् ।

उत्पत्तिद्वितयस्थाने भरणाद् भरिता स्थितिः ॥ (वि. भै., श्लो. २४)

इत्यादि । तथा वेदानां वेदोपलक्षितानामुपनिषदाद्यरहस्याम्नायानां गुलि-
का सारप्राया तत्प्रतिपाद्यत्वात् तत्राप्युमा नाम्नी हैमवती ब्रह्मविद्या सारतरे-
त्यर्थः । तथा—शिवोऽज्ञो बालिश इव यस्याः सा, शक्ति विना तस्य जगत्सु-
ष्टुचादिकार्यैऽक्षमत्वेनाज्ञकल्पत्वात् । अज्ञसाद्याद्वा जगत्यप्रतीतेः । तदुक्तम्—

शक्त्या विना शिवे सूक्ष्मे नाम धाम न विद्यते ।

(६५)

इति । प्रागप्युक्तं—

“*शम्भुं क एव बुबुधे गिरिराजकन्ये ! ॥”

इति । अथापि शिवाप्रतिहताज्ञा शिवविषया वा शासनात्मकंस्वातन्त्र्यं यस्याः, भीषास्माद्वातः पवते भीषोदेति सूर्यः ।

भीषादग्निश्च वायुश्च मृत्युर्धावति पञ्चमः ॥ (तैत्ति. २-८न्. पू. २-१०)

इति । “महद्भयं वत्रमुद्यतमिति” श्रुतेः कठो० ६-२ । आचार्यपादैरपि—

जगत् सूते धाता हरिवति रुद्रःक्षपयति

तिरस्कुर्वन्नेतत् स्वमपि वपुरीशः स्थगयति ।

सदापूर्वः सर्वं तदिदमनुगृह्णाति च शिवस्-

तवाज्ञामालम्ब्य क्षणचलितयोर्भूलतिकयोः ॥ (आ. ल. श्लो. २४)

इति । शाम्भवदीपिकायामपि—

सुष्टिस्थित्युपसंहारपिधानानुग्रहात्मकम् ।

कृत्यं पञ्चविधं यस्मात्तं नुमः शाश्वतं शिवम् ॥

अथ च शिवस्याज्ञा कल्याणकारिणी वेदात्मिका चतुर्वर्गप्राप्तिसाधनत्वात् । तदुक्तम्—‘सर्वानुलङ्घ्यशासनेति’यद्वा वेदान्तर्गतविधिनिषेधात्मिका लिङ्गादिवाच्या या शब्दभावनेतिमीमांसकाः प्राहुः । कौर्मेऽपि हिमवन्तं प्रतिदेवीवाक्यम्—

ममैवाज्ञा पराशक्तिर्वेदसंज्ञापुरातनी ।

ऋग्यजुःसामरूपेण सर्गादौ सम्प्रवर्तते ॥

इति । चतुःशत्यामपि—

चतुराज्ञाकोशभूतां नौमि श्रीत्रिपुरामहम् ।

इति । तत्रैव वर्णश्रिमधर्मणां विहिताचरणनिषिद्धाचरणयोः फलानामपि व्य-

*पञ्चस्तव्याअस्वास्तवस्याष्टमश्लोकान्तवाक्यमिदम् ।

वस्थापितत्वात् । यथा—

येन कुर्वन्ति तद्धर्मं तदर्थं ब्राह्मणा कृताः ।

निरयास्तेषु शमनः पातयेत्तान् मदाज्ञया ॥

धर्मं कुर्वन्ति वेदोक्तं ये मद्भक्तिपरायणाः ।

स्वर्गादिषु शचीशाद्यास्तान्नयन्ति मदाज्ञया ॥

इति । एवमशेषागमजातं भगवत्या आज्ञैवेत्यवसेयम् यद्वा शिवस्य स्वच्छन्द-
भट्टारकस्याज्ञा तन्मुखोद्भूता शैवागमात्मिका । ते चागमाः पञ्चस्रोतोरूपाः
कामिकादयोऽष्टाविंशतिः । तदुक्तम्—

सद्योजातमुखाज्ञाताः पञ्चाद्याः कामिकादयः ।

वामदेवमुखाज्ञाता दीप्ताद्याः पञ्च संहिताः ॥

अधोरवक्त्रात्सज्ञाताः पञ्चसिविजयादयः ।

पुंवक्त्रादपि संभूताः पञ्च वैरोचनादयः ॥

ईशानवदनाज्ञाताः प्रोद्गीताद्यष्टसंहिताः ।

ऊर्ध्वस्रोतोभवा एते नाभ्यधःस्रोतसः परे ॥

इति । लैल्लेऽपि—

पुराममाज्ञामद्वक्त्रात्समुत्पन्ना सरस्वती* ।

पञ्चवक्त्रा महाभागा जगतामभयप्रदा ॥ (अ. ८७ श्लो. ९)

इति । अपिच शिवस्याज्ञा रहस्यविद्यारूपा । तदुक्तं गन्धर्वे—

सैषाज्ञा परमा शैवी कथिता तव पार्वति ! ।

वेदादिसकलाविद्या वेश्या इव प्रकाशिताः ॥

सर्वेषु दर्शनेष्वेव विद्येयं खलु गोपिता । (प. २७. श्लो. ४६-४७)

*सनातनी इति पाठान्तरम् उपलभ्यते ।

(६७)

इति । शिवपुराणेऽपि—

रुद्राज्ञैषा स्थितादेवी अनया मुक्तिरम्बया इति । अथ च शिवरूपस्य
गुरोराज्ञा आज्ञासंक्रमणनामकं कृत्यं तच्च साधके स्वयमेव देवी गुरुमूर्तिस्था
करोति । श्रीगुरुः शिष्यहृष्ट्यन्तः स्वदृष्ट्या पश्यन् योगमहिमा स्वनेत्रद्वारा
निर्गत्य तन्नेत्रेणान्तः प्रविश्य तच्चैतन्यमिलितः शिष्यस्य मनो वेधयेदिति ॥

तदिदमाज्ञासंक्रमणनामकं रहस्यं कृत्यं श्रीगुरुमुखैकगम्यं येन साधकस्य
सर्वत्राप्रतिहताज्ञा सम्पूर्णते तदुक्तं ज्ञानार्णवे दीक्षापटले—

हृष्ट्यावलोकयेत्तं तु हृष्ट्या दृष्टिं प्रमेलयेत् ।

आज्ञासंक्रमणं कुर्याद्यावन्निश्चलता भवेत् ॥ (प. २४ श्लो. २०-२१)

इति । चतुःशत्यामपि—

यदैव जपते विद्यां महात्रिपुरसुन्दरीम् ।

तदैव मातृचक्राज्ञा संक्रामत्यस्य विग्रहे ॥

सर्वासां सर्वसंस्थानां योगिनीनां भवेत्प्रियः ।

पुत्रवत्परमेशानि ! ध्यानादेव हि साधकः ॥

इति । आज्ञाकलेति केचित् । मन्त्रसिद्धिरित्यन्ये । अथ च शिवाया-
भगवत्या आज्ञा धर्मशास्त्रादिकं तद्रूपा । तदुक्तं कौर्मे भगवत्यैव—

अष्टादशपुराणानि व्यासेन कथितानि तु ।

नियोगाद् ब्रह्मणो राजस्तेषु धर्मः प्रतिष्ठितः ॥

अन्यान्युपपुराणानि तच्छ्रष्टैव्याकृतानि तु ।

युगे युगे तु सर्वेषां कर्ता वै धर्मशास्त्रवित् ॥

शिक्षा कल्पो व्याकरणं निरुक्तं छन्द एव च ।

ज्योतिःशास्त्रं न्यायविद्या सर्वेषामुपबृंहणम् ॥

एवं चतुर्दशैतानि विद्यास्थानानि सत्तम ! । —
 चतुर्वेदैः सहोत्थानि धर्मो नान्यत्र विद्यते ॥
 एवं पैतामहं धर्मं मनुव्यासादयः परम् ।
 स्थापयन्ति ममादेशाद्यावदाभूतसंप्लवम् ॥
 इति ।

अथ च शिवाभ्यो वाग्देवताशक्तिभ्य आज्ञा नाममन्त्रपारायणगर्भस्तोत्र-
 करणात्मिका यस्याः सा, अन्यासां तादृशस्तोत्रकरणेऽज्ञत्वेनाधिकाराभावात् ।
 तदुक्तं ब्रह्मारण्डपुराणे—

पुराश्री ललितादेवी भक्तानां हितकाम्यया ।
 वाग्देवीर्वशिनी मुख्या समाहूयेदमब्रवीत् ॥
 वाग्देवता वशिन्याद्याः ! शृणुध्वं वचनं मम ।
 भवत्यो मत्प्रसादेन प्रोल्लसद्वाग्निभूतयः ॥
 मद्भक्तानां वाग्निभूतिप्रदाने विनियोजिताः ।
 मच्चकस्य रहस्यज्ञाः मम नामपरायणाः ॥
 ममस्तोत्रविधानाय तस्मादाज्ञापयामि वः ।
 कुरुध्वमङ्गितं स्तोत्रं मम नामसहस्रकैः ॥

इत्यादि । तथा—शीले स्वभावे स्वातन्त्र्याख्ये महिमनि तिष्ठतीति शीलस्था
 स्वस्वभावादप्रच्युता “स भगवः कस्मिन् प्रतिष्ठितः स्वेमहिमीति होवाचेति”
 श्रुतेः । यद्वा कामेश्वरैकात्म्येन स्फुरणादनन्यमुखप्रेक्षित्वलक्षणपातिव्रत्याख्य-
 सद्व्रतस्था “प्रपञ्चोपशमं शिवं शान्तं चतुर्थं मन्यन्ते स आत्मा स विज्ञेयः”
 इति श्रुतिसिद्धं शिवं सच्चिदानन्दलक्षणं पदं धाम तुरीयं तस्य वदन्या दात्री ।
 तीव्रतरशक्तिपातपूतहृदयानां हि साधकाग्राणां विद्यासमुलासात् परमशिवावस्था
 सज्जायत इत्यर्थः । श्रुतिः—

“ब्रह्म वेद ब्रह्मैव भवति । यो वेद निहितं गुहायां परमे व्योमन्निति च”
तथा च शिवसूत्रम्—

‘विद्यासमुत्थाने स्वाभाविकीखेचरीमुद्रा शिवास्थेति’ । (२-५)

विवृतं चैतत्—

विद्यायाः प्राक् समाख्यातरूपायाः शङ्करेच्छ्रया ।

स्वाभाविके समुत्थाने समुलासे स्वभावजे ॥

अवस्था या शिवस्यान्तरवस्थातुरभेदिनी ।

स्फुरत्तामेव सम्पूर्णस्वानन्दोच्छलनात्मिकाम् ॥

मुदं रातीत्यतो मुद्रा खेचरी चिन्नभश्चरी ।

व्यज्यते चिन्नभस्यास्था विश्वोत्तीर्णस्वरूपिणी ॥

इति । शक्तिसूत्रेऽपि—‘निजसंविद् देवताचक्रेश्वरत्वप्राप्तिरिति’ । ‘शुद्धविद्यो-
दयाचक्रेश्वरसिद्धिरिति (३-२१) शिवसूत्रेऽप्यस्यैवार्थस्य प्रतिपादितत्वात् । यद्वा
शिवे चिद्रूपैरवाकाशे पदमवस्थानमस्याः सा चासौ वदन्या महती देशकाला-
घनवच्छिन्ना शिवानन्यस्वरूपा तत्समवेतशक्तिरित्यर्थः । तदुक्तं—महारामायणे
वासिष्ठे—

स भैरवशिवदाकाशः शिव इत्यभिधीयते ।

अनन्यां तस्य तां विद्धि स्पन्दशक्तिं मनोमयीम् ॥

इति । तथा च सौरसंहितायाम्—

ब्रह्मणोऽभिन्नशक्तिस्तु ब्रह्मैव खलु नापरा ।

तथासति वृथा प्रोक्तं शक्तिरित्यविवेकिभिः ॥

शक्तिशक्तिमतोर्विद्वन् भेदाभेदस्तु दुर्घटः ।

इति । तथा—शिवानामैहिकामुष्मिकक्षेमाणां निधिः कोषरूपा सर्व-
सुखदात्रीत्यर्थः । यद्वा शिवस्य श्रेयोरूपमोक्षस्य स्वशक्तिविकासात्मकस्य

निधिशाश्रयः परमार्थसारे—
मुक्तिरन्यत्र कुत्रचिद् गत्यादि । तदुक्तं परमार्थसारे—

मोक्षस्य नैव किञ्चिद् धामास्ति न चापि गमनमन्यत्र ।
अज्ञानग्रन्थभिदा स्वशक्त्यभिव्यक्तता मोक्षः ॥ (श्लो. ६०)

इति । यद्वा शिवानां वेदानां शिवस्य तुरीयचिद्रसस्य वा निधिः कोशः ।
“यस्य निःश्वसितं वेदा” इतिश्रुतेः “रसो वै सः, रसं ह्येवायं लब्ध्वानन्दी-
भवतीति श्रुतेश्च तैत्ति. २-७ । ब्रह्माण्डपुराणेऽपि—

रस एव परं ब्रह्म रस एव परागतिः । रसो हि कान्तिदः पुसां रसो रेत इतिस्मृतः ॥
रसो वै रससंलब्ध्या ह्यानन्दी सम्भवत्यपि । वेदप्रामाण्यसंसिद्ध्या रसः प्राणतया स्थितः ॥

को ह्येवान्त्याच्च कः प्राणयादित्यपि श्रुतिभाषितः ।
प्राणात्मको रसः प्रोक्तः प्राणदः कुम्भसम्भव ! ॥

इति । तथा शिवः कामेश्वराख्योऽस्त्यस्याः पत्रिवेनेति शिवा । शिव-
मस्या अस्तीति वा, अर्शाद्यचि टाप् । यद्वा शिवा शिवदूती नित्या स्वरूपा ।
अथ च—

चिन्मात्रश्रयमायायाः शक्त्याकारे द्विजोत्तमाः !

अनुप्रविष्टा या संविन्निर्विकल्पा स्वयंप्रभा ॥

सदाकारा परानन्दा संसासेच्छेदूकास्त्रणी ।

सा शिवा परमादेवी शिवाभिन्ना शिवद्वारी ॥

इति । यज्ञवैभवखण्डोक्तलक्षणा । अथवा शिवं मोक्षं ददातीति शिवा । तदुक्तं
देवीपुराणे—
शिवा मुक्तिः समाख्याता योगिनां मोक्षदायिनी ।

(१०१)

शिवाय जयते देवी ततो लोके शिवा स्मृता ॥

इति । आगमे तु—

पावकस्योष्णतेवेयं भास्कस्येव दीधितिः ।

चन्द्रस्य चन्द्रिकेवेयं शिवस्य सहजा शिवा ॥

इति । यद्वा स्वोपासकानविद्यापाशनिरासेन शिवयति स्वच्छस्वतन्त्र-
महाप्रकाशसंविन्मयान् करोतीति शिवा, तत्करोतीतिग्रन्थन्तात्पचाद्यच् तदुक्तम्—

महाप्रकाशरूपा हि येयं संविद्विजृम्भते ।

स शिवः शिवतैवास्य वैश्वरूप्यावभासिता ॥

इति । अथवा स्वभक्तानां शिवं भोगापवर्गलक्षणं भद्रं करोतीति वा ।

ब्रह्मारण्डपुराणे—

येऽर्चयन्ति पराशक्तिं विधिनाविधिनापि वा ।

न ते संसारिणो नूनं मुक्ता एव न संशयः ॥

तस्मादशेषवर्णानां त्रिपुराराधनं विना ।

न स्तो भोगापवर्गो तु यौगपद्येन कुत्रचित् ॥

इति । तथा—मिमीते इतिमाता ब्रह्मादिस्तम्बपर्यन्तजडाजडभूता-
नामुत्पादिका, “इतो वा इमानि भूतानि जायन्ते” इति श्रुतेः “जन्माद्यस्य
यतः” १-१-२-२ इति ब्रह्मसूत्राच्च । यद्वा हसकलरडेति व्यञ्जनसमुदायस्य
त्रिधा बालास्वरत्रयेणान्ते योजनात् कूटन्यात्मको मन्त्रो जायते स मातृशब्दे-
नाभिधीयते । तेन तन्मन्त्राधिष्ठातृदेवतारूपा वाच्यवाचकयोरभेदोपचारात् ।

अत्र पञ्चदशभिर्विद्ये इत्यादिपदैः श्री पञ्चदशाक्षरीमनोरुद्धारः सद्गुरु-
प्रसादावगतो मनागुन्मील्यते । तत्र विधिपदेन ब्रह्मवाचकत्वेन तद्बीजं ककारो
लक्ष्यते । तदुक्तम्—

ककारो मदनो ब्रह्मा क्रोधेशःकुलमालिनी ।

इति ।

विद्यापदेन तदधिष्ठातुवाग्वाचकेनैकारो गृह्णते तदुक्तम्—“एकारो वाग्भवः शक्तिरिति” वेदशब्देन स्वाभेदभावनयाऽवश्यज्ञेयकामकलावाचकेन तद्बीजं चतुर्थस्त्रो लक्ष्यते । विविधा नानाजातयो गन्धर्वकिञ्चरादयो देवाः समया अन्तिके यस्य सेन्द्रस्तेन तद्बीजं लकारोऽभिधीयते । वेदजननीति शब्देन त्रिषु कूटेषु साधारणतया हृलेखा गृह्णते । इति कामराजविद्यायाः प्रथमकूटोद्धारः सूचितः । तथा विचित्रपदेन विलीनचित्राकारतया शून्यवाचकेन व्योमवर्णो हकार उच्यते । विश्वाद्यपदेन जगद्बीजवाचिना “जगद्बीजं शक्तिनामा सोऽहंवेगवती भृगु”रिति नन्दनोक्तेः सकारोद्धारः । विगतो नयः सदाचारो यस्य स कामो मुनीनामपि मनो मोहनात्तेन कामबीजं ककारोऽभिधीयते । वेदपदेन चतुःसंख्याभिधीयते तेन चत्वारि भूतानि गुलिकेव यस्यां सन्ति सा द्यौः तेनाकाशबीजस्य हकारस्योद्धारः—

‘गुणाः पञ्चदशाख्याता भूतानां तन्मयी शिवा’ ।

इत्युक्तेरत्यन्तजाङ्गमापन्नाया गन्धतन्मात्रगुणायाः पृथिव्याः स्वरूपेण परिणितत्वाच्छ्रिवाज्ञापदेन पृथिवीबीजं लकारउद्धृतः । शीलस्थेतिपदेन पराशक्तिस्वभावार्थतया पुनरपि मध्यमकूटान्तभागस्था हृलेखाभिधीयत इति द्वितीयकूटोद्धारः । तथा शिवः पद्यते गम्यतेऽनेनेति शिवपदं “शैवीमुखमिहोच्यते” (वि.मै.क्षो.२०) इत्युक्त्या शक्तिरुच्यते । तेन सकारउद्धृतः ! शिवनिधे इतिपदेन कामानन्दाश्रयत्वेन स्मरवाचिना तद्बीजं ककारोऽभिधीयते । शिवानि मङ्गलानि वसूनि यस्यां सन्ति सा शिवा वसुधा, तेन लकारोद्धारः । मातृपदेन कूटान्तभागरूपा पुनर्देवीवाचका हृलेखोद्धृता । इति तृतीयकूटोद्धारः ।

एवमस्या राजविद्याया यद्यपि चतुःशत्याद्यागमेषु षड्विघो भावादर्थः

सुप्रसिद्धतयाभिहितस्तदर्थकथनस्य पौनरुक्त्यप्रसङ्गात् तथापि साधकप्रवर्याणां
मनःसन्तुष्ट्येऽनुत्तरत्रिकशासननयेनातिसंक्षिप्ततया मनाक् तदर्थः सद्गुरुसम्प्रदा-
याधिगतः प्रोन्मील्यते । यथा—इह खलु निराभासानुत्तरस्वच्छन्दभैरवीयचि-
दाकाशात्मकं किमप्यस्पन्दं तत्वं स्वेच्छया स्वात्मनि चिदब्धावानन्दादिशक्ति-
स्फारोर्मिंग्रसरविचिकासयिषोन्मुख्यं किञ्चिच्चलतात्मकमाद्यं स्पन्दमभ्युपगच्छति,
तदेवोपशान्ताशेषवेद्यमभ्युपगमरूपं ब्रह्मतत्वं कामेश्वरसञ्जकमोङ्गाराणेनोच्यते ।
तस्यैव “तदैक्षते” तिश्रुत्या छा. ६-२-३ ईक्षणात्मपूर्णविमर्शक्रियोपारूढौ
विश्वबीजात्मकशाक्तवीर्योच्छूनावस्था शक्तित्वाख्या कामेश्वरी कवणेनाभि-
धीयते तत्रैष्टव्याद्यनारूपणेन शुद्धेच्छाज्ञानक्रियाशक्तीनां प्रकाशानन्दसाराणां
या घनीभूतावस्था सैव शक्तित्रयात्मकत्रिकोणरूपस्यैकारवाच्यतां भजते । तत्रैव
योनिरूपे त्रिकोणे ।

मम योनिर्महद्ब्रह्म तस्मिन् गर्भे दधाम्यहम् ।

सम्भवः सर्वभूतानां ततो भवति भारत ! ॥ (भ. गी. १४-३)

इति स्थित्यानन्तैषणीयज्ञेयकार्यविषयकमीशनाख्यमैश्वर्यमहमिदमिति
सदाशिवादिदशोचितवीर्याधानमीकारवाच्यमस्ति । तेनैश्वर्येण समनन्तरमेव
“सर्वो ममायं विभवः” इति स्वाभेदविमर्शनयुक्त्या शुद्धाध्वदशोचितया परमै-
श्वर्यवत्त्वं लकारवाच्यतया भवति एवमियति विजृम्भमाणे शुद्धाध्वसर्गे एकैव
विकसिता पराविमर्शशक्तिर्महामाया हल्लेखारूपा कामेश्वरी हकारांशेन परमा-
काशधिशायितां रेफांशेन परतेजोमयतामीकारांशेन सर्वज्ञकर्तृत्वाद्यैश्वर्यमर्धचन्द्रां-
शेनाशेषयोन्याधारतां बिन्देशेनाविभेदवेदनरूपतां स्वात्मनि वेदयतीति प्रथम-
कूटस्यार्थः । असावेव कामेश्वरो यदा स्वस्वातन्त्र्यकलया स्वं महिमानं विस्मार्य
कोशकारकूमिवद्बद्धात्मभावेन सङ्कुचितप्रमातृभूमिकां नटवदवभासयति, तदा
प्राक् संवित्प्राणे परिणता इत्युक्तेः, “स प्राणमसृजत” इति श्रुतेश्च, प्राणाश्रय-

(१०४)

वशेन देहपुर्यष्टकानुप्रवेशात् हसेतिवर्णाभ्यां हंसजपविधानादाणवदशावलम्बि-
तोऽणुरित्युच्यते । यदुक्तं—‘शिव एव गृहीतपशुभावः’ इति । तत्र—

ऊर्ध्वं प्राणमुन्नयत्यपानं प्रत्यगस्यति ।

मध्ये वामनमासीनं विश्वे देवा उपासते ॥

इति । श्रुत्या निःश्वासोच्छ्वासावन्तरेण चोदकमनुपपन्नौ, अतस्तत्त्वोद-
कोऽनाहतभद्रारकोऽन्तर्यामी ककारवाच्यः प्राणात्मा स्त्रीक्रियते । तद्भावा-
पत्तौ हकारवाच्यमनाहतध्वनिरूपत्वं भवति । एवं प्राणाद्यभिमानित्वेन व्यव-
हरन्नाणवादिमलावृतः संसारे परिवर्तमानोऽत्यर्थं जडभावापादयित्या तिरोधान-
शक्त्या लकारवाच्यं पाशवजाङ्गमिवापाद्यते परमार्थस्वस्वभावाप्रत्यभिज्ञानात्,
एतावत्पर्यन्तं प्राणादिदशोऽन्नावनपूर्वकपरिमितप्रमातृभावग्रहणरूपेण सैव कामे-
श्वरी भगवती परिणम्य तत्तद्रूपतयाकीडते इति कूटान्तहल्लेखया वेद्यते इति
द्वितीयकूटस्यार्थः ।

एवं स्वेच्छया गृहीतपशुभावः स एव कामेश्वरः पुनरपि स्वस्वरूपप्रथन-
कारिण्या स्वयैवानुग्रहशक्त्या सदेशिकसच्छासनविचारणद्वारा शाम्भवशक्त्ताण-
वोपायपरिशीलनतः “सिद्धः स्वतन्त्रभावः” (शि. सू. २-३) इति स्थित्या
प्रत्यभिज्ञातस्वैश्वर्यः सन् “भूयःस्यात् प्रतिमीलन”मिति (शि. सू. ३-४५)
शिवसूत्रोक्तनीत्या नैसर्गिकों स्वस्वभावापत्ति प्रत्यापद्यते । येनाप्रतिहतस्वा-
तन्त्र्याद्यामलसिद्धिभाग्मवति उपासकजन इत्याशयेनान्त्यकूटं विवियते ।

स इति स्वेच्छया गृहीतप्राणपुर्यष्टकभूमिकः प्रमाता क इति पुनरपि
स्वेच्छयैवोक्तविद्योपासनया ल इति पूर्णैश्वर्यवान् कामेश्वराख्यः शिवः सम्प-
द्यते । यदुक्तं स्पन्दे—

यदात्वेकत्रसंख्दस्तदा तस्य लयोऽन्नवौ ।

नियच्छ्रुतमेति ततश्चक्रेश्वरोभवेत् ॥ (३ नि. श्लो. १९)

इति । श्रीतन्त्रालोकेऽपि—

देवःस्वतन्त्रश्चिद्रूपः प्रकाशात्मा स्वभावतः ।

रूपप्रच्छादनकीडायोगादणुरनेककः ॥

स स्वयं कल्पिताकारविकल्पात्मककर्मभिः ।

बधात्यात्मानमेवेह स्वातन्त्र्यादिति वर्णितम् ॥

स्वातन्त्र्यमहिमैवायं देवस्य यदसौ पुनः ।

स्वंरूपं परिशुद्धं सत् स्पृशत्यप्यणुतामयः ॥ (त. आ. १३ आ. श्लो. १०३—१०५)

इति । एवं परमशिवीभावसामरस्यात्मा मोक्षावस्थानुग्रहैकपरया कामे-
श्वर्यैव स्वोपासकाय वितीर्यते इति हृल्लेखयान्त्ययाभिहितं भवति । अस्या एव
विद्याया मुमुक्षुभिः प्रणवादित्वेनोपास्यत्वात् षोडशार्णवत्वे षोडशी संज्ञा । अत
एव प्रणवप्रमुखमर्थः संक्षेपाद्विवृतः । विस्तरस्तूपाध्यायमहामाहेश्वरशिवराम-
कृतौ श्रीविद्याविवरणे द्रष्टव्य इति ॥२१॥

नन्वलं मद्भक्तिप्रार्थनयान्यःकश्चिदाश्रीयतामित्याशङ्कय तत्र प्राधान्येन
परमशिवस्यापि त्वत्पारवश्यात्मकिरप्यसारप्रायेत्याशयेनाह—

विधेर्मुण्डं हृत्वा यद्कुरुत पात्रं करतले

हरिं शूलप्रोतं यदगमयदंसाभरणताम् ।

अलञ्चके कराठं यदपि गरलेनाम्ब ! गिरिशः

शिवस्थायाः शक्ते स्तदिदमखिलं ते विलसितम् ॥२२॥

हे अम्ब ! गिरिः कैलासाद्विराश्रयत्वेनास्यास्ति गिरिशः शिवो (लोमादि-
त्वाच्छः) विधेव्रह्मणो मुण्डं पञ्चमंशिरोऽपभाषणदूषितत्वाद्भूत्वा छित्त्वा यत्कर-

तले स्वकीयेपाणौ पात्रं कपालमकुरुत व्यवत्त, पाणौ भिक्षापात्रमधारयदित्यर्थः ।
 यश्च हरि स्वभक्तश्वेतनिग्रहणोद्यतं यमं शूले त्रिशूलायुधे प्रोतं स्यूतमंसयोः
 स्कन्धयोराभरणतामलङ्गाभावमगमयदनैषीत् । तथा देवासुरैर्मर्थ्यमाने क्षीराब्धौ
 चतुर्दशसु रत्नेषूद्गतेषु तदन्यतमेन कालकूटाख्यविषेण जाज्वल्यमानेन दद्यमा-
 नायां त्रिलोक्यां ब्रह्मादिप्रार्थनया शिवः तद्विषं प्रसित्वा कण्ठेऽस्थापयदितिवृत्तं
 शिवपुराणादौ ख्यातम् । तदेतदाह-यदपि गरलेन क्षीराब्धिमथनोद्गतेन काल-
 कूटविषेण कण्ठं स्वकीयमलञ्चक्रे भूषयामास । सर्वश्वेतस्य तस्य कण्ठैकदेशेऽसि-
 ततिलकच्छाययातिशयशोभाधायित्वात् भूषणत्वमेव न तद् दूषणमित्यनेन घो-
 तितम् । तदिदमशेषमुक्ततचरितं शिवस्थायाः शिवसमवेतायास्ते तव शक्तेविल-
 सितं विजृभितम् । शक्त्या विना वस्तुतः शिवस्य स्पन्दमात्रमपि कर्तुमसा-
 मर्थ्यात् किमु ताट्क अत्यङ्गुतचरितं । तदुक्तमाचार्यपादैः—

करालं यत्क्ष्वेडं कवलितवतः कालकलना ।

न शम्भोस्तन्मूलं तव जननि ! ताटङ्गमहिमा ॥ (आ. ल. श्लो. २७)
 इति ।

सनकुमारसंहितायाम्—

मर्थ्यमानेऽमृते पूर्वं क्षीरोदेः सुरदानवैः ।

अग्रे समुत्थितं तस्माद्विषं कालानलप्रभम् ॥

तदद्वद्वा सुरसंघाश्च दैत्याश्चैव वरानने ! ।

विषरणवदनाः सर्वे गतास्ते ब्रह्मणोऽन्तिकम् ॥

इत्यारम्भ्य ससुरासुरो ब्रह्मा तद्वेगमर्षणः शिवं शरणं गतः प्रार्थनांचक्रे यथा—

तत्पिवस्य महादेव ! लोकानां हितकाम्यया ।

भवानग्रहश्च भोक्ता वै भवान् देववरः प्रभो ! ॥

भवांस्तस्य महावेगं समर्थः सन्नियच्छितुम् ,

नहि कश्चित्पुमाङ्गकस्त्रिषु लोकेषु विद्यते ॥
 येनाभ्युदगतमात्रेण कृतः कृष्णो जनार्दनः ।
 ब्रुवतस्तु वरारोहे ! ब्रह्मणः परमेष्ठिनः ॥
 बाढमित्येव तद्वाक्यं प्रतिगृह्ण वरानने ! ।
 ततोऽहं पातुमारब्धो विषमन्तकसन्निभम् ॥
 पीतं च महाघोरं विषं सुरगणार्दनम् ।

इति । वायुपुराणेऽपि—

पश्यतां सर्वदेवानां पिशाचोरगरक्षसाम् ।
 धृतं करणे विषं घोरं नीलकण्ठस्तोऽस्म्यहम् ॥

इति । मूलदेवतास्तुतावपि—

हन्तुः पुरामधिगलं परिपूर्यमाणः
 क्रूः कथं नु भविता गरलस्य वेगः ।
 आश्वासनाय किल मातरिदं तवार्ध-
 देहस्य शश्वदमृताल्लुतिशीतलस्य ॥

इति ।

अभियुक्तानामत्रायं विवेकः । नच परशिव एव सशक्तिकप्रपञ्चकारण-
 तयाभ्युपगम्यमानः सर्वं कर्तुं शक्तुयात् किं शक्तिकल्पनयेति वाच्यं, ‘तस्यां
 परिणतायां तु न कश्चित्पर इष्यते ।’ इति चतुःशत्युक्तस्थित्या शक्तिपरिणाम-
 कल्पनमावश्यकं तत एव युक्तेः परशिवकल्पनमेव वैयर्थ्यान्नैष्टव्यम् । पक्षद्वयेऽपि
 प्रपञ्चोपादानं परिणामीत्युक्तम् । तत्रौपनिषदां पक्षे परस्यचिद्रूपस्य ब्रह्मणः
 शक्तिर्मायाख्या, सा च जडैव, सैव च जगतः परिणाम्युपादानम्, परं ब्रह्म तु
 विवर्तोपादानमत एव प्रपञ्चस्यापि मायिकत्वाज्जडत्वं मिथ्यात्वं च । अद्वैतश्रुती-
 नां तु पारमार्थिकव्यक्तिरेकैवेति तात्पर्यात् । सर्वं ब्रह्मेति सामानाधिकरण्यस्य तु

बाधायां तत्पर्यादित्यादि । तान्त्रिकाणां पक्षे तु परचिन्निष्ठा या चिच्छक्तिरौप-
निषदानामपि संमता सैवानन्तरूपत्वान्मायेत्युच्यते । ‘परास्यशक्तिर्विविधैव
श्रूयते’ इति, माया चाविद्या च स्वयमेव भवतीत्यादिश्रुतेश्च प्रपञ्चस्य तत्परि-
णामरूपत्वात् चिद्रूपत्वं सत्यत्वच्च । चिद्विलासः प्रपञ्चोऽयमिति वासिष्ठोक्तेः ।
सर्वं ब्रह्मेति सामानाधिकरण्यस्यात्यन्ताभेदे एव स्वारस्यात् । विरोधापादक-
स्यैकस्य भेदस्यैव मिथ्यात्वाङ्गीकारादद्वैतश्रुतीनां विरोधभाव इत्यादि । अस्मि-
न्नेवर्थे प्रकृतिश्च प्रतिज्ञादृष्टान्तानुपरोधात् । आत्मकृतेः परिणामात् । तदन-
न्तत्वमारम्भणशब्दादिभ्यः, इत्यादिवैयासिकसूत्राणामपि स्वारस्यं स्पष्टमेव ।
एवं पक्षद्वयेऽपि प्रपञ्चकारणतया शक्तेरावश्यकत्वे परशिव एवान्तर्गुत्वान्नौप-
निषदैः कल्प्यः । नहि घटं प्रति परिणामिमृत्तिकापेक्षया विवर्तरूपं किञ्चित्का-
रणान्तरमुपलभामहे । अत एवैकविज्ञानेन सर्वविज्ञानं प्रतिज्ञाय यथा सौम्यैकेन
मृत्पिण्डेन विज्ञातेनेति दृष्टान्तप्रदर्शनं श्रुतिषूपलभ्यते । एवं शक्तिसाहित्ये शिवस्य
कार्यक्षमत्वमन्यथा तदभावः । अतएव तस्य पारतन्त्र्यं, नैव शिवसाहित्ये शक्तेर-
न्त्वयव्यतिरेकौ संभवतस्तस्याः स्वतन्त्रत्वात् । तदुक्तम् चितिः स्वतन्त्राः विश्व-
सिद्धिहेतुरिति (प्र. ह. सू. १) परापेक्षा मन्दा । तदुक्तम्—

परोहि शक्तिरहितः शक्तः कर्तुं न किञ्चन ।

शक्तस्तु परमेशानि ! शक्त्या युक्तो यदा भवेत् ॥

इत्यास्तामेतत् ॥२२॥

एवमन्यदेवताभक्तेरप्युपेक्षां कठाक्षयं स्तत्तद्रूपव्यापारवैचित्र्येण देव्या एव
लीलाविलसितमित्याह—

विरिच्छ्याख्या मातः ! सृजसि हरिसंज्ञा त्वमवसि

त्रिलोकीं रुद्राख्या हरसि *विदधासीश्वरदशाम् ।
भवन्ती सादाख्या[†] शिवयसि च पाशौघदलिनी
त्वमेवैकानेका भवसि कृतिभेदैर्गिरिसुते !॥२३॥

हे मातर्जननि ! इतिप्राक् विवृतम् । त्वं विरिच्छ्याख्या ब्रह्मसंज्ञा सुष्टि-
रूपकृत्यधिष्ठात्री भवन्तीति सर्वत्र योज्यं त्रिलोकीं भूर्भुवःस्वर्लक्षणांभवाभवा-
दिलक्षणां वा सृजसि[‡] । हरिसंज्ञा विष्णुनाम्नी स्थितिरूपकृत्यधिष्ठात्यवसि[¶]
रक्षसि रुद्राख्या संहृत्यधिष्ठात्री हरसि संहारं करोषि । तिरोधानाधिष्ठात्री
भूत्वा ईश्वरदशां विदधासि त्रिलोकीं पिघत्से इत्यर्थः ।

सादाख्या च सदाशिवसंज्ञा भवन्ती अनुग्रहैकमयी पाशानां मलमाया-
कर्माख्यानामोघः समुदायः प्रसरश्च तस्य दलिनी विदारयन्ती त्रिलोकीं शिव-
यसि प्रकाशानन्दधनशिवैकात्मभावमानयसीत्यर्थः । “सदेवसौम्येदमग्र आसी-
दिति ऐतदात्म्यमिदं सर्वमि”त्यादिश्रुतेः । हेगिरिसुते ! पर्वतराजपुत्रि ! इत्थं
त्वमेवै सामान्यस्पन्दात्मा सती कृतिभेदैःसुष्टिस्थितिसंहारविलयानुग्रहात्मकैः
कार्यपञ्चकप्रकारैरनेका विशेषस्पन्दात्मकब्रह्मविष्णवादिसंज्ञका भवसि । अत
एव वस्तुतो ब्रह्मादिसदाशिवान्तानां पञ्चानां कारणब्रह्मणां शक्तिवैकल्यात्येत-
शब्देनागमेषु व्यवहारः । तदुक्तं ज्ञानाणर्वे—

ब्रह्मा विष्णुश्च रुद्रश्च ईश्वरश्चसदाशिवः ।

पञ्चप्रेता वरारोहे ! निश्चला एव ते सदा ॥

ब्रह्मणः परमेशानि ! कर्तृत्वं सुष्टिरूपकम् ।

*पिदधासीत्येव शोभनः पाठः प्रतीयते । †नादा’ पाठः । ‡‘तदैक्षत बहुमयां प्रजा-
येयेति तत्तेजोऽसृ जतेतिश्रुतेः । ¶‘सन्मूलाः सौम्येमाः प्रजा. सदायतनाः सत्प्रतिष्ठाः
इतिश्रुतेः । §‘तेजः परस्यां देवतायामि’ति श्रुतेः ।

वामा शक्तिस्तु सा ज्ञेया ब्रह्मा प्रेतो न संशयः ॥

शिवस्य करणं नास्ति शक्तेस्तु करणं यतः । (४थ. प. श्लो. १४-१६)

इत्यदि ।

सदाशिवो महाप्रेतःकेवलो निश्चलः प्रिये ! ।

शक्त्या विनाकृतो देवि ! कथञ्चिदपि न क्षमः ॥ (४प. २६-२७)

इत्यन्तम् । तत्तद्वूपेणावस्थानं शक्तेरुक्तम् । त्रिपुरासिद्धान्तेऽपि—

निर्विशेषमपि ब्रह्म स्वस्मिन् मायाविलासतः ।

ब्रह्मा विष्णुश्च रुद्रश्च ईश्वरश्च सदाशिवः ॥

इत्याख्यावशतः पञ्चब्रह्मरूपेण संस्थितम् ।

इति ।

आचार्योक्तिरपि—

पुंभावलीलापुरुषास्तु पञ्च यादच्छिकं संलपितं त्रयी ते ।

अम्ब ! त्वदक्षणोरण्णरुं शुमाली तवैव मन्दस्मितविन्दुरिन्दुः ॥

इति । अथ च हे मातर्विश्वजननि ! त्वं विरिच्च्याख्या ब्रह्मसंज्ञा सुष्टुचा-
ख्यकृत्यसम्पादनाय ब्रह्माणी शक्तिःसती भूरादिलक्षणां भवाभवादिलक्षणां वा
त्रिलोकीं वाच्यवाचकात्मषडध्वरूपां सुजसि, मायाप्रकृत्यादिकारणान्तरनैरपे-
क्ष्येण स्वस्वातन्त्र्याद् दर्पणनगरवत् स्वात्मन्येव स्वेच्छामात्रेण विभावयसि ।
‘इतो वा इमानि भूतानि जायन्ते’ इतिश्रुतेः । तस्माद्वा एतस्मादाकाशःसंभूत-
आकाशाद्वायुर्वायोरग्निरग्नेरापोऽद्भ्यः पृथिवी’ति क्षितितत्त्वपर्यन्तसर्गश्रवणात्
तत्रोपादानकारणानपेक्ष्या विश्वोत्पादे स्वेच्छैवेका जागरूका । तदुक्तं शक्ति-
सूत्रेषु—

“चितिःस्वतन्त्रा विश्वसिद्धिहेतुः । स्वेच्छैव स्वभित्तौविश्वमुन्मील-

(१११)

यति । (प्र. ह. सू. १-२) इति ।

भद्नारायणोऽप्याह—

निरुपादानसम्भारमभित्तावेव तन्वते ।

जगच्चित्रं नमस्तस्मै कलाशलाध्याय शूलिने ॥ (स्त. चि. ९ श्लो.)

इति । अन्यत्रापि—

स्वेच्छयैव जगत् सर्वं निगरत्युद्गिरत्यपि ।

इति । तथा—

जगच्चित्रं समालिख्य स्वेच्छातूलिकयात्मनि ।

स्वयमेव समालोक्य प्रीणाति परमेश्वरः ॥

इति । “बहस्यां प्रजायेयेति (छां. उ. ६-२-३ तैति. २-६) “तदा-
त्मानं स्वयमकुरतेति (तैति. २-७)” “एकोवशीसर्वभूतान्तरात्मा एकं रूपं
बहुधायः करोति” । (कठो. ५-१२) इत्यादिश्रुतिषु पराभद्यारिकाया मातुरेव
परशिवाभिन्नायाः सृष्टचार्ख्यकृतिकारित्वप्रसिद्धेः । ब्रह्मणो हि ब्राह्म्या शक्त्या-
नाविष्टस्याशक्तत्वात् । परमार्थतस्तच्छक्तिरेव तत्कार्यकारिणी ब्रह्मणि तत्कार्यो-
पचारात् तथावभासमान भावजातस्य रक्त्यात्मकस्थितिकृतिनिष्पत्तये हरिसंज्ञा
विष्णवभिधाना वैष्णवीशक्तिः सती अवसि रक्षसि दीपयसि वा, स्वाभासारञ्ज-
नमेवात्रावनमिति बोध्यम् । “येन जातानि जीवन्तीति श्रुतेः” (तैति. ३-१)
प्राग्वद्विष्णा वुपचाराद्रक्षणव्यपदेशः । एवमग्रेऽपि ज्ञेयम् । तथा रञ्जितस्य भाव-
समूहस्य विमर्शनाख्यां कृतिं कर्तुं रुद्राख्या रुद्राणीशक्तिः सती हरसि चमत्का-
रसमये स्वस्मिन् संहरसि । तदनन्तरमीश्वरसंज्ञकारणस्य दशामवस्थां विदधासि
कुरुषे ऐश्वरीशक्तिस्वरूपा सती उद्भविष्यत् संसारबीजात्मकतामापन्नं नीलादिभा-
वजातं बीजवदवस्थापनेन विलापयसीत्यर्थः । “यत्प्रयन्तीति श्रुतेः” तथा
पाशौघस्य मलमायाकर्मनिकरस्य —

*वृणाशङ्काभयंलज्जाजुगुप्ता चैव पञ्चमी ।

कुलं जातिश्च शीलं च त्वष्टौ पाशाःप्रकीर्तिः ॥

इति कुलचूडामण्युक्तस्थित्या वृणाशङ्कादयो वा पाशास्तेषां समूहस्य दलिनी निरस्यन्ती सादाख्या सदाशिवसंज्ञा भवन्ती सती बीजवदन्तरवस्थापितस्य नीलादेभावजातस्य हठपाकादिकमतः शिवयसि चिदग्निसादभावमापादयसि पूर्णतारुद्ध्यानुगृह्णासीत्यर्थः । “अभिसंविशन्तीति” श्रुतेः । अयं भावः श्रीमन्महार्थदृष्टया परैव चिच्छक्तिरेकैव माया प्रमात्रवस्थायामपि स्वभावलीलां कुर्वती दग्गादिमरीचिदेवीविस्फारकमेण रहस्यरूपपञ्चविधकृत्यकारित्वेऽनेकधा ब्रह्मचादिदेवीस्वरूपेण भातीति । तदाह त्वमेवेति, हे गिरिसुते ! त्वमेकैव सती इत्थं कृतिभेदैः सृष्टचादिकार्यभेदैः करणैरनेका सुष्ठिदेव्यादिप्रकाराभवसि तदुक्तम्—

“आभासनरक्तिविमर्शन बीजावस्थापनतद्विलापनतस्तानी”ति (प्र. हृ.-सू. ११)

स्वच्छन्देऽपि—

सुष्ठिसंहारकर्तारं विलयस्थितिकारणम् ।

अनुग्रहकरं वन्दे प्रणतार्तिविनाशनम् ॥ (१४. श्लो. ३)

इति । अथ च मायां वशीकृतवतःस्वतन्त्रस्य तत्परिच्छन्नस्येश्वरस्य पञ्चकृत्यभेदेनानेकविधत्वसंभव इत्याशयेन ‘स्तौति विरिच्छ्याख्येति’ तत्र ब्रह्माख्याशक्तिः रजोगुणप्रधानस्येश्वरस्य कृत्यं सृष्टि सम्पादयति । तदाह—हे मातस्त्वं विरिच्छ्याख्या शक्तिः त्रिलोकीं सृजसि इति । तथा विष्णुसंज्ञा शक्तिः सत्त्वगुणप्रधानस्येश्वरस्य कृत्यं तद्रक्षणं करोतीत्याह हरिसंज्ञेति । तथा रुद्रसंज्ञा

*“तान्त्रिक टिक्सू” इत्याख्यायां ग्रन्थमालायां श्रीगिरीशचन्द्रवेदान्ततीर्थमहोदयैः सम्पादिते १६१५ मितेऽब्देमुद्रिते कुलचूडामणितन्त्रे श्लोकोऽयं नोपलभ्यते ।

शक्तिः रजोगुणप्रधानस्येश्वरस्य संहारात्मकृत्यकारिणी स च संहारे निःशेषतया अपि तु परमाणवादिसावशेषत्वेन ध्वंसात्मक इत्याह—रुद्राख्या, रुद्र एवाख्या नाम यस्याःसा हरसि । विष्णुपुराणे—

ब्रह्मविष्णुशिवा ब्रह्मन् प्रधाना ब्रह्मशक्तयः ।

इति । रुजं द्रावयति रुद्रः रोदयतीतिवा, प्रलयकालिक्या वृष्टेः रुद्रस्य सुर्याख्यनेत्राज्ञायमानत्वेनाश्रुरूपत्वात् । “सोऽरोदीद्यदरोदीत्तद्रुद्रस्य रुद्रत्वमि”—तिश्रुतेः । शिवरहस्येऽपि—

रुजंद्रावयते तस्माद्गुद्रः पशुपतिःस्मृतः ।

इति । “प्राणा वाव रुद्रा एते हीदं सर्वं रोदयन्तीति” छान्दोग्ये(३-१६-३)

तुष्ट्यर्थे ब्रह्मणःपुत्रो ललाटादुत्थितःस्वयम् ।

अरुदत् सखरं घोरं जगतःप्रभुरव्ययः ॥

इति भारते ।

रुदूःखं दुःखहेतुर्वा तद् द्रावयति यः प्रभुः ।

रुद्र इत्युच्यते तस्माच्छ्ववः परमकारणम् ॥

इति वायवीयसंहितायाम् । तथा ईश्वराभिधाना शक्तिर्विरलतरशुद्ध-सत्त्वप्रधानस्येश्वरस्य तिरोधानाख्यकृत्यकारिणी । तिरोधानं नाम जगतः प्रदी-पक्ष्यवन्निरवशेषत्वेन ध्वंसः प्रकृतौ लय इत्याह—विदधासीश्वरदशामिति ताद-शेश्वरस्य दशा तिरोधानकारित्वम् । तदुक्तम्—

अभक्तानां च सर्वेषां तिरोधानकरी यतः ।

इति । तथा सदाशिवाख्या शक्तिर्वन्तरशुद्धसत्त्वप्रधानस्येश्वरस्यानुग्रहा-ख्यकृत्यकारिणी । अनुग्रहस्तु पारिपूर्णेन स्वात्मैकतापादनम् । केचित्तु—अनु-ग्रहो नाम निरवशेषेण ध्वंसमापन्नस्य जगतः प्रकृतिलीनतया पुनः सृष्ट्यादौ

(११४)

परमाणवादिरूपतापत्तिरित्याहुः । तत् स्तुतिकृतो न विवक्षितं शिवयसीत्युक्ति-
व्याघातापत्तेरित्याह भवन्ती सादाख्येति । सादाशिवाभिधानेत्यर्थः ।
कीदृशी पाशानामहं ममेत्यादिरूपाणां बन्धनसाधनानां चतुर्णां मलरोधशक्ति-
कर्ममायाकार्यलक्षणानामोघः समूहः प्रसरश्च । तदुक्तम्—

*प्रावृतीशो बलं कर्म मायाकार्यं चतुर्विधम् ।

पाशजालं समासेन धर्मा नाम्नैव कीर्तिताः ॥ (मृगे.तं., पा.१-२-७)

इति । अस्यार्थः प्रावृणोति प्रकर्षेणाच्छादयत्यणोः स्वाभाविक्यौ इक्-
क्रिये इति प्रावृतिर्मलः सचेष्टे स्वातन्त्र्येणोतीशः बलं रोधशक्तिः, कर्म शुभा-
शुभात्मकं बीजाङ्कुरवत्प्रवाहरूपेणानादि, मायाकार्यं कलादिविशतत्त्वात्मकत्वं,
मात्यस्यां शक्त्यात्मना संहारेऽखिलंविश्वंसृष्टौ व्यक्तिमायातीति मायाशब्द-
निरुक्तिः ।

तदुक्तम्—

“शक्तिरूपेण कार्याणि तलीनानि महाक्षये ।

विकृतौ व्यक्तिमायाति सा कार्येण कलादिना ॥”

इति । एवमुक्तलक्षणस्य पाशौधस्य दलिनी ध्वंसिनी । अनुग्रहकृत्येन
त्रिलोकों शिवयसि शिवैकात्म्येनावभासयसि । हे गिरिसुते ! वस्तुत एकैव
त्वमुक्तकृतिभेदैरनेका भवसि । ‘स ऐक्षत बहुस्यां प्रजायेये’ तिश्रुतेः । अतस्त्व-
मेवेह सर्वकामैस्पास्येत्यर्थः । उक्तच्च मृगेन्द्रसंहितायाम्—

जगज्जन्मस्थितिध्वंसतिरोधानैककारणम् ।

*प्रावृतीशब्ले कर्मेति मु. पु. पाठः । †काश्मोरिकाप्रब्रविद्यानुसन्धानविभागद्वारा
मुद्रिते (मृगेन्द्र तन्त्रे) पद्यमिदमित्यमुपलभ्यते — जगज्जन्मस्थितिध्वंसतिरोधामावविसु-
क्तयः कृत्यं सकारकफलंहेयमस्यैतदेव हि ।

(११५)

भूतभौतिकभावानां नियमस्यैतदेव हि ॥ (१-२-३)

आगमान्तरेऽपि—

पञ्चविधं तत्कृत्यं सुष्टिःस्थितिसंहृती तिरोभावः ।
तद्वदनुग्रहकरणं जगतः सततोदितस्यास्य ॥

इति । देवीभागवतेऽपि—

सा विश्वं कुरुते कामं सा पालयति पालितम् ।
कल्पान्ते संहरत्येव त्रिरूपा विश्वमोहिनी ॥
तया युक्तः सुजेद्ब्रह्मा विष्णुः पाति तयान्वितः ।
रुद्रः संहरते कामं तया संमिलितो जगत् ॥
सा बन्धाति जगत्कृत्स्नं मायापाशेनमोहितम् ।
अहं ममेति पाशेन सुदृढेन नराधिप ! ॥
योगिनो मुक्तसज्जाश्च मुक्तिकामा मुमुक्षवः ।
तामेव समुपासन्ते देवीं विश्वेश्वरीं शिवाम् ॥

इति । शक्तिसूत्रेष्वपि—

तथापि तद्वत्थकृत्यानि करोति (प्र.ह.स. १०) इति ॥२३॥
अधुना भक्त्या चरणविद्यामभिज्ञातवतः कस्यचिदेव महत् सौभाग्यमिति सूच-
यन् सामान्येन तज्ज्ञानमतिदुर्लभमित्याशयेनाह—

मुनीनां चेतोभिः प्रमृदितकषायैरपि मनाग् ॥

अशक्ये संस्प्रष्टुं चकितचकितैरम्ब ! सततम् ।

श्रुतीनां मूर्धनः प्रकृतिकठिनाः कोमलतरे
कथं ते विंदन्ते पदकिसलये पार्वति ! पदम् ॥२४॥

मन्यन्तेऽवबुध्यन्ते इति मुनयो मौनवतित्वाद् ब्रह्मसाक्षात्कारावधि
श्रवणाद्यभ्यासपरिशीलिनो वसिष्ठवामदेवादयः । “बाल्यं पाणिडत्यं च निर्वि-
द्याथ मुनिरिति” श्रुतेः परिशीलितश्रवणादिसाधनाः । श्रवणं तु उपक्रमोप-
संहारादिभिः षड्विघलिङ्गैरुपनिषद्वाक्यानामद्वितीये ब्रह्मणि तात्पर्यावधारणम्
तदुक्तम्—

उपक्रमोपसंहारावभ्यासोऽपूर्वताफलम् ।

अर्थवादोपपत्ती च लिङ्गं तात्पर्यनिर्णये ॥

इति, तत्र यथा छान्दोग्ये षष्ठाध्याये—

‘एकमेवाद्वितीयं ब्रह्मे’त्युपक्रम्य ‘ऐतदात्म्यमिदं सर्वमि’त्याद्यन्तयोः
(६-८-७) प्रतिपाद्यवस्तुनः प्रतिपादनमुपक्रमोपसंहारौ । पौनःपुन्येनावधार-
णमभ्यासः । यथा तत्रैव प्रकरणमध्ये तत्त्वमसीति नवकृत्वःप्रतिपादनम् । तं
त्वौपनिषदं पृच्छामीत्यादिश्रुत्या ब्रह्मण उपनिषन्मात्रवेद्यत्वप्रतिपादनम् । स्व-
प्रकाशतया स्वाभासने स्वव्यतिरिक्तप्रमाणान्तरानपेक्षित्वं वा पूर्वत्वम् । फलं
नामात्मज्ञानस्य तत् साधनानांवाखण्डब्रह्मस्वरूपसमाप्तिः । “ब्रह्मविद्ब्रह्मैव
भवति”“ तरति शोकमात्मवि’दित्यादिश्रुतेः (छा. ७-१-३) । यथा तत्रैवाचा-
र्यवान् पुरुषो वेद तस्य तावदेव चिरं यावन्न विमोक्ष्येऽथसम्पत्स्ये” इति अर्थ-
वादः प्रशंसनं यथा तत्रैव—

उत तमादेशमप्राक्ष्यो येनाश्रुतं श्रुतं भवति अमतं मतमविज्ञातं विज्ञात-
मिति (छा. ६-१-३) । उपपत्तिर्नाम युक्तिः यथा तत्रैव—

‘सौम्येकेन मृत्यिखण्डेन सर्वं मृणमयं विज्ञातं स्याद्वाचारम्भणं विकारो नामधेयं
मृत्तिकेत्येव सत्यमिति (छा. ६-१-४) मृद्विकृतिषु घटशरावादिषु विकारोनामधेयं
मृत्तिकेत्येव सत्यं इति मृद्विकृतिषु घटशरावादिषु विकारोनामधेययोर्वाचारम्भण-
मात्रतया मृणमयत्वावशेषपर्यवसानवद् ब्रह्मविवर्तस्य प्रपञ्चस्य ब्रह्ममात्रत्वपारिशे-

(११७)

ष्यात् । मनं तु श्रुतस्याद्वितीयब्रह्मण औपनिषदार्थाविरोधिनीभिर्युक्तिभिन्नैरन्त-
येणानुचिन्तनम् । निदिध्यासनं तु देहादिशून्यान्तवेद्यविषयप्रत्ययनिरासेनाद्वि-
तीयब्रह्मविषयक प्रत्ययप्रवाहीकरणं समाधिनमेत्यलं विस्तरेण । तेषां मुनीनां
चेतोभिर्मनोभिः प्रमृदितकषायैविर्गलितकषायाख्यसमाधिविघ्नैः । कषायपदेन
लयविक्षेपावपि गृह्णते । तत्र प्रत्यगभिन्नाखण्डस्वरूपानवलम्बनेन मनोवृत्तेनिद्रा-
लयः । तथैव त्रस्तपश्चिवद्ब्राह्मविषयग्रहणायैव तत्रवृत्तिर्विक्षेपः, तयोरभावेऽपि
रागादिवासनया चित्तवृत्तेः प्रत्यक् चैतन्यानवलम्बनेन स्तब्धीभावः कषाय इति ।

हे अम्ब ! ते तव पदकिसलये पदे निर्वाणाख्यचरणे किसलये इव
मनोहरमृदुस्वभावे गुणातीतत्वादुक्तचरणस्याद्वैतरूपत्वादेकत्वेन निर्देशः । तत्रा-
धिकरणभूते मनागीषत् संस्पष्टुमपि निर्विकल्पसमाधिना सम्प्रज्ञातुमप्यशक्ये,
स्पर्शमात्रादेव तन्मयत्वापादने पृथगवस्थानासम्बवेन स्पष्टस्पृश्यतारूपसम्बन्धा-
प्रतिभासाद् भयदर्शनाच्चेतिभावः । तदेव हेतुद्वाराह—

यतस्तैः सततं नित्यं चकितचकितैरतिभीरुभिः “अभये भयदर्शनात्”
इति श्रुतेः सविकल्पानन्दरसाखादनासक्तत्वाच्च । तदुक्तम्—

लये सम्बोधयेचित्तं विक्षिप्तं शमयेत् पुनः ।

सकषायं विजानीयाच्छमप्राप्तं न चालयेत् ॥

नाखादयेद्रसं तत्र निःसङ्गःप्रज्ञया भवेत् ।

इति । गीताखण्ड—

प्रजहाति यदा कामान् सर्वान् पार्थ मनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ (भ. गी. २-५५)

इति । श्रुतिरपि—

यदा सर्वे प्रमुच्यन्ते कामा येऽस्यहृदि स्थिताः ।

अथ मत्योऽमृतो भवत्यत्र ब्रह्म समश्नुते ॥(कठो.६-१४बृ.उ.४-४७)

इति । एवं पूर्वार्दीक्तविशेषणेन चरणकिसलयस्य मुनिमनसामप्यगम्य-
त्वमित्युक्तम् । श्रुतिः—यन्मनसा न मन्वते” इति, “नैनं वाचा न मनसा
प्राप्तुं शङ्क्यो न चक्षुषेति”च । न तत्र चक्षुर्गच्छति न वाग् गच्छति न मन
इति च ।” उत्तरार्थेन वाचामप्यगम्यत्वमित्याह—हे पार्वति ! श्रुतीनां वेदाना-
मृगादीनां मूर्धनो मूर्धवत्प्रधाना रहस्यार्थप्रतिपादकत्वादुपनिषदभागाः प्रकृत्या
स्खभावेन कखाद्यवर्णात्मकवैखरीवागुच्चार्यत्वात् कठिना इदम्भावपरामर्शारूढ्या
अकोमलाः सन्तस्ते तत्र पदकिसलये पदं स्थानं कथं विन्दन्ते प्राप्नुवन्ति,
कोमलतरेषु प्रकृतिकठिनानां स्थानप्राप्त्यसंभवात् । स्थानालाभे हेतुतया विशे-
षणमाह—कीदृशे पदकिसलये कोमलतरे पूर्णाहंभावचमत्कारसारतया स्पृह-
णीये, वैखर्यादिस्थूलवागुच्चाराविषयत्वात् तत्स्पर्शामहे च पश्यन्तीवाग्विषय
इत्यर्थः “यतो वाचो निवर्तन्ते” इत्यादिश्रुतेः ।

अयं भावः—श्रुतयो विधिमुखेन पराशक्तिस्खरूपं प्रतिपादयितुमशक्त-
त्वान्नेति नेत्यादिवाग्भिरतद्व्यावृत्तिमात्रव्यापृतत्वेन कथश्चित्प्रतिपादयन्तीव,
तासां स्थूलारूप्यतीन्यायेन ताटस्थ्यलक्षण्यैव प्रवृत्तत्वात् । “यद्वाचा नाभ्युदितं
येन वागभ्युदयते” इति श्रुतेर्वागविषयत्वं प्रतिपादयते । तदुक्तं भास्कररायपादैः—
स्खकृतशिवस्तवे—

सर्वज्ञाः श्रुतयोऽपि याः परशिव त्वत्प्राणभूताःप्रियाः

शृङ्गग्राहिक्या त्रपाभृत इव त्वां न प्रजल्पन्ति ताः ।

अन्यानेव तु नेति नेति बहुशो वाचा निषेधन्ति चेत्-

कोऽन्यस्त्वामिदमित्थमित्यनुवदेतत्रापि माद्यजनः ॥

इति । तं त्वौपनिषदं पृच्छामि” इतिश्रुत्या, मनसैवानुद्रष्टव्य इति-
श्रुत्या च मनोवाग् वेदत्ववचनादुक्तश्रुतिविरोधप्रसंगस्य शक्तिलक्षणपरतया

(११६)

पकापकमलपरत्वव्यवस्थापरिकल्पनेन निरस्तत्वादिति सर्वमनवद्यमिति ॥२४॥

एवं वागाद्यविषयतामुक्त्वा इदानीमुपचरिताभिर्वाग्भरप्यलौकिकतां
प्रदर्शयन् चिद्रसाह्लादमयपरवाक्स्फाराहन्ताविषयकविकल्पैःसतां परामर्शं भग-
वतीविषयं प्रस्तौति ।

तडिद्वलीं नित्याममृतसरितं पाररहितां
मलोक्तीणां ज्योत्स्नां प्रकृतिमगुणाघन्थिगहनाम् ।

गिरां दूरां विद्यामविनतकुचांविश्वजननी-
मपर्यन्तां लक्ष्मीमभिदधति सन्तो भगवतीम् ॥२५॥

सन्तः सुधियो भगवतीं “प्राक्संवित्ताणे परिणतेत्युक्त्या” सङ्कुचित
प्रमातृभावावविभासयिषायां पूर्वमप्राणाद्यस्पन्दात्मतां गृहीतवर्तीं नित्यामचला-
मविनाशिनीं तडिद्वलीं स्थिरविद्युलतावद् भासमानां मध्यमार्गेण परशिवावधिं
गच्छन्तीं कुण्डलिनीशक्तिरूपामभिदधति वदन्ति “विद्युल्लेखेव भास्वरेति”
श्रुतेः । तदुक्तमाचार्यपादैः—

“मूलाधारादुत्थितवन्तीं विधिरन्त्रं
सौरं चान्द्रं धाम विहाय ज्वलिताङ्गीम् ।
ध्येयां सूक्ष्मात् सूक्ष्मतरां तां तडिदाभां” (गौरीस्तुति. श्लो. ६) ।

इति । तथा श्रीविद्यार्णवे ५मे श्वासे—

मूलाधारे त्रिकोणे तु सूर्यकोटिसमत्विषि ।
प्रसुसभुजगाकारां सार्धत्रिवलयस्थिताम् ॥
नीवारशूकवत्तन्वीं तडित्कोटिसमप्रभाम् ।
सूर्यकोटिप्रभादीपां चन्द्रकोटिसुशीतलाम् ।

शिवशक्तिमर्यां देवीं शङ्खावर्तकमातस्थिताम् ।
सुषुम्णामध्यमार्गेण यान्तीं परशिवावधि ॥

इति । शारदायामपि—

मूलोन्निद्रभुजङ्गराजसद्वर्णीं यान्तींसुषुम्णान्तरं
भित्त्वाधारसमूहमाशु विलसत्सौदामिनीसन्निभाम् ॥ (प. २५ श्लो. ६४)

इत्यादि । तडित्त्वनित्या इयं हि नित्येति अत्र व्यतिरेकः । अथ च तडिद्वलीरूपा चला नास्तीति विरोधाभासोऽपि । एवमारोहकमेण स्वरूपमुक्त्वावरोहणकमस्वरूपं परामृशति, तथा पाररहितामपारामसमाप्तां चामृतसरितं शीतलस्पर्शानन्दप्रदत्वात्प्रवहन्तीममृतनदीमभिदधति । त्रिकोणपीठादुलास्य मध्यमार्गान्तः प्रवेशेनानाहतमण्डलमर्कं भित्त्वा सहस्रारस्थेन्दुमण्डलविद्रावण-पूर्वमकुलकुण्डलिन्या सङ्गम्य तदुत्थसुधाधाराप्लुता परावृत्य सरिद्वित् द्रुतं प्रव-हणात् सैव शक्तिरमृतनदीत्युच्यते इत्यर्थः । तदुक्तं ज्ञानार्णवे—

मूलादिब्रह्मरन्ध्रान्तं स्वत्पीयूषवर्षिणीम्* । (३प. २५)

इति । यद्वा ब्रह्मानन्दाममृतमयीमपरिच्छब्दां सरितं, सरिद्वि सपारा भवति, इयं त्वपारेति व्यतिरेकः । अथ च नदीरूपा सती सपारा नास्तीति विरोधाभासः । एवमग्रेऽपि बोध्यम् । तथा मलोत्तीर्णाणवादिमलत्रयातीता ज्योत्स्ना विन्दुस्थपरशिवेन्दुचिच्चन्द्रिकारूपा शक्तिर्जगतामहादयित्री अथ च निष्कलङ्घा कौमुदी । तथा प्रकृतिः सदाशिवादिभूम्यन्ताशेषजडाजडजगतो मूलकाण्डरूपा । कीदृशी अगुणग्रन्थिगहना सत्वादिगुणरूपैर्ग्रन्थिभिर्बन्धनैर्गहना दुष्प्राप्या दुर्जया नास्ति । तत्त्वरूपा प्रकृतिर्हि त्रिगुणसाम्यात्मिका, अस्यास्तु तत्त्वोत्तीर्णतया तथात्वाभावात् प्राग्वद् व्यतिरेकविरोधाभासौ तथा गिरां वाचां दूरामगम्यां

*मूलादिब्रह्मरन्ध्रान्तं बिसतन्तु तनोयसोमिति पाठान्तरम् ।

(१२१)

विद्या परावाग्रपिणीम् तदुक्तं स्वच्छन्दे—

वेदनानादिधर्मस्य परमात्मत्वबोधना ।
वर्जना परमात्मत्वे तस्माद्विद्येति चोच्यते ॥
तत्रस्थो व्यञ्जयेत्तेजः परं परमकारणम् ।
परस्मिस्तेजसि व्यक्ते तत्रस्थः शिवतां ब्रजेत् ॥ (प. ४-३९६-९७)

इति । असौ प्रकाशानन्दसाराकृत्रिमपूर्णाहन्ता विमर्शमयी मायीयशब्द-
राशिजीवितत्वेन स्वान्तःक्रोडीकृताशेषवाच्यवाचकमयजगदानन्दस्फुरत्ताप्रसर-
णान्निराकांक्षा अत एवानन्दनिर्भरत्वादकाराद् व्योमकलान्तं प्रसृतस्य विश्व-
स्यानुत्तरविसर्गकलाभ्यां प्रत्याहारन्यायेन सम्पुटीकृत्याविभागवेदनविन्दुरूपतया-
नुत्तर एव विश्रमणादिति विश्वानन्दसंरम्भसारमहामन्त्रमयी परावागात्मा विद्या,
वैखर्यादिवाचामविषयिणीत्यर्थः । यतो वाचो निर्वतन्ते इति, तदु नात्येति
कश्चनेत्यादि श्रुतेः । विष्णुपुराणेऽपि ।

यातीतगोचरा वाचां मनसां चाविशेषणा ।

ज्ञानिज्ञानपरिच्छेद्या वन्दे तामीश्वरीपराम् ॥

इति । तदुक्तम्—

प्रत्यवमर्शात्मा चितिरसौ स्वरसवाहिनी परावाक् या ।

आद्यन्तप्रत्याहृतवर्णगणा सत्यहन्ता सा— — ॥

इति । अथ च विद्या मन्त्रवर्णादिरूपा सा कथं वाग्विषया स्यादिति
प्राग्ब्रत् । तथा विश्वस्य प्रागुक्तस्य जनन्युत्पादिका । कीदृशी अविनताविदन्ता-
त्मवेदभागानिर्मग्नौ कुचौ ज्ञानक्रियाशक्तिरूपौ यस्यास्तदारुद्दस्यैव सर्वस्य वेद-
स्याभासनात् तदुक्तं रुद्रयामले—

नभो महाविन्दुमुखी सूर्यचन्द्रस्तनद्वया ।

(१२२)

इति । सूर्यचन्द्रे ज्ञानक्रिये इत्यर्थः । आचार्यपादैरपि—भ्रमयतिरवीन्दुस्तनयु-
गामिति, अन्यत्रापि—

*स्तनौ घनौ पूर्णसुधौ सुकान्ती तवेश ! नन्दामि परस्पराभौ ।
स्थितौ समानाधिकृतौ स्वविद्ये समौ तवैवाहमिदम्प्रकाशौ ॥

(२३) इति । यापि जननी साकथमविनतस्तनी स्यात् प्रसवे कुचपतनप्रसिद्धे-
रिति प्राग्वत् तथा लक्ष्मीर्विश्ववैचित्र्यावभासनशोभा स्वप्रकाशमयी, तत्प्रकाशा-
वेशं विना कस्यापि प्रकाशमानत्वानुपपत्तेः । तदुक्तं देविकायाम—
तत्तद्रूपतया ज्ञानं बहिरन्तःप्रकाशते ।
ज्ञानाद्वते नार्थसत्ता ज्ञानरूपं ततो जगत् ॥
नहि ज्ञानाद्वते भावाःकेनचिद्विषयीकृताः ।
ज्ञानं तदात्मतां यातमेतस्मादवसीयते ॥

इति । कीदृशी अपर्यन्ता सततोदितत्वादनस्तमिता, नहि द्रष्टुर्द्धेर्विं-
परिलोप इति श्रुतेः । अथ च लक्ष्मीरपर्यन्ता निरवसाना । यापि हिरण्यादि-
संपत् सा कथमवसानरहिता स्यादिति प्राग्वदिति ॥२५॥

अधुना तैर्थिकानां तु देहात्मविवेककौशलत्वेऽपि त्वदीयरहस्यसमाचा-
रानुग्रहविरहाद्वस्तुतोऽनात्माभिमानो न विलीयत इत्याह—

शरीरं क्षित्यम्भःप्रभृतिरचितं केवलमिदं
सुखं दुःखं चायं कलयति पुमांश्चेतन इति ।
स्फुटं जानानोऽपि प्रभवति न देही रहयितुं
शरीराहङ्कारं तव समयबाह्यो गिरिसुते ! ॥२६॥

*मातङ्गीस्तोत्रान्तर्गतमिदं पद्यम् ।

इदं शरीरं भोगायतनरूपं क्षित्यम्भः प्रभृतिभिः पृथिव्यबादिभूतैः रचितं निर्मितं, मातापितृभ्यामुपभुक्तान्नरसजन्यशुक्रशोणितधातुदोषपरिपाकपरिपाटचा चक्राधारयन्थिनाङ्गादिसङ्कुलं समुत्पद्य वर्वमानं भौतिकपिण्डात्मकं केवल-मन्यानामित्रं जडभूतोत्पन्नत्वाज्जडमचेतनं कृतकत्वादनित्यं च । यत् कृतकं तदनित्यमिति न्यायादिति रचितमित्युक्तेरभिप्रायः । यद्वेदमेतादृशं शरीरमयं पुमान् प्रत्यगात्मरूपः कलयति वेदकत्वाद्वेद्यतया पृथग्नुभवति । वेदितुर्हि वेद्यं पृथगस्ति सोऽपि तस्मादिति सर्वजनस्वसंवेदम् । कीदृशं क्षित्यादिभूतजन्यं । न केवलं बाह्यमेव कलयति अपि त्वन्तःस्थं सुखं दुःखं च हेयोपादेयवस्तुजातोपनतसुखाद्यनुभवमपि तद्द्वारानुभवति । अन्तरिन्द्रियवेद्यमपि सुखादिकमयं पुमान् स्वतो भिन्नतया जानातीत्यर्थः । यतश्चेतनोऽजडः सङ्कुचितप्रमातृत्वेऽपि इच्छाज्ञानक्रियासंयोजनवियोजनादिषु स्वतन्त्रः । स्वातन्त्र्यमेवाज्जडत्वं चित्सारत्वात्, तद्विकलस्य प्रकाशस्य तुच्छत्वात्पाषाणादिप्रायत्वमित्यास्तामेतत् । इत्थं देहात्मविवेके देहदेहिनोर्ज्ञेयज्ञातृत्वमेदप्रतीतेः सौकर्यात् कस्याप्यज्ञेयत्वाशङ्कानोपपद्यत इत्यर्थः । एवं देही शरीराभिमानी साधारणो जनः स्फुटं प्रकटं जानानोऽवबुध्यमानोऽपि हे गिरिसुते ! हैमवति शरीराहङ्कारं देहाद्यभिमानजन्यसङ्कुचितप्रमातृभावं रहयितुं परित्यक्तुं न प्रभवति न प्रगल्भते । अहङ्कारश्च पोढा दृश्यते तदुक्तम्—

संपन्नोऽस्मि कृशोऽस्मि स्त्रिहत्करणोऽस्मि मोदमानोऽस्मि ।

प्राणिमि शून्योऽस्मीति षट्सु पदेष्वस्मिता दृष्टा ॥

इति, ननु कोऽयं प्रकारो यत्सौकर्येऽपि अक्षमत्वमित्याशङ्कच्च तत्र हेतु-माह तव समयेति, यतस्तव समयादगुरुमुखैकवेद्याद्रहस्याचाररूपात् सङ्केताद् बाह्यो बहिर्भूतोऽसौ अप्राप्यपूर्णाभिषेकतया तदनधिकारित्वेन रहोयागानभिज्ञः । तदवगमे हि निरवशेषतया तत् संस्कारस्यापि विगलनात्तदारूढप्रभितेस्तत्क्षया-

(१२४)

जीवसंक्षयः’ इत्युक्तस्थित्या पुर्यष्टकप्रमातृभावोपशमेऽखण्डचित्प्रमातृताप्रस्फुर-
णात् सङ्कुचिताभिमान उपशम्येदित्यर्थः ॥२६॥

इदानीमतितीव्रशक्तिपातसमयं स्वस्मिन्नावेदयन्नविलम्बेन तत्कालकर्तव्य-
तां प्रार्थयते—

पिता माता भ्राता सुहृदनुचराः सद्ग गृहिणी
वपुः पुत्रो* मित्रं धनमपि यदा मां विजहति ।
तदा मे भिन्दाना सपदि भयमोहान्धतमसं
महाज्योत्स्ने ! मातर्भव करुणया सन्निधिकरी ॥२७॥

महती देशकालाद्यपरिच्छन्नाभावव्यापिनी च ज्योत्स्ना साह्लादप्रकाश-
रूपा कान्तिर्यस्याः सा महाप्रकाशमयी संवित् । तदुक्तं प्रत्यभिज्ञायाम्—
सा स्फुरता महासत्तादेशकालाविशेषिणी । (अ. १ आ. ५. का १४)
इति । महार्थमञ्जर्यामपि—

कः सद्भावविशेषः कुसमाद् भवति गगनकुसुमस्य ।
यत्स्फुरणानुप्राणो लोकः स्फुरणं च सर्वसामान्यम् ॥ (श्लो. ३२)

इति, अतो देशपरिच्छेदाभावाद्विभुः कालपरिच्छेदाभावान्नित्या मूर्ति-
परिच्छेदाभावादनन्तेत्यर्थलभ्यम् । अथ च महती अर्कादिजडाभासैरनाभास्या,
तेषामपि प्रकाशिका । “न तत्र सूर्यो भाति न चन्द्रतारकमिति”श्रुतेः । न
तद्भासयते सूर्यो इत्यादिस्मृतेश्च । हे महाज्योत्स्ने ! मातः ! तत्सम्बुद्धिः पि-
त्रादयो यदा मां विजहति वियुज्जीरन् तदा मे तत्तद्वियोगित्वादनुग्रहयोग्यस्य
“योऽन्यां देवतामुपास्तेऽन्योऽसावन्योऽहमस्मीति स न वेद यथा पशुरिति”—

*श्वेतमिति पाठान्तरम् ।

श्रुतेः । “द्वितीयाद्वै भयं भवति य एतस्मिन्नुदरमन्तरं कुरुतेऽथ तस्य भयं
भवतीति च” श्रुतेः पशुत्वाविर्भावापादकत्वाद् भयं त्रासो मोहोऽस्मितात्मकः
अन्धतमसं देहाद्यभिनिवेशात्मकमेतत् पञ्चानां क्लेशानामुपलक्षणपरम् । ते यथा
लिङ्गपुराणे—

अविद्यामस्मितां रागं द्वेषच्च द्विपदां वर ! ।
वदन्त्यभिनिवेशं च क्लेशान् पाशत्वमागतान् ॥
तमो मोहो महामोहस्तामिस्त्रमथ परिडताः ।
अन्धतामिस्त्रमित्याद्वुः क्लेशान् वै पञ्चधा स्थितान् ॥
अविद्या तम इत्याद्वुरस्मिता मोह इत्यपि ।
रागं चैव महामोहं द्वेषस्तामिस्त्रमित्यपि ॥
अन्धतामिस्त्रकं मिध्याभिनिवेशं प्रचक्षते ।

इति । भयमोहान्धतमसं तत्तद्वेतुजन्यं भिन्दानापहरन्ती सपदि भट्टिति
करुण्या तीव्रशक्तिपातेन पूर्णानुग्रहलक्षणं शक्तिपातं विना सान्निध्याभावात् ।
तथा च श्रुतिः—

नायमात्मा प्रवचनेन लभ्यस्तस्यैष आत्मा वृणुते तनुं स्वामितिसन्निधि-
करी सन्निहिता साक्षाद्वभासमाना भवेति, येन त्वामेवसमाविशेयमितिप्रार्थ-
नायां लोट् प्राणायामादिसमस्तयन्त्रणातन्त्रत्रोटनेन सहसा विकल्पनिजचिन्म-
यपरानुभूतिसमापत्तिं कुर्वित्यर्थः । तदुक्तं श्रीमदुत्पलाचार्यपादैः—

नध्यायतो न जपतः स्याद्यस्याविधिपूर्वकम् ।
एवमेव शिवाभासस्तं नमो भक्तिशालिनम् ॥ (उ. स्तो. १. श्लो. १)

इति, यद्यपि तत्तस्वरूपसाक्षात्करणचमत्कारानुभूतिर्ममाविरतमेवानुवर्त-
मानैव तथापि तत्तद्वियोगभयादिभिस्तत्कालेऽभिभवात् स्वरूपावरणं माभूदि-

त्यर्थः । यद्वा यदेति संन्यासावसरे । तदेति तत्कालेऽपि पित्रादिधनपर्यन्तवस्तुजातोपक्षयलक्षिते त्वदनुग्रहं विना अविरताविस्मरणविमर्शात्मवीर्यप्राप्योऽपि स्वात्मसाक्षात्कारो दुर्लभ इति तदानीमप्यहमनुग्राह्योऽस्मीतिभावः । श्रुतिः—

नायमात्मा बलहीनेन लभ्यो न च प्रमादात्पसो वाप्यलिङ्गात् ।

एतैरुपावैर्यते यस्तु विद्वांस्तस्यैष आत्मा विशते ब्रह्मधाम ॥(मुंड.३-२-३)

इत्यत्र बलहीनेनेति शक्तिपातबलरहितेनेत्यर्थः ॥२७॥

ननु प्रार्थ्यमानः सद्यः सन्निधिः कथं स्यादित्याशङ्कच भगवत्याः स्वातन्त्र्यविलसितं दुर्जेयमिति सूचयन् तदूच्यतिरिक्तब्रह्मादिकारणेष्वल्पज्ञतामभिधते इत्याशयेन स्तौति—

सुता दक्षस्यादौ किल सकलमातस्त्वमुद्भूः

सदोषं तं हित्वा तदनुगिरिराजस्य तनया* ।

अनाद्यन्ता शम्भोरपृथगपि शक्तिर्भगवती

विवाहाज्जायासीत्यहह चरितं वेत्ति तव कः ॥२८॥

हे सकलमातः ! सकलस्य प्रमातृप्रमेयरूपस्य विश्वस्य मातस्यादिके ! आदौ सर्गारम्भे दक्षस्य प्रजापतेः सुता आत्मजा किल त्वमुद्भूरुत्पन्ना किलेति वार्तायाम् । पुराणेष्वेवं श्रूयते दक्षाज्जन्म लब्ध्वा तत्रापि शिववरणात्स्य पत्नी सम्पन्नासीत्यर्थः एवमग्रेऽपि । तदुक्तं कालिकापुराणे—

प्रतिसर्गादिमध्यान्तमहं शम्भुं निराकुलम् ।

स्त्रीरूपेणानुयास्यामि प्राप्य दक्षादहं तनुम् ॥

*दुहिता इति पाठान्तरम् ।

इत्यादि । तथा तदनु तदनन्तरं तं दक्षं गुरुमपि सदोर्पं हित्वा आहियमाणे यज्ञे शिवस्यासम्भावनया आत्मजाया अवमाननात्सापराधं सन्तं विहाय तजां तनुं परिहायेत्यर्थः । अविद्यमानावाद्यन्तावुदयास्तमयौ जन्ममरणे यस्याः सा अनाद्यन्ता जन्ममरणहीनापि “न जायते म्रियतेवा विपश्चित्” इति श्रुतेः गिरिराजस्य हिमवतस्तनया उदभूः सम्पन्नासि । जन्मपरिग्रहेण हिमवन्तं पितरं योगमायया कृतवतीत्यर्थः । अपिरावृत्या योज्यः । सकलमातृत्वे कथं सुताभावो जन्मादिराहित्येऽपि कथं जन्मादिग्रहणं चेति विरोधघोतकमाद्यर्थम् । पुरा हिमवच्छ्वरस्थं सदेवीकमीशानं द्रष्टुं सर्वे देवादयो जग्मुः । दक्षोऽपि सहामरैर्जमातरं द्रष्टुं ययौ । तस्य तत्र विशेषगौरवालाभात् पुन्यां वैरबुद्धिरजायत । ततो विधिचोदितेन दक्षेणारम्भमाणे यागे सर्वेषु जामातृष्वहूतार्चितेषु पुत्रीद्वेषाद् भवं नाजुहाव । नारदमुखाच्छ्रुतवृत्ता रुद्राणी पत्युरुमत्यानाहूतैव ययौ पितृगृहम् । पित्रावमता सा तमनभिनन्द्य शस्त्वा च तनुं विहाय हिमवन्तं योगमायया पितरं चक्रे, इत्यादीतिवृत्तं वायवीयसंइतायां षोडशाध्याये प्रपञ्चितम् । देवीपुराणेऽपि—

जाता शैलेन्द्रग्रहे सा शैलराजसुता ततः ।

इति, तथा शम्भोः परशिवस्यापृथगपि प्रकाशजीवितप्रायतया नित्यसमवेतत्वादभिन्नापि भगवती स्वातन्त्र्याख्या शक्तिः । तदुक्तम्—

शक्तिरच शक्तिमद्रूपादूद्व्यतिरेकं न वाङ्छति ।

तादात्म्यमनयोर्नित्यं वह्निदाहिकयोरिव ॥

इति, तथा—

*न शिवेन विना देवी न देव्या विना शिवः ।

नानयोरन्तरं किञ्चिच्चन्द्रचन्द्रिकयोरिव ॥

*सर्वमङ्गलाशास्त्रे गतंपद्यमिदम् ।

इति, एवं विधा त्वं हैमवती भूत्वा तपसा प्रसादितस्य शम्भोर्विवाहात्पाणिग्रहं विधाय जाया कामेश्वरीभावेन पत्न्यसि भवसि । “स इममेवात्मानं द्वैधापातयत् ततः पतिश्च पत्नी चाभवतामिति” श्रुतेः । अपृथक्त्वेऽपि पृथग्भावेन जायाभवनमित्याश्चर्यम् । श्रूयते हि हिमालयशिखरे पतिलाभाय दुश्चरं तपस्तपस्यन्तीं गौरीं सप्तर्षिद्वारा हिमवत्प्रार्थनापूर्वं शिवः पुनरुद्गुवाह । तदुक्तं लक्षितोपाख्याने—

हिमवच्छ्वेलशिखरे गौरीशिखरनामनि !

चकार पतिलाभाय पार्वती दुश्चरंतपः ॥

इत्यादि—

अथाद्रिपतिना दत्तां तनयां नलिनेक्षणाम् ।

सप्तर्षिद्वारतः पूर्वं प्रार्थितामुद्वोढ सः ॥

इत्यन्तम्, एवमुक्तप्रकारेण शिवाभेदस्वभावत्वेऽपि प्रकाशाद्विमर्शीश-भेदोऽन्नावनकलया तस्माद्विभिद्य पुनस्तत्समावेशोत्सुकतयाभीक्षणयेन तमेव सं-वृणवानायास्तव अहहाङ्कुतं चरितं सद्गुतं लीलास्वातन्त्र्यं को वेत्ति जानाति न कश्चिदित्यर्थः । सर्वज्ञां त्वां विना कारणस्थानीयानामपि ब्रह्मादीनामत्पञ्चत्वेन त्वचारित्रित्वानभिज्ञत्वात् स्वयमेव त्वं स्वचेष्टप्रवृत्तिनिमित्ताभिप्रायं जानीषे इतिभावः । एतेन पतिव्रताया जन्मान्तरेऽपि स्वपत्यनुसरणसमानलोकोपभोगादिपातिव्रत्यमाहात्म्यं प्रकटितमित्यपि बोध्यम् ।

आभ्यन्तरः संविळक्ष्मार्थोऽत्रसहदयसंवेद्य इति ते स्वयमेवाभ्यहेयुरिति नोन्मील्यते । तत्र दक्षहिमालयौ सुक्ष्मस्थूलौ पर्यालोचनीयाविति ॥२८॥

एवमत्यद्भुतस्वातन्त्र्यविलसितं प्रपञ्चयन् परशाक्तेजसः स्वप्रकाशत्व-जगदानन्दस्वरूपत्वविश्वाद्यारत्वमित्यामृशति—

कणास्त्वददीसीनां रविशशिकृशानुप्रभृतयः
परं ब्रह्म चुद्रं तव नियतमानन्दकणिका ।
शिवादिक्षित्यन्तं त्रिवलयतनोः सर्वमुदरे
तवास्ते भक्तस्य स्फुरसि हृदि चित्रं भगवति ॥२६॥

‘हे भगवति ! परस्वातन्त्र्यशक्तिस्वरूपे ! रविशशिकृशानुप्रभृतयोऽर्केन्द्रगन्यादयः प्रकाशास्त्वदीसीनां तव रथीनां कणा लेशाः सन्ति । यस्य कणस्थानीयोऽर्कादिः स कियान् स्यादित्याश्चर्यम् । एतेन लोके प्रसिद्धैतावन्मण्डलमर्कादिलिङ्गं लिङ्गिनस्त्वदीयमहातेजः पुञ्जस्यानुमानादपरिमेयत्वं गमयतीति ध्वन्यते । अत एवार्कादयस्तत्कणप्रायतया स्वात्मलाभाय तन्मुखप्रेक्षिणस्तत्स्वरूपं स्वप्रकाशं भासयितुमक्षमा इत्यपि सूच्यते । “तमेव भान्तमनुभाति सर्वतस्य भासा सर्वमिदं विभाति” इतिश्रुतेः । प्रभृतिशब्देन विद्युदादि गृह्णते ।
अथ च

सर्वं प्रमाणामित्याहुः सोमं मेयं प्रचक्षते ।
योऽयमग्नेः परं रूपं प्रमातुरिदमेव तत् ॥

इत्यागमदशा रव्यादिवाच्याः प्रमातुप्रमाणप्रमेयप्रकाशाः प्रतिप्रमातृप्रसरन्तस्तव महाप्रकाशसंविद्रूपाया व्योमवामेश्वर्याः दीसीनां खेचर्यादिमातृकारूपाणां रथीनां कणा अणव अतस्तेषां प्रकाशामेदेनानवभासमानानां तथा तथा संविदेवविजृम्भते ।

अर्केन्दुदीपाद्यवभासमिन्नं नाभात्यति व्याप्ततया ततश्च ।
प्रकाशरूपं तदियत्प्रकाशप्रकाशयताख्याव्यवहार एव ॥

इति, तत्तद्रूपतया ज्ञानं बहिरन्तःप्रकाशते । इत्यादि च एवं संविज्ञाथस्य

पूर्मेश्वरस्य पञ्चका वहतो मूर्तिप्रकाशानन्दचक्रोलासमहार्थः सूचितो भवति । स च देशिकनाथमुखादवगन्तव्य इत्यलं तत्प्रकाशनवाचालतया । तथा परं विश्वोत्तीर्णं ब्रह्म चित्प्रकाशमात्ररूपं तवानन्दाभिरूपाया इत्यर्थतो गम्यम् । आनन्दस्य कणिकाणुर्नियतं निश्चितमस्ति मन्ये इत्यर्थः । “एतस्यैवानन्दस्यान्यानि भूतानि मात्रामुपजीवन्ति” (बृह. ४-३-३२) इति श्रुतेः अत एवाल्पकण्ठत्वात् क्षुद्रमसारं तुच्छं विश्वापेक्षया च तदुत्तीर्णस्वभावस्य तस्य परिच्छन्नत्वात् । यस्यानन्दकणिका परं ब्रह्म स आनन्दसागरः कियान् स्यादित्यपि (चित्रं चित्रमिति सर्वत्रानुष्ठानीयम्) । तदुक्तम्—

त्रैलोक्येऽप्यत्र यो यावानानन्दः कश्चिदीक्ष्यते ।
स बिन्दुर्यस्य तं वन्दे देवमानन्दसागरम् ॥ (स्तव. चि. ६१)

इति भट्टनारायणोक्तेः । यद्वा श्रुत्यन्तविदभिमतस्य मायोत्तीर्णस्य ब्रह्मणो निर्विमर्शत्वेनानीश्वरजडापत्तेः क्षुद्रत्वम् । ततस्तस्यतदुत्तरतत्त्वान्तर्भविनाल्पानन्दकणिकात्वमुपपद्यते । एतेन विमर्शमवधीरयद्विस्तैर्बाद्याद्वैतसिद्धान्तस्थैः पाशव्रशासनशय्यैवाधिशय्यते इति सूचितम् तदुक्तमद्वैतवादनिर्वाहः” इति प्राग्विततमेतत् । तथा शिवादि शिवतत्त्वात् प्रभृति क्षित्यन्तं पृथिवीतत्त्वपर्यन्तं षट्क्रिंशतत्त्वजातं तद्यथा—

शिवशक्तिसदाशिवेश्वरशुद्धविद्यामायाकलाविद्यारागकालनियतिप्रकृतिपुरुषाहड्कृतिबुद्धिमनः श्रोत्रत्वक्चक्षूरसनाम्राणवाक् पाणिपादपायूपस्थ शब्दस्पर्शरूपरसगन्धाकाशवायुवह्निसलिङ्गभूमयः ।

तलक्षणानि चामृतानन्दपादैर्निरूपितानि तत्त्वसन्दोहे । एतत्सर्वं सतनुकरणभुवनमशेषं तव परस्याः शक्तेरण्डचतुष्टयव्यासिकाया उदर अन्तरास्तेऽवतिष्ठते । तव कीदृश्याः त्रयो वलया मायाप्रकृतिपृथिव्यण्डाभिधाः अण्डानां

(१३१)

वलयाकारत्वात्तनौ शरीरे यस्यास्तदन्तःस्थितत्वात्तेषाम् । तदुक्तं श्रीमदभिनव-
गुप्ताचार्यपादैः—

निजशक्तिवैभवभरादगडचतुष्टयमिदं विभागेन ।

शक्तिर्मायाप्रकृतिः पृथिवी चेति विभावितं प्रभुणां ॥ (प. सा. ४)

इति, तत्रान्तर्विश्वमिदं विचित्रतनुकरणभुवनसन्तानम् । इति च पराव्याप्तिश्च-
यथा त्रीशिकायाम्—

साणेनागडत्रयं व्याप्तं त्रिशूलेन चतुर्थकम् ।

सर्वातीतं विसर्गेण पराव्याप्तिरुदाहृता ॥

इति, अथ च त्रिवलयतनोर्वलित्रयोपेतमध्याया अध्युष्टवलयस्याप्युपल-
क्षणमेतत् । चित्रादपि चित्रमिदं यदेतादृशी अपरिच्छन्नानन्दाधारशक्तिस्वभा-
वा स्वान्तःक्रोडीकृताशेषविश्वा च त्वं भक्तस्य ध्यानशीलिनो ध्यातुहृदि मन-
सि स्फुरसि परिच्छन्नप्रकाशानन्दाध्येयाकृतिभावेन प्रकाशसे इत्यर्थः । अत्यल्प-
देशे महतो मानमाश्चर्यकरम् । “तमेव भान्तमनुभाति सर्वमिति” एतस्यैवा-
नन्दस्यान्यानीति, विश्वं प्रतिष्ठितं यस्यां तस्याः कुत्र ग्रतिष्ठितिः, इत्यादिश्रुति-
स्मृतिवचनविरोधात् । यद्वा त्वं भक्तस्य हृदि स्फुरसि पारिमित्यादिनावभासि
किमित्येतचित्रम् अत्र काका किमाक्षेपः । परिमिताकारा न भासीत्यर्थः । यद्वा
हृदि चिदाकाशे समावेशिनो भक्तस्य त्वं चित्रं भवति यथा तथा स्फुरसि
तदीयदेहाद्याभासनिमज्जनपुरः सरं स्वात्मतादात्म्योन्मज्जनेनैकरसी भवसी-
त्यर्थः तदुक्तं विज्ञानमैरवे—

हृद्याकाशे निलीनाक्षः पद्मम्पुटमध्यगः ।

अनन्यचेताः सुभगे ! परं सौभाग्यमाप्नुयात् ॥ (श्लो. ४८)

इति परं सौभाग्यं विश्वेश्वरतापत्तिरिति श्रीक्षेमराज इति ॥ २९॥

अधुना सार्वात्म्येन परामर्शशालिनां शाक्तसमावेशभाजां जगत्क्षोभजनन-
लक्षणां सिद्धिमाह—

पुरः पश्चादन्तर्बहिरपरिमेयं परिमितैः

परं स्थूलं सूक्ष्मं सकुलमकुलं गृह्णमयुहम् ।

दवीयो नेदीयः सदसदिति विश्वं भगवतीं

सदा पश्यन्त्याजां वहसि भुवनक्षोभजननीम् ॥३०॥

पुरः पुरस्ताद् दिशि देशे काले च अधिकरणे पूर्वादीनां दिग्देशकाल-
वृत्त्यवस्थादिप्रत्ययस्मरणात् । यद्वस्तु अतीतर्वत्मानसंभाव्यत्वेन भासमानम-
पादानाद्वा दिगादेर्यद्भेदेनावभासमानं देशादिवृत्तिकं प्रातिपदिकमात्रं वा, तद्-
भगवतीखरूपमेवतत्तद्रूपतया विजृम्भते । “ब्रह्मेदममृतं पुरस्तादिति” श्रुतेः ।
एवं वसत्यागतरमणीयादिपदविशिष्टः सप्तम्यादिविभक्तिमदुदाहरणक्रमोऽभ्यूह्यः ।
तथा पश्चादपरस्मिन् दिग्देशाशादावपरस्मात्थाविधादपरं वा तादृशं प्रातिपदि-
कमात्रं शाक्तस्फारमयं एतदुत्तराद्युपलक्षणं, तथा च श्रुतेः—“ब्रह्मपश्चाद् ब्रह्म-
दक्षिणतश्चोत्तरेण । अधश्चोर्ध्वं च प्रस्तुम्” (मुंड २-२-११) इति । तथा
शून्यादिवाद्यवेदापेक्षयान्तरभ्यन्तरं प्रमातृरूपं तदवभासकत्वात् । तथान्तः प्रमा-
त्रपेक्षया बहिरेषणीयकार्यरूपं “तदन्तरस्य सर्वस्य तदुसर्वस्यास्य बाह्यतः” इति
श्रुतेः (ईशा ५) तथा परिमातुमशक्यमपरिमेयमपरिच्छेदं आकाशवायवात्मभूत-
द्वयं परिमितं परिच्छिन्नं पृथिव्यप्तेजोरूपभूतत्रयम् । यद्वा परिमेयमहन्ताविमृ-
श्यं परिमितमिदन्तापरिच्छेदं जडाजडलक्षणमित्यर्थः तदुक्तम्—

परिच्छिन्नप्रकाशत्वं जडस्य किललक्षणम् ।

जडाद्विलक्षणो बोधो यतो न परिमीयते ॥ (तं.आ.३४.१०१-१०२)

इति, तथा परं सूक्ष्मं स्थूलमिति यद्वाच्यवाचकात्मघडध्वजातं स्थूल-

सूक्ष्मपरमावेन त्रिविधं तत्र भुवनतत्त्वकलास्त्रूपं वाच्यम् ।

मन्त्रपदवर्णात्मकं वाचकमिति षड्विधित्वम् । तदुक्तम्—

तत्र वाचकवाच्यात्मस्पन्दयोरेकशः प्रभोः ।

स्थूलसूक्ष्मपरमासक्रमयोःषड्विधाध्वता ॥

इति, तथा विरूपाक्षपञ्चाशिकायाम्—

यस्य विमर्शकणो मन्त्रपदार्णात्मकस्त्रिधा शब्दः ।

पुरतत्त्वकलात्मार्थो धर्मिण इत्थं प्रकाशस्य ॥

इत्येतत्प्राग्वितत्य प्रदर्शितम् । अथवा परादिशब्देनावरणात्मकोशत्रितयमाणवादिमलत्रयसतत्त्वमभिधीयते । तत्र चित्तख्यभावतापहस्तनेन परमावरणमाणवो मलः । भेदमयज्ञत्वकर्तृत्वप्रथनेन सूक्ष्ममावरणं मायीयो मलः । प्राधानिकदेहात्मतया स्थूलमावरणं कार्मो मलः । तदुक्तम्—

परमावरणं मल इहसूक्ष्मं मायादिकञ्चुकं स्थूलम् ।

बाह्यं विग्रहरूपं कोशत्रयवेष्टितो ह्यात्मा ॥

इति, यद्वा परं कारणात्मकं सूक्ष्मं पुर्यष्टकरूपं स्थूलं देहात्मकमिति शरीरत्रयं परादिशब्देनोच्यते । अथ च परादिशब्देन त्रिधोपायजालं ज्ञानयोगमन्त्रात्मकं शाम्भवशाक्ताणवसंज्ञकं वा ज्ञानमुच्यते । तेषां लक्षणानि यथा—

तत्राद्ये स्वपरामर्शे निर्विकल्पैकधामनि ।

यत्स्फुरेत्प्रकटं साक्षात्तदिच्छाख्यं प्रकीर्तितम् ॥ (तं.आ.१.क्षो.१४६)

इच्छाख्यमव्यवहितेच्छाशक्तिस्फाररूपं शाम्भवज्ञानमित्यर्थः । तथा—

भूयो भूयो विकल्पांशनिश्चयक्रमचर्चनात् ।

यत्परामर्शमभ्येति ज्ञानोपायं तु तद्विदुः ॥ (तं.आ.१.क्षो.१४८)

इति ज्ञानशक्तिस्फारात्मकं शाक्तं ज्ञानमित्यर्थः । तथा—

(१३४)

तत् तत्कल्पनाकल्पवहिर्भूतार्थसाधनम् ।

क्रियोपायं तदाम्नातं भेदो नात्रापवर्गगः ॥ (तं. आ. १. श्लो. १४९)

इति, क्रियाशक्तिस्फारात्मकमाणवं ज्ञानमित्यर्थः । अथवा परं सात्त्विकं सूक्ष्मं राजसं स्थूलं तामसं ज्ञानम् । तदुक्तं गीतासु—

सर्वभूतेषु येनैकं भावमक्षयमीक्षते ।

अविभक्तं विभक्तेषु तज्ज्ञानंविद्धि सात्त्विकम् ॥ (१८-२०)

इत्यादि, तथा सह कुलेन शक्तप्रसरात्मना विश्वेन वर्तते इति सकुलं शक्तिलक्षणं कुलेश्वरीरूपं तत्सृष्टिसंहारक्षममित्यर्थः । तदुक्तम्—

मेयमानमितिलक्षणं कुलं प्रान्ततो ब्रजति यत्र विश्रमम् । इति ।

यत्रोदितमिदं चित्रं विश्वं यत्रास्तमेति च ।

तत्कुलं विद्धि सर्वज्ञ ! शिवशक्तिविवर्जितम् ॥

इत्यादिना लक्षितं शिवशक्त्यादिप्रतिनियतव्यपदेशासहिष्णु पूर्णपरसं-
वित्प्रकाशात्मानाख्यं तत्त्वं च कुलं तस्माद्यदन्यदवभासितं तदकुलं शिवलक्षणं
प्रकाशैकात्म्येन प्रकाशमानं कुलेश्वराख्यम् । तथा गुह्यं गुहायां हृद्रूपायां परमे
व्योम्नि वा भवमात्मतत्त्वम्, “आत्मास्य जन्तो निहितो गुहायामि”ति श्रुतेः ।
(न. उ. ता. १-३, महाना ८-१) “गुहां प्रविश्य तिष्ठन्तं यो भूतेभिर्व्यपश्यत ।
एतद्वैतदिति (कठो. ४-६) च । “अन्तःशरीरे ज्योतिर्मयो हि शुभ्रो यं
पश्यन्ति यतयःक्षीणदोषाः” ।

इति । पूर्णपरिमितप्रमातृरूपयोर्जीवात्मपरमात्मनोरैक्यविज्ञानं वा ।

ऋतं पिबन्तौ सुकृतस्य लोके

गुहां प्रविष्टौ परमे पराधर्ये ॥ (कठो. ३-१)

इति ।

यो वेद निहितं गुहायां परमे व्योमन्नित्यादिश्रुतिभ्यः (तैति. २-१-१)। रहस्योपासनमपि गुह्यं शक्तिपातवतामेव प्रकाशनीयत्वात् यद्वा गुहायां कर्मणो-इवस्थितिस्थानलक्षणायां मायायां भवमुत्पन्नं कलादिक्षित्यन्तं तत्त्वजातं भेद-प्रथात्मसंवेदनं वा । गुह्यं पारमार्थिकं परमरहस्यानुत्तरज्ञानमविच्छिन्नगुरुपारम्पर्यक्रमागतं रहस्यं वा, “गुह्यं ब्रह्म सनातनमिति” श्रुतेः (कठो. ५-६-७)। त्रीशिकायामपि—

एतद्गुह्यं महागुह्यं कथयस्व मम प्रभोः । (श्लो. २)

इति । तथा गुहातो मायातत्त्वाद्यदन्यतदगुहं शुद्धविद्याद्युचिताभेद-विमर्शमयं संवेदनमपेतमलाद्यावरणरूपत्वाच्चिरावरणम् । तदुक्तं गुप्तपादैः—

निरावरणमाभाति भात्यावृतनिजात्मकः ।

इति, अथ च गुह्यं गुप्ततरादियोगिनीरश्मिवृन्दं अगुहं बाह्यं प्रकटा-रूपयोगिनीरश्मिवृन्दं श्रीमहात्रिपुरसुन्दरीचक्रस्थावरणनिविष्टम् । तथा दवी-योऽतिशयेन दूरं देशकालादिव्यवहितत्वात् । नेदेयोऽन्तिकतमं देशाद्यव्यव-हितत्वात् । “तदु दूरे तद्वन्तिके” तति श्रुतेः तथा—“दूरात्सुदूरे तदिहान्तिके च पश्यतिस्वहैव निहितं गुहायां” (मुण्ड. ३-१-७) इत्यादि श्रुतेः । तथा सद-द्भावरूपं सदिति दृश्यं स्थूलमसददृश्यं सूक्ष्मं “अणोरणीयान्महतो महीयानि-ति” (कठो. २-२०) श्रुतेः यद्गीतं “सदसच्चाहमर्जुन” (भ.गी. ९-१९) इति यद्वा सदितिरूपवद्वस्तु मूर्त्ति असदिति अमूर्त्ति वाय्वाकाशादिकम् । अथ च सदिति पञ्चीकृतपञ्चमहाभूतात्मा स्थूलः प्रपञ्चः । असदित्यपञ्चीकृतपञ्चमहा-भूतात्मा सूक्ष्मः प्रपञ्चः ।

सदितित्रैकालिकबाधानिर्विषयकं ब्रह्म, असदितिमिथ्याप्रपञ्चः तस्याद्यन्त-योरसत्त्वान्मध्ये नामरूपाध्यासात् रज्जुभुजङ्गवद् भ्रान्त्या भासमानस्यापि बाधि-तत्वादिति वा सदसद्भ्यामुच्यते ।

“द्वे वाव ब्रह्मणो रूपे मूर्तञ्चामूर्तमेव च” (बृह. २-३-१ मैत्रा. ५-३)

(१३६)

इति श्रुतेः । विष्णुपुराणेऽपि—

द्वे रूपे ब्रह्मणस्तस्य मूर्त्यं चामूर्तमेव च

क्षराक्षरस्वरूपे ते सर्वभूतेष्ववस्थिते ॥

अक्षरं ब्रह्म कूटस्थं क्षरं सर्वमिदं जगत् ।

इति, एवं विश्वमशेषं हे भगवति ! श्रीमहात्रिपुरसुन्दरि ! ये त्वद् ध्यानैकसमावेशरसास्वादपरवशा भक्ता ईमिति कामकलास्वरूपं सदा सर्वदा पश्यन्ति परामृशन्ति “असच्च सत् परमे व्योमन्” ब्रह्मेदं विश्वमिदं वरिष्ठमिति च श्रुतेः आज्ञां मातृचक्रशासनं भुवनेषु स्वर्लोकादिषु क्षोभजननीं तत्रस्य-पुरुषाङ्गनानां संमोहादिजननी त्वं वहसि तेषां शरीरे संक्रामयसि येन तदाज्ञावशगाः सर्वे तदानुकूलयेन वर्तेन्, इत्यर्थः ।

यदुक्तं ज्ञानार्णवे—

महाकामकलाध्यानयोगात् सुरवन्दिते । ।

क्षोभयेत् स्वर्गभूलोकपातालतलयोषितः ॥ (प. १७ श्लो. ३०-३१)

इति, वामकेऽवरेऽपि—

यदैव जपते विद्यां महात्रिपुरसुन्दरीम् ।

तदैव मातृचक्राज्ञा सङ्क्रामत्यस्य विग्रहे ॥

सर्वासां सर्वसंस्थानां योगिनीनां भवेत्प्रियः । (प.४, श्लो. ५४-५५)

इत्यादि, मातृचक्रवत्तेषामप्याज्ञा त्रिषुलोकेष्वप्रतिहता सम्पद्यते । इत्य-त्राशयः वास्तवं ज्ञानार्णवीयमाज्ञासंक्रमणाख्यं यद् देशिककृत्यं तत् प्राक् प्रदर्शितमितीहालं तत्प्रपञ्चेन, कामकलारहस्यं च यथा—

अग्रविन्दु परिकल्पितानना

मन्यविन्दुरचितस्तनद्वयीम् ।

(१३७)

नादविन्दुरशनागुणास्पदा
नौमि ते परशिवे ! परां कलाम् ॥
एकारोर्ध्वंगतो विन्दुर्मुखं भानुरधोगतौ ।
स्तनौ दहनशीतांशूयोनिर्हार्धकला भवेत् ॥
विन्दुं संकल्प्य वक्त्रं तु तदधस्तात् कुचद्वयम् ।
तदधः सपरार्धं तु चिन्तयेत्तदधोमुखम् ॥ इति । ३० ॥

एवं समनन्तरोक्तामपरां सिद्धिं प्रदर्श्येदार्नीं परां सिद्धिं निरूपयन् केषा-
श्चिदेवायातपरशक्तिपाततया कथश्चिद्वेधदीक्षाप्राप्तौ परशक्त्यैकात्म्योपलभ्मो वि-
जृम्भते इत्याह—

प्रविश्य स्वं मार्गं सहजदयया देशिकदशा
षडध्वध्वान्तौघच्छिदुरगणनातीतकरुणाम् ।
परानन्दाकारां सपदि शिवयन्तीमपि* तनुं
स्वमात्मानं धन्याशिचरमुपलभन्ते भगवतीम् ॥ ३१ ॥

धन्याः परशक्तिपातपवित्रितहृदयाश्चरमजन्मतया धनं भगवद्भक्ति-
सौभाग्यरूपं लब्धारो जनाः सहजदयया निसर्गकरुणामय्यानुग्राह्यजनानुजि-
घृष्णैकसारत्वाद् देशिकस्य कुलमार्गाचार्यस्य सद्गुरोद्दशा शक्तिपाताविनाभूत-
कटाक्षपातेन तत्प्रमादलब्धयोनिमुद्राबन्धनप्रकारेणाधोद्वाराकुञ्चनात् सुसां कुण्ड-
लिनीं विषलतातनुतनीयसीं प्रबोध्य तया कमलजकमलमूलप्रदेशस्थसुषुमणा
नाडीद्वारा स्वं मार्गं निजं चन्द्रार्कयोरसाधारणं ब्रह्मयानं प्रविश्य तत्र विद्युलता
निभामकुलपदादूर्ध्वं विसर्गस्थानं प्रत्युद्गच्छन्ती भगवती प्राणशक्तिरूपा “प्राक्
संवित् प्राणे परिणता” इत्युक्तेः परा संविदेव सङ्कुचितप्रमातृभावमविभास-

*शिवतनुंम् ।

(१३८)

यिषुरप्राणाद्यचित् स्पन्दात्मतां गृहीत्वा विश्वं जडराशिमयमुद्गूर्णयन्ती सैव प्राणसम्बन्धात् कुण्डलिनीशक्त्यभिधेया । सच सम्बन्धो “नैसर्गिकः प्राण-सम्बन्ध” (शि.सू.३-४३) इति शिवसूत्रोक्त्या निसर्गात् स्वातन्त्र्यात्मनः स्व-भावादायातो नैसर्गिकः । यदुक्तं मैत्रायण्युपनिषदि—

“प्रजापतिवैकोऽग्रेऽतिष्ठत् स नारमतैकः स आत्मानमभिध्यात्वा बह्वीः प्रजा असृजत ता अश्मेवाप्रबुद्धा अप्राणः स्थाणुरिव तिष्ठमाना अपश्यत् । स नारमत सो मन्यतैतासां प्रतिबोधनायाभ्यन्तरं विशामीति स वायुरिवात्मानं कृत्वाभ्यन्तरं प्राविशत् । स एको नाशकत् स पञ्चधात्मानं विभज्योच्यते स यः प्राणोऽपानः समान उदानो व्यान इति (२-६)” मोक्षोपायेषु च—

देहेऽस्मिन् देहनाडीषु वातः स्फुरति योऽभितः ।

खदास्विव भुवो वारि स प्राण इतिकीर्तिः ॥

तस्य स्पन्दवशादन्तः क्रियावैचित्र्यमीयुषः ।

अपानादीनि नामानि कल्पितानि कृतात्मभिः ॥

अन्तः प्राणपरिस्पन्दात् संकल्पकलनोन्मुखी ।

संवित् संजायते चैषा तच्चित्तं विद्धि राघव ! ॥

प्राणस्पन्दं विदुः स्पन्दं तत् स्पन्दादेव संविदः !

चक्रावर्तविधायिन्यो जल स्पन्दादिवोर्मयः ।

इति । श्रीतन्त्रालोके—

व्यापकोऽपिशिवः स्वेच्छाकलससङ्कोचमुदणात् ।

विचित्रफलकर्मैघवशात्तच्छ्रीरभाक् ॥

स वाय्वात्मा दृढे तस्मिन् देहयन्त्रे चिदात्मना ।

प्रेर्यमाणो विचरति भस्त्रायन्त्रगवायुवत् ॥

क्षये तु कर्मणां तेषां देहयन्त्रेऽन्यथागते ।

(१३६)

प्राणयन्त्रं विघटते देहः स्यात् कुडचवत्ततः ॥ (आ. २८, श्लो.-
२१७-२२०-२२७)

इति, तामेव कुण्डलिनीं शक्तिं सर्वप्राणिजीवनात्मिकां चित्कलां षड-
ध्वानः षडाधारग्रन्थयस्तद्रूपस्य ध्वान्तौघस्य षडध्वात्मनः समनान्तपाशजा-
लस्य वा ।

छिदुरा छेदनशीला तदुक्तम्—

अमुना विधिना मुहुःकृतेन
क्रमशः कम्बुनि मारुतस्तोऽसौ ।
अजपङ्गजमूलदेशमार्ग-
प्रणर्यां ग्रन्थिविभेदनं करोति ॥

इति । तथा तत एव ध्वान्तौघस्य छेदनादगणनां संख्यामतीतातिक्रान्ता
करुणा दया यस्यास्तां प्रकृत्यानुपचरितकारुण्यैकमूर्तिमित्यर्थः तथा निजानन्दा-
दिभूमिकाभ्यः परे जगदानन्दभरिततया निरतिशयः पूर्णाहन्तानुसन्धानात्मक-
स्वात्मविश्रान्तिसतत्त्वो य आनन्दः सुखं स एवाकारःस्वरूपं यस्याः । तदुक्तम्-
'पूर्णत्वादहमित्यन्तर्ज्ञानमानन्द उच्यते ।' यद्वा-परस्मिन् सर्वोत्कृष्टे व्योमा-
म्भोजे परमविसर्गानन्दस्थानसञ्ज्ञत्या आनन्दाकारां महाहादरसमर्यां तत्र सपदि-
सञ्ज्ञतिसमकालमेव तनुं स्वरूपं शिवयन्तीं स्वच्छस्वतन्त्रप्रकाशैकघनाकुलाख्य-
शिवसामरस्यमापादयन्तीमेवंविधामुक्तरूपां भगवतीं चिरं बहुजन्मावसाने "बहू-
नां जन्मनामन्ते" इत्याद्युक्त्या स्वमात्मानमुपलभन्ते संवेदयन्ते स्वात्मैक्येनानु-
भवन्ति येन जीवतामेव तेषां मुक्तिस्तदुक्तं श्रीनेत्रतन्त्रे—

निमेषोन्मेषमात्रेण यदि चैवोपलभ्यते ।

*तदाप्रभृतिमुक्तोऽसौ न पुनर्जन्म चाप्नुयात् ॥ (अधि. ६, श्लो. ८-९)

*ततः इति मु. पृ. पाठः ।

(१४०)

इति । श्रीनिशाचारेऽपि—

विकल्पक्षीणचित्स्तु आत्मानं शिवमव्ययम् ।

पश्यते भावशुद्धया यो जीवन्सुक्तो न संशयः ॥

इति, “तथा भूयः स्यात् प्रतिमीलनमि” ति (शि.सू.३-४५) शिवसूक्तस्थित्या समनावधि निखिलग्रन्थ्यात्मकपाशतिभिरोच्छेदनादुन्मनाशक्त्यासादने औन्मनसपरमशिवात्मप्रत्यापत्तिर्योगिनः सम्पद्यते तदुक्तं स्वच्छन्दतन्त्रे—

उन्मनापरतो देवि तत्रात्मानं नियोजयेत् ।

तस्मिन् युक्तस्ततो ह्यात्मा तन्मयश्च प्रजायते ॥ (प. ४, श्लो. ३३२)

इति, तथा—

उद्बोधितो यथा वह्निर्निर्मलोऽतीव भास्वरः ।

न भूयः प्रविशेत् कोष्ठे तथात्माध्वन उदाहृतः ॥

मलकर्मकलाद्यैस्तु निर्मलो विगतक्लुमः ।

तत्रस्थोऽपि न बाध्येत यतोऽतीव सुनिर्मलः ॥

इति, इत्थं शक्तिद्वारैवोपायभूतेनोपेयस्य शिवस्वरूपस्य प्रत्यभिज्ञानादिश्रवणात् तदुक्तं विज्ञानमैरवे—

शक्त्यवस्था प्रविष्टस्य निर्विभागेन भावनात्* ।

तदासौ शिवरूपीस्याच्छैवीमुखमिहोच्यते ॥

यथालोकेन दीपस्य किरणैर्भास्करस्य वा ।

ज्ञायते दिग्विभागादि तद्बच्छक्त्या शिवः प्रिये ! ॥ (वि. मै., श्लो. २०-२२) इति ॥ ३१ ॥

एवमनुभूतामेव भगवतीं सर्वविलयोदयविश्रान्तिधामतया परामृशन् अविद्यादे-

*भावना इति मु. पु. पाठः ।

र्जगत्कारणभावनिरसनं ध्वनयति—

मयूखाः पूष्णीव ज्वलन इव तदीस्तिकणिकाः
पयोधौ कल्पोलप्रतिहतमहिम्नीव पृष्ठतः।
उदेत्योदेत्याम्ब ! त्वयि सह निजैस्तात्त्विककुलै-
र्भजन्ते तत्त्वौधाः प्रशममनुकल्पं परवशाः ॥३२॥

हे अम्ब ! तत्त्वौधास्तत्त्वानां सदाशिवादिक्षित्यन्तानां पञ्चत्रिंशत् संख्या-
नामोधाः प्रसराः समूहाश्चोदेत्योदत्यार्थात् त्वत्स्तद्विलयोदयकारणात् सिसुक्षा-
लक्षणविश्वोन्मेषावस्थायां पौनः पुन्येन समुत्पद्य परवशा अखतन्त्राः प्रकाश-
परतन्त्रत्वात् तदुक्तम्—

तथाहि जडभूतानां प्रतिष्ठा जीवदाश्रया ।

इति, ‘एवमात्मन्यसत्कल्पाः प्रकाशस्यैव सन्त्यमी जडाः’ (श्लो. १३) इत्यजडप्र-
मातृसिद्धावपि अनुकल्पं प्रतिप्रलयं सञ्जिहीर्षालक्षणविश्वनिमेषावस्थायां निजैः
प्रातिस्थिकैस्तात्त्विककुलैः शरीरभुवनादिनिवहैः सह सार्धं त्वयि मूलकारणे
परस्यां चिच्छक्तौ प्रशमं लयं भजन्ते प्रलीयन्ते इत्यर्थः ।
तदुक्तमष्टावक्रगीतायाम्—

मय्यनन्ते चिदम्भोधावाश्चर्यं जीववीचयः ।

उद्यन्ति घन्ति खेलन्ति प्रविशन्ति स्वभावतः ॥

इति, विज्ञानमैरवेऽपि—

जलस्येवोर्मयो वहेज्वालाभङ्गयः प्रभारवेः ।

ममैव भैरवस्येता विश्वभङ्गयो विनिर्गताः* ॥ (श्लो. ११०)

* विभेदिताः इति मु. पु. पाठः ।

इति, श्रीविरुपाक्षसिद्धैरपि—

स्वाङ्गेचिद् गगनात्मनि दुर्घोदनिभेस्वशक्तिलहरीणाम् ।

संभेदविभेदाभ्यां सुजति ध्वंसयति चैष जगत् ॥

इति, “इतो वा इमानि भूतानि जायन्ते येन जातानि जीवन्ति यत्प्रयन्तीति”

श्रुतेः । आकल्पस्थायिनो भावास्तत्त्वशब्देनोच्यन्ते शरीरभुवनादीनां तत्त्ववाचित्वाभावात् तदुक्तमभियुक्तैः—

आप्रलयं यत्तिष्ठति सर्वेषां भोगदायि भूतानाम् ।

तत्त्वमिति प्रोक्तं न शरीरघटादितत्त्वमतः ॥

इति,

यदेकमेव रूपं पृथिवीतत्त्वाद्यनेकैः प्रकारैस्तुगामि भाति तदिदं पृथिव्यादितत्त्वमिति पारमेश्वरे दर्शने तत्त्वमित्युच्यते तदुक्तं तन्त्रालोके—

यान्युक्तानि पुराणयमूर्नि विविधैर्भेदैर्यदेष्वन्वितं

भाति परं प्रकाशनिविडं देवः स एकः शिवः ।

तत्स्वातन्त्र्यवशात्* पुनःशिवपदाद्भेदे विभाते परं

परं यद्रूपं बहुधानुगामि तदिदं तत्त्वं विभोः शासने ॥

तथाहि कालसदनाद्वीरभद्रपुरान्तगम् ।

धृतिकाठिन्यगरिमाद्यवभासाद्वरात्मता ॥

एवं जलादितत्त्वेषु वाच्यं यावत् सदाशिवे । (आ ९, श्लो. २-४)

इति, श्रीमतज्ञशास्त्रादावपि—

पार्थिवाणुस्वरूपस्य विप्रकीर्णस्य सर्वतः ।

किं स्वरूपं स्वकं तत्र पृथिव्यास्तत्त्वसंज्ञितम् ॥

मृत्त्वमस्ति मृदस्तत्र येनासावुपदिश्यते ।

तत्त्वेभ्योऽप्यणुसंघेभ्यो विशिष्टमविनाश्यथ ॥

*रसाद् इति मु. पु. पाठः ।

(१४३)

इत्यादि बहुधोक्तमलं तद्विस्तरेण । एतदेव मालोपमया हृदयज्जमीभावाय निदर्शयति मयूखा इति पूष्णि सूर्ये मयूखा रश्मय इव ज्वलने वहौ तद्विसिकणिकास्तज्ज्वालालेशा इव कलोलैर्महङ्ग्रुर्मिभिः प्रतिहितो विधृतो वीच्यादिप्रसरणपरावर्तनपरिमणादिलक्षणो महिमा वैभवं यस्य तस्मिन् पयोधौ जलधौ पृष्ठोऽप्कणा इव तत एव वीप्सया समुद्रगम्य तत्रैव विलीयन्ते । अतः सदाशिवादेभूम्यन्तस्य विश्वस्य त्वमेव विलयोदयभूमिर्महाकारणात्मेति भावः । यद्गीतं भगवता—

प्रभवः प्रलयः स्थानं निधानं वीजमव्ययम् । (भ. गी., ९-१८)

इति तथा—

अहं सर्वस्य प्रभवो मत्तः सर्वं प्रवर्तते ।

अहमादिश्च मध्यं च भूतानामन्त एव च ॥ (भ. गी., १०-८)

इति ।

सर्वभूतानि कौन्तेय ! प्रकृतियान्ति मामिकीम् ।

कल्पक्षये पुनस्तानि कल्पादौ विसृजाम्यहम् ॥ (भ. गी., ९-६)

इत्यादि ।

अहं कृत्स्नस्य जगतः प्रभवः प्रलयस्तथा ।

मत्तः परतरं नान्यद् किञ्चिदस्ति धनञ्जय ! ॥ (भ. गी., ७-६)

इति ।

मयि सर्वमिदं प्रोतं सूत्रे मणिगणा इव । (भ. गी., ७-७)

इत्येतेन त्वतः किमपि प्रधानपरमारणादि स्वतन्त्रं कारणं नास्तीति कटाक्षयति यदाहुरन्ये—

कपिलः प्रधानमाह द्रव्यादीन् कणभुगस्य विश्वस्य ।

कालं कारणमेके स्वभावमपरे जगुः कर्म ॥

श्रुतिरिपि—

(१४४)

कालः स्वभावो नियतिर्यद्द्वच्छाभूतानि योनिः पुरुष इतिचिन्त्याः ।
संयोग एषां नत्वात्मभावादात्माप्यनीशः सुखदुःखहेतोरिति (श्वेता. १-
१२ ना. प. ९-१) ॥३२॥

एवमुक्तस्वरूपायाः परस्याः गत्केः साक्षाद् भक्तिमुकुर्वाणानां फलव्यभिचारोऽन्तव-
त्वादिति सूचयस्तत्रैव देवतान्तरपर्यायातिदेशविकल्पानाह—

विधुर्विष्णुब्रह्मा प्रकृतिरणुरात्मा दिनकरः

स्वभावो जैनेन्द्रः सुगतमुनिराकाशमनिलः ।

शिवः शक्तिश्चेति श्रुतिविषयतां तामुपगतां

विकल्पैरेभिस्त्वामभिदधति सन्तो भगवतीम् ॥३३॥

अम्बेति पूर्वोक्तश्लोकात् सम्बोधनं ग्राह्यम् । सन्तस्ततद्दर्शनसिद्धान्तज्ञा
विद्वांसः श्रुतिविषयतां तत्तद्दर्शनशास्त्रप्रतिपाद्यतामुपगतां प्राप्तां तां सर्वलोकप्रसि-
द्धामेभिर्विकल्पैर्वक्ष्यमाणैर्विधनामकल्पनाभिर्भगवतीं परां चिच्छक्तिमभिदधति
वदन्ति । विकल्पो नाम निर्वस्तुविषयकं शब्दजन्यं ज्ञानम् ।
तथा च पतञ्जलिः—

शब्दमात्रानुपाती* वस्तुशून्यो विकल्पः । (यो. द. पाद १ सू. ९)

एतेन विकल्पानामसत्यत्वात्तद्दर्शनोपासनीयतत्तद्देवतारूपेण परदेवता-
स्वसंविदेव सर्वैः समर्चनीयेति सूच्यते कतमे ते विकल्पा इत्याह—विधुरिति
“शैववैष्णवदौगार्कगाणपत्येन्दुसंभवैः” इति कुलार्णवोक्तदशा जैनदर्शनस्ये-
न्दुसंभवात्तदनुयायिन इन्दुरेव बन्धमोक्षणहेतुरुपास्य इति कल्पयन्ति । वासु-
देवाख्यो विष्णुरेव परप्रकृतिरूपः, तत एव सङ्कर्षणाद्यभिधचतुर्व्यूहसर्गः प्रवर्तते

*शब्दज्ञानानुपातीति मु. पु. पाठः ।

(१४५)

तदाराधनादेव बन्धनान्मुच्यते, स एव विश्वोपादानं कर्ता चेति । तदुक्तम्—

वासुदेवः परं ब्रह्म कल्याणगुणसंयुतः ।
भुवनानामुपादानं कर्ता जीवनियामकः ॥

इति । परमिति पूर्णषड्गुणं कल्याणगुण इति अपहृतपाप्मत्वादयः ।
“सोऽपहृतपाप्मा विरजो विमृत्युर्विंशोको विजिघत्सोऽपिपासः सत्यकामः सत्य-
सङ्कल्प” इति श्रुतेः । जीवनियामक इत्यन्तर्यामी “य आत्मनि तिष्ठन्नात्मान-
मन्तरो यमयति” (श. प ९४-५-३०) इति श्रुतेः तत्र चतुर्व्यूहोपासनायां
पूर्वपूर्वोपासनया पुरुषार्थप्रतिबन्धकदुरितक्षये सति उत्तरोत्तरोपासनायामधिकारः
सम्पद्यते । तदुक्तम्—

वासुदेवः स्वभक्तेषु वात्सल्यात्तदीहितम् ।
अधिकार्यानुगुणयेन प्रयच्छति फलं बहु ॥
तदर्थं लीलया स्वीयाः पञ्चमूर्तीः करोति वै ।
प्रतिमादिकमर्चा स्यादवतारास्तु वैभवाः ॥
सङ्कर्षणो वासुदेवः प्रद्युम्नश्चानिरुद्धकः ।
व्यूहश्चतुर्विंशो ज्ञेयः सूक्ष्मं संपूर्णषड्गुणम् ॥
तदेव वासुदेवाख्यं परं ब्रह्म निगद्यते ।
अन्तर्यामी जीवसंस्थो जीवप्रेरक ईरितः ॥
य आत्मनीति वेदान्त वाक्य जालैर्निरूपितः ।
अर्चोपासनया क्षिप्ते कल्मषेऽधिकृतो भवेत् ॥
विभवोपासने पश्चाद् व्यूहोपास्तौ ततः परम् ।
सूक्ष्मे तदनुशक्तः स्यादन्तर्यामिणमीक्षितुम् ॥

इति । गरुडेऽपि—

(१४६)

लोकानुग्रहकुद्विष्णुः सर्वदुष्टविनाशनः ।
वासुदेवस्वरूपेण तथा सङ्खरणेन च ॥
प्रद्युम्नाख्यस्वरूपेणानिरुद्धाख्येन च स्थितः ।
नारायणस्वरूपेण पञ्चधा ह्यद्वयःस्थितः ॥

एवमुपासनाक्रमोपोद्वलितेन विज्ञानेन “न दृष्टेर्दृष्टारं पश्येः” (बृह. २-४-२) इत्यादि श्रुतेः दर्शनादिकर्तुर्जीवस्य स्वमात्रावलोकनेऽपास्ते, अपुन-रावृत्तिकं स्वधाम प्रयच्छति वासुदेवः । तदुक्तम्—
मामुपेत्य पुनर्जन्म दुःखालयमशाश्वतम् ।
नाप्नुवन्नित महात्मानः संसिद्धिं परमां गताः ॥ (भ. गी. ८-१५)

इति ।

स्वभक्तं वासुदेवोऽपि संप्राप्यानन्दमव्ययम् ।
पुनरावृत्तिरहितं स्वीयं धाम प्रयच्छति ॥

इत्यलं विस्तरेण, इति पाञ्चरात्राणां समयः । तदनुयायिनस्तु वासुदेवाभिधं विष्णुमुपास्यं कल्पयन्ति । वैदिकास्तु “शास्त्रयोनित्वात्” (अ. १, पा. १ अधि३, सू. ३) इतिब्रह्मसूत्रोक्त्या ।

ब्रह्मा देवानां प्रथमः सम्बूद्ध विश्वस्य कर्ता भुवनस्य गोपा ।

स ब्रह्मविद्यां सर्वविद्याप्रतिष्ठामर्थर्वाय ज्येष्ठपुत्राय प्राह ॥(यो. चू. , १०)

इति, तथा—“यस्य निःश्वसितं वेदाः” । तस्य महतो भूतस्य निः-श्वसितं यद्वग्वेदः” इत्यादिश्रुतिभ्यश्च वैदिकमार्गानुयायिनः संसारान्मुक्तिकामा हिरण्यगर्भाख्यं ब्रह्माणमेवाराध्यं विकल्पयन्ति । हिरण्यगर्भः समवर्तताग्रे, इति श्रुतेः । तथा पौराणिका ब्रह्मशक्तिः प्रकृतिर्नाम देवतैवाभीष्मितभोगमोक्षदायिनीति भगवतीं प्रकृतिनाम्ना विकल्पयन्ति । तदुक्तं ब्रह्माण्डे—

आदौ प्रादुरभूच्छक्तिर्ब्रह्मणो ध्यानयोगतः ।

प्रकृतिर्नाम सा ख्याता देवानामिष्टसिद्धिदा ॥

यद्वा त्रिगुणसाम्यात्मिका प्रकृतिः स्वस्वभावाच्छादनक्रीडारूपा मायाख्या शक्तिः
यदुक्तम्—

मायां तु प्रकृतिं विद्धि मायिनन्तु महेश्वरम् ।

तथा प्रत्यभिज्ञायाम—“तिरोधानकरी मायामिधा पुनरिति” एवमनु-
त्तरत्रिकनयेनेयमेव शाम्भवी शक्तिरित्यपरपर्याया गीयते । यदुक्तं श्रीमहेश्वरा-
नन्दपादैः—

ज्ञानक्रियामायानां गुणानां सत्त्वरजस्तमः स्वभावानाम् ।

अविभागावस्थायां तत्त्वं प्रकृतिरिति शाम्भवी शक्तिः ॥ (म.म.श्लो. २०)

इति ।

यद्वा छान्दोग्योपनिषत्यसिद्धा तेजोऽबन्नलक्षणा प्रकृतिः या लोहित-
शुक्लकृष्णत्वेनाजात्वरोपणया कल्पनयाम्नायते । अजामेकां लोहितेत्यादिनेति ।
तथाणुरिति केचित् । अणुर्नाम चिदंशो जीवात्मसंज्ञको येन पुर्यष्टकादिशरीर-
मनुप्रविश्य तात्त्विकं चित्स्वभावं विस्मार्य तत्तादत्म्याध्यासेनाहमिदमिति परा-
मृश्यते । “एषोऽणुरात्मा चेतसा वेदितव्यः” (मु. ३-१-९) इति श्रुतेः ।
एतमेव सीमानं विदायैतया द्वारा प्रापद्यत । “स एष इह प्रविष्ट आनखाग्रेभ्यः ।
तदेव सृष्टा तदनु प्राविक्षत् (बृह. १-४-७) । अनेन जीवेनात्मनानुप्रविश्य
नामरूपे व्याकरवाणीत्यादिश्रुतिभ्यः । सिद्धपादैरपि—

ग्राहकमेकं त्वजडं जडमन्यद्ग्राह्यमस्य यो मनुते ।

मायाविमोहितात्मा बोध्यः सोऽणुर्भवी सङ्घः ॥

स्मृतिः—

कथं त्विदं साक्षदेहं मद्दते स्यादितीक्षणात् ।

विदार्य मूर्ध्नि सीमानं प्रविष्टः संसरत्ययम् ॥

श्रीतन्त्रालोकेऽपि—

देवः स्वतन्त्रशिवद्रूपः प्रकाशात्मा स्वभावतः ।

रूपप्रच्छादनक्रीडायोगादणुरनेकधा ॥ (आ. १३ श्लो. १०३)

इति, एवमणुवादिनां विकल्पः । तथा केचित् सन्तः अहन्ताप्रत्ययवेद्य आत्मा पूर्णाक्षरब्रह्मलक्षणं इति स्वदर्शनपरिभाषया विकल्पयन्ति । स चाहमनुभवगम्यतयैवाववोध्यते । तस्य “सत्यं ज्ञानमनन्तं ब्रह्म” (तैति. २-१-१) इत्यादिश्रुतिम्यो हि ब्रह्मसत्तावगमपूर्वं तद्भावः । अयमात्मा ब्रह्म (मांड. २, नृ. पू. ४-२ नृमिहो ८-५) तत्त्वमसि ब्रह्माहमस्मि, इति विद्वदनुभवाच्छ्रुतिसचिवात् प्रत्यभिज्ञायते ।

यदुक्तम्—

अहं धियात्मनः सिद्धेस्तस्यैव ब्रह्मभावतः ।

इति,

तथा दिनकर इति सौराः, सूर्यमण्डजान्तर्निविष्टब्रह्मोपासकाः कल्पयन्ति । तथा च श्रुतिः—

सूर्य आत्मा जगतस्तस्थुषश्चेति, (ऐत. २-३-३)

हिरण्यमयेन पात्रेण सत्यस्यापिहितं मुखम् ।

तत्त्वं पूषन्नपावृणु सत्यधर्माय दृष्टये ॥ (बृह. ५-१५-१ मैत्रा. ६-३५)

“पूषन्नेकर्षे यम सूर्यं प्राजापत्यं व्यूहं रश्मीन् समूहं । तेजो यते रूपं कल्याणतमं ततो पश्यामि योऽसावसौ पुरुषः सोऽहमस्मीति” महाराज्ञी च सौराणाभित नयेन विश्वावभासिका महती चिच्छक्तिः स्वप्रकाशत्वेनानन्यमुख-
प्रेक्षितया राजमानत्वात् । तदुक्तं स्वच्छन्दे—

ज्ञानशक्तिः प्रभोरेषा तपत्यादित्यविग्रहा । इति,

श्रीसाम्बेनापि—

इति,

तथा परे सन्तः स्वभावो मायाविद्यादपरपर्यायः सत्ये चिदानन्दघने
ब्रह्मणि विवर्तात्मना जगतप्रपञ्चावभासनसामर्थ्यमिति कल्पयन्ति । देवी निष्ठा
महिमाख्या शक्तिरेव स्वभावशब्देनोच्यते इत्यर्थः ।

स्वभावमेके कवयो वदन्ति कालं तथान्ये पग्निद्यमाणाः ।

देवस्यैष महिमा उ लोके येनेदं ब्राम्यते ब्रह्मचक्रम् ॥

इत्यादिश्रुतेः,

ते ध्यानयोगानुगता अपश्यन्

देवात्मशक्तिं स्वगुणैर्निंगृदाम् ॥ इति, श्रुतेश्च

ब्राह्मयेऽपि—

दृश्यते च जगद्रूपमसत्यं सत्यवन्मृषा ।

तोयवन्मृगतृष्णा तु यथामस्मरीचिका ॥

रौप्यवत् कीकसम्भूतं कीकसं शक्तिरेव च ।

सर्पवद्रज्जुखरणडश्च निशायां वेशमध्यगः ॥

इत्यादि,

द्वैतब्रान्तिरविद्याख्या विकल्पो न च तत्था ।

इत्यन्तम्, तथा—

व्योम्नि वज्रानलज्वालाकलापो विविधाकृतिः

आभाति विष्णौ सृष्टिश्च स्वभावो द्वैतविस्तरः ।

इत्यादि, तथा केचित्सन्तो हेमचन्द्रप्रभृतयोऽर्हन्मतानुसारिणो, जैने-
न्द्रोऽर्हन्मुनिः कश्चित्परमात्मशब्दाभिधेयः सकलपदार्थसाक्षात्कारी प्रक्षीणप्रति-
बन्धप्रत्ययत्वादिति समभिदधति । तदुक्तमासनिश्चयालङ्कारे—

सर्वज्ञो जितरागादिदोषस्त्रैलोक्यपूजितः ।
यथास्थितार्थवादी च देवोऽर्हन् परमेश्वरः ॥

इति, तथा परे विज्ञानवादिनो भगवच्छिष्या माध्यमिक-योगाचार-सौत्रान्तिक-वैभाषिक परिमाषया चतुर्धा भिद्यमानाः सुगतमुनिरार्थबुद्ध इति-विकल्पयन्ति । तेषां भिन्नत्वे मूलवीजप्रसिद्धिर्यथा—सर्वशून्यवादिनो हि माध्यमिकाः सर्वप्राणिसाधारणेनानुभूयमानान् बाह्यानाभ्यन्तरान् पदार्थानपल-पन्ति । योगाचारा बाह्यमपलप्यान्तरं ज्ञानं नापहुवते । आन्तरं ज्ञानमेव घटावाकारेण बाह्यवद् भातीत्युपगच्छन्ति । सौत्रान्तिकाः बाह्याभ्यन्तरार्थजातं वस्तुतःस्वीकुर्वाणा बाह्योऽर्थोऽनुमेय इत्याचक्षते । एवं वैभाषिकाः—बाह्योऽर्थः प्रत्यक्षः सर्वानुभवसिद्धत्वादिति मन्यन्ते । तदुक्तं विवेकविलासे—

चतुष्प्रास्थानिका बौद्धाः ख्याता वैभाषिकादयः ।

अर्थो ज्ञानान्वितो वैभाषिकेण बहु मन्यते ॥

सौत्रान्तिकेन प्रत्यक्षग्राह्योऽर्थो न बहिर्मतः ।

आकारसहिता बुद्धिर्योगाचारस्य समता ॥

केवलां संविदं स्वस्थां मन्यन्ते मध्यमा पुनः ।

रागादिज्ञानसन्तानवासनोच्छेदसंभवा ।

चतुर्णामपि बौद्धानां मुक्तिरेषा प्रकीर्तिंता ॥

इति, तथा केचित् सन्तः—कं ब्रह्म खं ब्रह्मेति श्रुतेराकाशमिति सर्वोत्कृष्ट-परायणत्वात् परब्रह्माभिधानमभिवदन्ति । “आकाशस्तलिङ्गा” (१-१-८-२२) दिनि व्यासमुनिवचनाद् ब्रह्मपरत्वमाकाशस्यानन्त्याद्यज्यते । “सत्यं ज्ञानमनन्तं ब्रह्मे” ति (तैति. २-१-१) श्रुतेः । किञ्चात्र सर्वोत्पादकत्वादिकमपि कर्म श्रूयते—“सर्वाणि ह वा इमानि भूतान्याकाशादेव समुत्पद्यन्ते आकाशं प्रत्यस्तं यन्त्याकाशे ह्येवैभ्योज्यायानाकाशः परायणमिति” । पर आत्माकाशो वै

नामेत्यादिश्रुतेः । आकाशो वै नामरूपयोर्निर्वहिता यदेतदन्तरा तद् ब्रह्म स आत्मेति च ।

“केचित्याणब्रह्मवादिनोऽनिल इति प्राणो ब्रह्मेति”श्रुत्या प्राण एवात्मेति वदन्ति । यथा प्राणनमेवाशेषमागूर्यं तिष्ठति प्राणं विना ब्रह्मरूपस्याकिञ्चिन्त्वात् । यस्मिन् सति जीवनं यदपगमे न स्यादिति सविमर्शं शब्दब्रह्मेति प्रतिपन्नवन्तः ।

केचन पत्यादित्रिपदार्थीवादिनो माहेश्वरा इत्थमाहुः—तनुकरणभुवनादयो भावाः सन्निवेशविशेषवन्तः कार्यत्वेनाभिमतास्तेषां च बुद्धिमत्कर्तृपूर्वकत्वेन कर्तुरनुमेयत्वम् । तेनानुमानवशात् परमेश्वरसिद्धिरूपपद्यते । तदुक्तम्—

विवादाध्यासितं सर्वं बुद्धिमत्कर्तृपूर्वकम् ।

कार्यत्वादावयोःसिद्धं कार्यं कुम्भादिकं यथा ॥

इति, ईश्वरसिद्धावपि—

तन्वादिबुद्धिमत्कर्तृसंनिवेशविशेषवत् ।

घटवद्यदनेवं तन्नैवं खपरमाणुवत् ॥ (श्लो. २)

इति, तत्र पतिः शिव उक्तः पश्वो ह्यणोऽर्थपञ्चकं पाशा इत्युक्तेः स एव पतिशब्दवाच्यः स्वतन्त्रः शिव इति प्रतिपादयन्ति मुक्ताणूनां विद्येश्वरादीनां शिवतुल्यत्वेऽपि तत्पारतन्त्र्यात् स्वातन्त्र्याभावः । परे शिवाद्वैतवादिनो महामाहेश्वराः साक्षात्कृताशेषशैवागमतत्त्वाः सर्वोत्तमत्रिकागमनयेनेत्थमाहुः शिवो नामानन्तसृष्ट्यादिचक्रैक्यमनुभवन् स्वहृदयोद्योगपरिस्पन्दसारः स्वतन्त्रः प्रमातृविशेषो विश्वोत्तीर्णं एवेत्युच्यते यदुक्तं यज्ञवैभवखण्डे—

एक एव शिवःसाक्षात् सत्यज्ञानादिलक्षणः ।

(१५२)

विकारहितःशुद्धः स्वशक्त्या पञ्चधा स्थितः ॥

इति, सृष्ट्यादिपञ्चकृत्यशक्तिभिस्तस्यैव सद्योजातादिपञ्चरूपावभासित्वम् । श्री-
सोमानन्दपादैरपि—

आत्मैव सर्वभावेषु स्फुरन्निवृत्तचिद्वपुः ।

अनिरुद्धेच्छाप्रसरः प्रसरद् इक्क्रियः शिवः ॥ (शि. ६. श्लो. २.)

इति, अन्यत्रापि—

तथा तथा दृश्यमानानां शक्तिसहस्राणामेकसंघटः ।

निजहृदयोद्यमरूपो भवति शिवो नाम परमस्वच्छन्दः ॥

इत्ययं तत्त्वसृष्टेराद्यः अनाश्रिताख्यप्रसरारम्भो महामायात्मिकायां सम-
नाशक्तिभूमौ तच्छक्तिमारुद्धः पञ्चविधकृत्यकारी । अन्यस्तु परमशिवभद्वारकः
स विश्वोत्तीर्णविश्वमय इत्यभिधीयते । यदभिप्रायेण प्रत्यभिज्ञायामुक्तम्—

सर्वथात्वन्तरालीनानन्तभावौघनिर्भरः

शिवशिदानन्दघनः परमाक्षरविग्रदः । (अ. ४ श्लो. १४)

इति, तथा तस्यैव विश्वोत्तीर्णस्य श्रीशिवनाथस्य “स्वशक्तिप्रचयोऽस्य विश्वम्”
(शि.सू.३-३०) इति शिवसूत्रोक्तस्थत्या, शक्तयोऽस्य जगत् कृत्स्नमिति श्री-
मङ्गलाशास्त्रनीत्या च चिदानन्दशक्तिसमरसितेच्छाद्यनन्तशक्तिसन्तानपरिग्रहप्र-
वणतया प्रसरन्ती पञ्चत्रिंशतत्त्वस्फारमयी विश्वसृष्टिः शक्तिरित्युच्यते । यदाहुः—

पञ्चत्रिंशतत्त्वी शिवनाथस्य शक्तिरूपेयमिति । यद्वा शिव एव यदा
“तदैक्षत बहुस्यां प्रजायेय” इत्याम्नायोक्तनीत्या स्वस्वातन्त्र्यात् स्वयमेव स-
हृदयस्पन्दनोद्भवनोपक्रमोच्छलदानन्दातिशयमनुभवति तदा सैवानन्दोद्रिक्ताव-
स्था शक्तिस्वरूपेत्युच्यते । तदुक्तम्—

(१५३)

स एव विश्वमेषितुं कर्तुं ज्ञातुं चोन्मुखोभवन् ।
शक्तिस्त्रभावः कथितो हृदयत्रिकोणमधुमांसलोलासः ॥

इत्येवमादिभिर्विकल्प्यमानैर्नामभिर्भगवत्येवोपास्यतया सद्ग्रहस्तैव्यपदिष्टेति ।
यद्गीतम्—

येऽप्यन्यदेवताभक्ता यजन्ते श्रद्धयान्विताः ।

तेऽपि मामेव कौन्तेय यजन्त्यविधिपूर्वकम् ॥ (भ. गी. ९-२३)

अन्तवत्तु फलं तेषां तद्वत्यत्प्रभेषसाम् ।

देवान् देवयजो यान्ति मद्भक्ता यान्ति मामपि ॥ (भ. गी. ७-२३)

इत्येतेन साक्षान्मद्भजनस्यैवैकान्तिकस्थिरफललाभसम्पत्तिरित्यभ्यूहम् ॥३३॥

इदानीं संविदेकघनपरमार्थावभासमयीं तत्त्वदृष्टिं शुद्धविद्यापरामर्शरूप्यावष्टभ्य
स्वस्मिन् कामप्यलौकिकीं कृतार्थतामावेदयन् स्तौति—

शिवस्त्वं शक्तिस्त्वं त्वमसि समया त्वं समयिनी

त्वमात्मा त्वं दीक्षा त्वमयमणिमादिर्गुणगणः ।

अविद्या त्वं विद्या त्वमसि निखिलं त्वं किमपरं

पृथक् तत्त्वं त्वत्तो भगवति ! न वीक्षामह इमे ॥३४॥

हे भगवति ! स्वैश्वर्यातिशयोऽवितविश्वभावव्याप्तिके ! अत एव वि-
श्वमयतया त्वतः परसंविदात्मनः पृथग् भिन्नं तत्वं नीलादिवेद्यावभासात्मकं
इमे वयं भवच्छक्तिपातपवित्रितहृदया न वीक्षामहे परामृशामः ।

इमे इत्यनुग्राह्यभक्तजनवर्गमेदेन परामृश्यत्वात् सर्वनामनिर्देशः । परा
संविदेव तथा तथा विश्वभाववैचित्र्येण स्वातन्त्र्यात् प्रस्फुरति । नहि तद्ब्य-
तिरिक्ततयामुमात्रमपि भातुं प्रगम्भेत । तद्भेदे ह्यचेत्यमानतया कल्याप्यस्फुर-

(१५४)

णादसत्त्वं प्रसज्येत । चेत्यमानतायां प्रकाशैकात्म्यादिति निखिलतत्त्वभाववर्गः
प्रकाशैकस्वभावः । तदुक्तमभिनवगुप्तादैः—

ज्ञानाद्विभिन्नो नहिकश्चिदर्थस्तत्कृतःसंविदि नास्तिभेदः ।
स्वयं प्रकाशाच्छत्तमैकधान्नि प्रातिस्विकी नापि विभेदितास्याम् ॥

इति, तथा देविकाक्रमे—

तत्तद्रूपतया ज्ञानं बहिरन्तः प्रकाशते ।
ज्ञानाद्वृते नार्थसत्ता ज्ञानरूपं ततो जगत् ॥
नहि ज्ञानाद्वृते भावा केनचिद्विषयीकृताः ।
ज्ञानं तदात्मतां यातमेतस्मादवसीयते ॥

इति, उत्तमपुरुषप्रयोगेण वयमित्यस्मच्छब्दाक्षेपादिदमत्रावेद्यते । यद-
स्माकं दीक्षाद्यनुग्रहावसरे कर्तृकर्मकरणादिसाधनसामग्र्यनुकूलसंपत्तिर्या कथ-
चिदचिन्त्यानुग्रहवशात् संघटिता, तत्तद्रूपेण तदानीं त्वमेवास्मानुगृहीतवती,
इतीदानीमहोऽनुग्रहपरिपाकेऽस्माभिरित्थं पराम्रष्टुं पार्यते इत्याशयेन लिट्प्रयो-
गः । तदेवाह, शिवस्त्वमित्यादिना । अत्र शिवशब्देन दीक्षाकृद्गुरुर्विवक्षित-
स्तेनाचार्यमूर्तिमास्थाय शिव एव गुरुरूपेण दीक्ष्यान् दीक्ष्यन् स शिवरूपो गुरु-
स्त्वमसि । तदुक्तम्—

परिपक्मलानेतानुत्सादनहेतुशक्तिपातेन
योजयति परे तत्वे स दीक्षयाचार्यमूर्तिस्थः ।

इति, कुलार्णवेऽपि—

अथवा निष्प्रपञ्चेन धान्ना केनचिदीश्वरः ।
करोति गुरुरूपेण पशोः पाशविमोचनम् ॥

इति,

(१५५)

शिवो दिव्याकृतिर्देवि ! नरहग्गोचरो नहि ।
तस्माच्छ्रीगुरुरूपेण शिष्यान् रक्षति धार्मिकान् ॥

इति, तत्पादुकाप्रसादादेव शिष्यहृदज्ञानां सङ्कोचमालिन्यापगमाद्विकासो जायते । तदुक्तम्—

दिवाकरकरासार विरहात् सङ्कुचत्कजम्
सत्स्वप्यन्यमहमहःस्वेति नैव विकासिताम् ॥
एवं शिष्यहृदभोजं गुरुपादविवर्जितम् ।
निमीलद्विकसत्येव पुनस्तत्पादपाततः ॥

इति, तथा शक्तिस्त्वं शक्तिशब्देनानुग्रहाख्यः शक्तिपातोऽभिधीयते । विना शक्तिपातं सद्गुरुसन्निधिर्दुर्घटःकुतः पुनर्दीक्षासंस्कार इति तदूपेणापि त्वमेव ।

तदुक्तम्—

रुद्रशक्तिसमाविष्टः स यियासुःशिवेच्छया ।
भुक्तिमुक्तिप्रसिद्धचर्थं नीयते सद्गुरुं प्रति ॥

इति मोक्षोपायेष्वपि—

यावन्नानुग्रहः साक्षाज्जायते परमेश्वरात् ।

इति, यद्वा

गुरोर्गुरुस्तराशक्तिर्गुरुस्वकत्रगता भवेद् ।

इत्युक्तेः, शक्तिशब्देन तद्गता पाशस्तम्भनादिकारिणी शक्तिरुच्यते तदुक्तं कुलार्णवे—

पाशस्तम्भं वेधदीक्षां पशुग्रहणमेवच
त्रिविधं यो विजानाति स गुरुः कथितः श्रिये ! ॥ (उ.१३, श्लो.७९)

इति, तथान्तर्यागबहिर्यागादिरहस्याचारात्मा समयासि, अत्रान्तर्यागे

योनिमुद्राबन्धनमन्त्रचैतन्यापादनादिरहश्चर्या बोध्या । समयाचाराणां दीक्षि-
तैरवश्यानुष्ठेयत्वात्तल्लोपे प्रत्यवायश्रवणात् तदुक्तम्—
समयाचारलोपे तु क्रव्यादत्वं शतं समाः ।

इति, अथ च आधारचक्रे शास्त्रवान्वयकमोक्तपार्थिवरश्मसुख्यदेवी
समयाम्भाभिधा इति, यद्वा सिसाधयिषिताभीष्टमन्त्रस्य निष्प्रत्यूहतया फलावि-
भावायागमेषु समयाविद्यावतारः प्रसिद्धस्तद्रूपा । यद्वा क्रमनयोक्तस्थित्या
सृष्टयाद्यनाख्यसमयात्मा शोभनशुभावहविधिरूपा वा । तथा समयाःसृष्ट्या-
द्यनाख्यात्मानः सन्त्यस्याः समयिनो तदधीश्वरीत्वात् भासासमयारूपा समये-
श्वरीत्यर्थः ।

यदुक्तम्— इयं समयविद्यानां राजराजेश्वरीति—

अथ च समयाः पञ्चाम्भायात्मकसिद्धान्तशास्त्ररूपाः, समयिनी तत्त्विस-
द्धान्तशास्त्रसम्प्रदायकारिणीति अथ च समयो भक्तरक्षायै प्रतिज्ञावचनमस्त्यस्या
इति समयिनी । यथा महिषासुरवधानन्तरं स्तुवदभ्यो देवेभ्यः प्रसन्ना देवी
प्रतिशुश्राव यथा—

एवं यदा यदा वाधा दानवोत्था भविष्यति

तदा तदावतीर्याहं करिष्याम्यरिसंक्षयम् । (स. श. अ. ८, श्लो. ५५)

इति मार्कण्डीये । तथा त्वमात्मा दीक्ष्यशिष्यसम्बन्ध पुर्यष्टकाद्यभि-
मानवान् सङ्कुचितप्रमाता तस्यैव दीक्षयित्रा गुरुणा संस्कार्यत्वात्तद्रूपासि तदु-
क्तम्—संस्कार्यो हि सङ्कोचाभासतत्वापूर्णमन्यतात्मनेहाभिलाषशब्दोक्तेनाण-
वेण मलेन शुभाशुभवासनात्मना विविधजन्मायुर्भोगदेन कार्मण तत्प्रभवेन च
कञ्चुकपुर्यष्टकस्थूलभूतात्मनानाजातिकत्रिविधदेहतदाश्रयविचित्रभुवनमोक्तव्या-
र्थसार्थप्रतीतिभाजा मायामलेन च वस्तिः । यतः सर्वस्यैव सङ्कुचिताभिष्वङ्ग-

(१५७)

मयोऽन्तरुल्लेखशताकीर्णः कृशगौरादिरूपोऽस्मीत्यत्रेदं जानामीत्यादिप्रतीति-
सिद्ध एवायमर्थं इति सच दीक्षाज्ञानयोगचर्याभिः शोध्यमानः परमशिवात्मैक्यं
समेति न च सिद्धान्तवादिवत् परमशिवात् कथञ्चिद्ब्यतिरिक्तत्वं न्यूनत्वं वा
तस्य पृथक् तत्त्वाभावात् तदुक्तं—

दीक्षाज्ञानादिना शोध्यमात्मानं चैव निर्मलम्
ये वदन्ति न चैवान्यं विन्दन्ति परमं शिवम् ।
त आत्मोपासकाः शैवेन गच्छन्ति परमं पदम् ।

श्रीस्वच्छन्देऽपि—

अविदित्वा परं तत्त्वं शिवत्वं कल्पितं तु यैः ।
त आत्मोपासकाः शैवेन गच्छन्ति परं पदम् ॥ (प.४, श्लो. ३९१-९२)

यद्वा त्वमात्मा यजमानमूर्तिरुग्राख्यस्तथा दीक्षा तस्यैव यज्ञकर्तुर्यजमा-
नात्मनो दीक्षितमूर्तेः परमशिवस्य पत्नी दीक्षासंज्ञा, यस्याः पुत्रः सन्तानाख्य-
स्तन्माता । यदुक्तं लिङ्गपुराणे—

यजमानात्मको देवो महादेवो बुधैः प्रभुः ।
उग्र इत्युच्यते सद्भिरीशानश्चेति चापरैः ॥
उग्राह्यस्य देवस्य यजमानात्मनः प्रभोः ।
दीक्षा पत्नी बुधैः प्रोक्ता सन्तानाख्यस्तदात्मजः ॥

इति, वायुपुराणे च—

उग्रा तनुः सप्तमी या दीक्षितैर्ब्राह्मणैः सह ।
दीक्षा पत्नी स्मृता तस्य सन्तानः पुत्र उच्यते ॥

इति, तथा दानक्षेपणधर्मः पशुसंस्कारविशेषो दीक्षा । सा च दीक्ष्या-

त्मनः शक्तिपातानुसारीति क्रियावर्णादिभेदवती संसारोद्बन्धनमोचिनी वहु-
धागमोक्ता । अयं संस्कार आणवादिपाशशक्तिप्रशमनपुरःसरं शिवत्वाभिव्य-
क्तियोग्यतात्मा पुंसः संस्कारो न तु बुद्धचादेः पाशानां प्रशमनमचिन्त्यप्रभाव-
मचिन्त्यप्रभावमन्त्रशक्तिवशाद् वीजानामिव पुनः प्रोहाधानासामर्थ्यम् । तत्रा-
कस्मिकत्वेन सद्गुरुयियासया भक्त्यादिवशेन च शक्तिपातः पारमेश्वरो हेतु-
भावेनोच्चीयते ।

तदुक्तं कुलार्णवे—

शक्तिपातानुसारेण शिष्योऽनुग्रहमर्हति ।

यत्र शक्तिर्न पतति तत्र सिद्धिर्न जायते ॥

क्रियावर्णकलास्पर्शवाग्दृढ़ मानस संज्ञिका ।

दीक्षा मोक्षप्रदा देवि ! सप्तधा परिकीर्तिं ॥

समयाख्याविशेषाख्या साधका पुत्रकाह्या ।

वेधका पूर्णसंज्ञा स्यादन्या निर्वाणसंज्ञिका ॥(उल्ला. १४, श्लो. ३८-४०)

इत्येतासां लक्षणानि तत्रैवोक्तानि । क्रियादिदीक्षाप्रसिद्धा एव तदन्त-
र्गताः स्पर्शदीक्षादय इत्थं भोगमोक्षोपायत्वं दीक्षाया एवागमेषु संवादितं तथैव
हि शैवशास्त्राद्यधिकारोऽपि प्रसिद्धः तदुक्तं श्रीमदभिनवगुप्ताचार्यैः—

तत्र दीक्षैव भोगे च मुक्तौचायात्युपायताम् ।

स्वयं संस्कारयोगाद्वेति, श्रीमालिनीविजयेऽपि—

न चाधिकारितादीक्षां विना योगेऽस्तिशाङ्करे ।

न च योगाधिकारित्वमेकमेवानया भवेत् ॥

अपि मन्त्राधिकारित्वं भुक्तिश्च शिवदीक्षया । (अधि. ४, श्लो. ६-८)

इति, तथायं प्रत्यक्षेषोपलभ्यमानो दीक्षादिसंस्कारमहिमोपनततजन्या-

वान्तरफलात्माऽणिमादिर्गुणगणो विभूतिपरिस्पन्दस्त्वमसि, एतत् सर्वज्ञत्वा-
देस्त्रपलक्षणं तेन दीक्षाज्ञानाद्यवासावपि यावत् प्राणादिप्राधान्यनिमज्जनपुरः सरं
चित्प्राधान्योन्मज्जनेन सर्वज्ञत्वादिरूपा शक्तिर्विकास्यते तावत् प्राप्तदीक्षस्यापि
जीवन्मुक्तेनासादित्वात् बद्धत्वं नोपक्षीयते । तदुक्तम्—

यदा तु परमा शक्तिः सर्वज्ञादिगुणान्विता
आपादादिविकासिन्या न विकास्येत निमला ॥
तावन्न निर्मलो ह्यात्मा बद्धशैवे तदोच्यते ।

इति ।

एतेन त्वमेवाष्टैश्वर्याद्यधिष्ठातृयोगिनीस्वभावेत्यर्थः । एषां विस्तारः
प्राग्वितत्य प्रपञ्चितः । तथा विद्या स्वखरूपाख्यातिलक्षणा परमेश्वरस्य स्व-
स्वभावविस्मरणकारिणी मायाशक्तिः । यया भ्रामितबुद्धयोऽनायातशक्तिपात-
त्वात् परिमितग्राहकभूमिमवलम्ब्यैव पशुप्रमातृत्वेन मलावृततया योनीः सञ्च-
रन्ति । तदुक्तम्—

परमं यत् स्वातन्त्र्यं दुर्वटसम्पादनं महेशस्य ।

देवी मायाशक्तिः स्वात्मावरणं शिवस्यैतत् ॥

इति, श्रूयते च—

‘अन्धं तमः प्रविशन्तियेऽविद्यामुपासते’ (बृह. ४-४-१०)

इति, एतेनाभक्तानां स्वरूपावरणकारिणीत्यर्थः । “माया चाविद्या च
स्वयमेव भवतीतिश्रुतेः” (नृसिंहो९-३) । तथाविद्याध्वान्तहरणेन पूर्णाहंभाव-
स्वभावप्रथनात्मिका शैवी शक्तिः, यया स्वात्मानं प्रत्यभिज्ञाय संसारबन्धनिर्मु-
क्ताः भूयःस्यात् प्रतिमीलनम्” (शि. सू. ३-४५) इति शिवसूत्रोक्त्या चिदा-
नन्दधनपरमशिवस्वभावमुक्तावरणनिरासात् प्रत्यापद्यन्ते । तदुक्तं प्रत्यभि-
ज्ञायाम्—

एष प्रमाता मायान्धः संसारी कर्मबन्धनः ।

विद्याभिज्ञापितैश्वर्येश्चिद्घनो मुक्त उच्यते ॥ (३-२-२)

इत्येतेन स्वस्वरूपगोपन तत्प्रथनशक्तिभ्यां चरमकृत्यद्वयं विदधती भगव-
त्येव प्रस्फुरतीत्यर्थः । तदुभयात्मा त्वमसि । एवं दीक्षाद्यनुग्रहोपकरणसम्पदा
त्वमेवावभासि । किं बहुना विस्तृतेन । क्रोडीकृतसर्वतत्त्वभावतनुकरणादिकं
निखिलं विश्वं त्वमेव,

सर्वं खल्विदमेवाहं नान्यदस्ति सनातनम् ।

इति देवीभागवतवचनात् । सर्वं खल्विदं ब्रह्मेतिश्रुतेः (त्रि.म.ला १-३) ।
किमपरं भिन्नं न किमपि त्वयैवाशेषस्य विश्वस्य स्वान्तर्गर्भकरणात् । अतो
भेदावभासाभावादन्तर्बहिः संविदैक्यपरामर्शात् स्वात्माभिन्नभगवती स्वरूपालो-
कनात्मालौ किकरसास्वादोल्लासः कामप्यानन्दभुवमुन्मज्जयतीत्यर्थः । तदुक्तम-
भिनवगुप्तपादैः—

त्वन्मयमेतदशेषमिदार्नां भाति मम त्वदनुग्रहशक्त्या ।

त्वं च महेश ! सदैव ममात्मा स्वात्ममयं मम तेन समस्तम् ॥
(भै० स्तो, श्लो. २)

इति, अत्रान्येऽप्यर्थाः सम्भवन्तः पौनस्त्रियविस्तरभयान्न वितन्यन्ते इति ॥३४॥

ननु शक्त्याश्रयं स्वतन्त्रं शक्तिमत्स्वरूपं किमिति न सेव्यमित्याशङ्कच्य
शक्तिव्यतिरेकेण तत् स्वभावोपलभ्म एव नास्ति इति सूचयंस्तयोरैकात्म्ये पर्य-
वसायित्वं दर्शयति—

त्वया यो जानीते रचयति भवत्यैव सततं

त्वयैवेच्छत्यम्ब ! त्वमसि निखिला यस्य तनवः ।

गतः साम्यं शम्भुर्वहति परमं व्योम भवती

तथाप्येवं हित्वा विहरति शिवस्येतिकिमिदम् ॥३५॥

(१६१) स्त्रीहन्ति न ह स्त्रीर्वा

हे अम्ब ! यः शंभुः शुद्धसंविदेकस्फुरत्तात्माशेषसंविन्मरीचिचकेश्वरः
एवमेतदिदं वस्तु नान्यथेति सुनिश्चितम् ।
ज्ञापयन्ती जगत्यत्र ज्ञानशक्तिर्निंगद्यते ॥

इत्याद्युक्त्या त्वया धीकरणस्थानीयया ज्ञानशक्तिस्वभावयान्तरा सूत्रि-
तेच्छाक्रियया परापराख्यया जानीते नीलसुखादिवेद्यजातं स्वच्छे स्वात्मन्येव
प्रकाशयति । इति सृष्ट्यादिकमस्यान्तरासूत्रितत्वमावेदितम् । तथा तत्तद्विश्व-
वैचित्र्यभूमिकाविस्तारं चिकीर्षुः,

एवं मूर्तमिदं वस्तु भवत्विति यदा पुनः ।

जाता तदैव तद्वस्तु कुर्वत्यत्रक्रियोच्यते ॥

इत्युक्तस्थित्यानन्तप्रमातृप्रमेयाद्याभासवैचित्र्यकारिण्या भगवत्त्यैव क्रि-
याशक्तिस्वभावयान्तरासूत्रतेच्छाज्ञानयापराख्यया विश्ववैचित्र्यं रचयति । विम-
लमुकुरवदनतिरिक्तत्वेऽप्यतिरिक्ततयेव बहिः कलयति । तथा विश्वं विश्व-
सिसृक्षुस्त्वयैव गृहीतेच्छाशक्तिस्वभावया,

या सा शक्तिर्जगद्वातुः कथिता समवायिनी ।

इच्छात्वं तस्य सा देवि ! सिसृक्षोः प्रतिपद्यते ॥

इत्युक्तलक्षण्या गर्भकृतोदेष्यच्छक्तिव्रातत्वात्पराख्यया जगत् सृष्ट-
मिच्छति । वस्तुतस्त्वेकस्या एव शक्तेस्तथावभासनात् । तदुक्तम्—

*कृत्येषु देवि ! तव सृष्टमुखेषु नित्यं

स्वाभाविकेषु विसरत्सु यदुन्मुखत्वम् ।

इच्छेति तत्किल निरूपितमागमज्ञै-

*परासूक्तान्तर्गतमिदं पद्धम् ।

जनासि येन विदधासि च तं तमर्थम् ॥

इति,

श्रीनेत्रतन्त्रे—

शक्तया तु भगवान् सर्वे करोति हि विभुत्वतः ।

निमित्तकारणं देवो यथा सूर्यमणेः किया ॥

उपादानं तु सा शक्तिः संक्षुब्धा समवायतः । (अधिः २१, श्लो. ५०-५१)

इति, श्रीतन्त्रालोकेऽपि—

स्वातन्त्र्यमात्रसद्भावा या त्विच्छाशक्तिरैश्वरी ।

शिवस्य सैव करणं तया वेत्ति करोति च ॥ (आ. १० श्लो., १७)

इति, परिमितप्रमातृष्वपीयं निर्माणशक्तिः स्वप्रसङ्गल्पादौ स्वाभाविकी समुपलभ्यते एव तदुक्तं शिवसूत्रेषु—“करणशक्तिःस्वतोऽनुभवादिति” (३-३७) प्रत्यभिज्ञायामपि श्रीमदुत्पलाचार्यैः—

अत एव यथाभीष्टसमुल्लेखावभासनात् ।

ज्ञानक्रिये स्फुटे एव सिद्धे सर्वस्य जीवतः ॥ (१-६-११)

इति, सततमिति तिसृष्टेव क्रियास्वन्वेयम् । एवकारावन्ययोगव्यवच्छेदकौ । यस्य शम्भोरष्टमूर्तित्वान्निखिलास्तनवः क्षित्यादयोऽष्टौ मूर्तयस्त्वमसि, ताभिस्त्वमेव परिणतेत्यर्थः । तदुक्तम्—

क्षमावहियजमानार्कजलानिलनिशाकराः ।

खंचेति मूर्तयो ह्यष्टौ—————॥

इति । आचार्यपादैरपि—

“मनस्त्वं व्योमत्वं (३५)” इत्यादि सौन्दर्यलहर्यो दर्शितम् चतुःशत्यामपि—

(१६३)

त्रिपुरा परमा शक्तिराधा जाता महेश्वरी ।
स्थूल सूक्ष्मस्वभावेन त्रैलोक्योत्पत्तिमातृका ॥
कवलीकृतनिःशेष तत्त्वग्रामस्वरूपिणी ।
यस्यां परिणतायान्तु न किञ्चित्परिशिष्यते ॥

इति, एवं स्थूलसूक्ष्मात्मना शक्तिस्वभावे विश्वमयत्वे शिवस्य त्वमेव सर्वस्वमित्यभिधाय शिवैकस्वभावे विश्वोत्तीर्णत्वेऽपि तस्य तादवस्थ्यमेवेत्याह— सशम्भुः यदा त्वया सह साम्यं सायुज्यलक्षणमभेदात्मनावस्थानं गतः प्राप्तः सन् तदा परमं व्योम वहति पराकाशात्मतामापद्यते । सामरस्यावस्थायां निःशेषतया बाह्याभासानां चिदादिपञ्चशक्तीनां चान्तर्विलापितत्वात् । तदुक्तमा-चार्याभिनवगुप्तपादैः—

तत्रापि शक्त्या सततं स्वात्ममय्या महेश्वरः ।
यदा सङ्घटमासाद्य समापत्तिं परां ब्रजेत् ॥
तदास्य परमं वक्त्रं विसर्गप्रसरास्पदम् ।
अनुत्तरविकासोद्यज्जगदानन्दसुन्दरम् ॥
भावि वक्त्रां*वियोगेन बीजं सर्वस्य यत् स्थितम् ।
हृतस्पन्ददृक् परासार निर्नामोर्म्यादि तन्मतम् ॥
एतत्परं त्रिकं सूक्ष्मं सर्वशक्त्यविभागवत् ।
अत्र भाव समुलास शङ्खासङ्खोचविच्युतिः ॥
स्वानन्दलीनतामात्र मात्रिच्छाकर्मदृक् त्रयम् ।
तथा च गुरवः शैवदृष्टावित्थं न्यरूपयन् ॥
स यदास्ते चिदाह्नादमात्रानुभवतल्यः ।
तदिच्छा तावती ज्ञानं तावत् तावल्किया हि सा ॥

*वक्त्राविभागेन इति मु. पु. पाठः ।

सुसूक्ष्मशक्तित्रितय सामरस्येन वर्तते । (मा.वि.वा.का.१ श्लो१७-२४)
चिद्रूपाहादपरमस्तदाभिन्नो भवेदिति ॥

तत्रभवती एवं समनन्तरोक्तस्थूलसूक्ष्मात्मपरापराद्यात्मकं स्वभावं हित्वा
विहायापि शिवस्य तथापि तादृशेन विश्वोत्तीर्णपरब्योमात्मना प्रकारेणापि पर-
माकाशवपुषा भासमाना विहरति, त्वं तत्रापि “स्वात्मगः सुष्टिसंहाराःस्वरू-
पत्वेन संस्थिताः ।” इति नीत्या सुष्टुचादिलीलाःस्वाभिन्ना अवभासयसि
इति किमिदमत्यादचर्यमेतद्यच्छक्तिस्वभावब्यतिरेकेण शिवस्वभावस्यासद्भावा-
न्निजं किमपि तात्त्विकं वपुर्न निष्कृष्ट्यते इत्यथः ।
एतेन शिवयोरैकात्म्यपर्यवसितमेव स्वरूपं न जातुचिद्धिद्यते । तदुक्तम्—

तथा तथा दश्यमानानां शक्तिसहस्राणामेकंसंघटः
निजहृदयोद्यमरूपो भवति शिवो नाम परमस्वच्छन्दः ॥

इति, वस्तुतस्त्वेकमेव परं संवितत्वं पंस्त्रीशब्दब्यपदेश्यतयोपास्यकेवलं
चिदानन्दयोर्गुणप्राधान्यभावेन ॥ मैदकलनायां कामश्वरकामश्वरीमिथुनावतार-
कल्पनेति बोध्यम् ॥३५॥

इदानीं स्तुतिकारः सम्प्रदायक्रमपुरःसरं परमोपादेयमहार्थक्रमसेवनयै-
वायुः साफल्यं प्रार्थयमानः स्वस्य महार्थोपदेशपात्रां सूचयति—

असंख्यैः प्राचीनैर्जननि ! जननैः कर्मविलया-
दगते जन्मन्यन्ते गुरुवपुषमासाद्य गिरिशम् ।
अवाप्याज्ञां शैवीं क्रमतनुमपि त्वां विदितवान्
नयेयं त्वत्पूजास्तुतिविरचनेनैव दिवसान् ॥३६॥

(१६५)

हे जननि ! जनयति चतुरण्डीं शक्तिमाया प्रकृतिपृथ्वीलक्षणां गर्भकृततत्त-
दनन्तभेदोपभेदभावजातां प्रसूते इति जननी सर्वस्यास्य पूर्णाहन्तायां गर्भस्व-
भावतया व्यवस्थितत्वात् । तदुक्तं सिद्धपादैः—

शक्तिर्माया प्रकृतिः पृथिवीति चतुर्विभागमण्डयत् ।

यस्यविभागेऽस्ति पुनर्बहुधा सर्वं स्थितं मयि तत् ॥

इति तथा “मातृकाचक्रसंबोधः” (२-७) इति शिवसूत्रे वार्तिककृतापि—

अतोऽकारहकाराभ्यामहमित्यपृथक्तया ।

प्रपञ्चं शिवशक्तिभ्यां क्रोडीकृत्य प्रकाशते ॥

इति, असंख्यैरानन्त्यादगणनाविहीनैः प्राचीनैरनादिप्रवृत्ततया प्रागभ-
वैर्जननैर्देवनरपशुपक्षिपतञ्जकिमिकीटसरीसृपादिशरीरग्रहणैः कर्मणां शुभाशुभा-
द्यात्मकानां विलयात् “नाभुक्तं क्षीयते कर्मकल्पकोटिशतैरपि” (गी.) येनेदं
तद्वि भोगत इत्याद्युक्तस्थित्या विलयं परिसमासिंविधाय पुण्यैककर्मपारिशेष्ये-
णान्ते जन्मनि दीक्षाद्यनुग्रहयोग्यमानुष्यशरीरग्रहणरूपेऽपश्चिमे भवे गते लब्धे
सतियद्गीतम्—

बहूनां जन्मनामन्ते ज्ञानवान् मां प्रपद्यते ।

वासुदेवः सर्वमिति स महात्मा सुदुर्लभः ॥ (गी. ७-१९)

इति, कुलार्णवेऽपि—

चतुरशीतिलक्षेषु शरीरेषु शरीरिणाम् ।

न मानुष्यं विनान्यत्र तत्त्वज्ञानं तु लभ्यते ॥

अत्र जन्मसहस्राणां सहस्रैरपि पार्वति ।

कदाचिलभते जन्मुर्मानुष्यं पुण्यसञ्चयात् ॥ (उ. १, क्लो १४-१५)

इति, तदनन्तरं तत्रापि तीव्रतरानुग्रहाते गुरुवपुषं गुरुमूर्तिस्थमनु-

(१६६)

ग्रहप्रवणत्वाद् गिरिशमादिनाथरूपं शिवमासाद्य प्राप्य तद् द्वारेणैव दीक्षासं-
स्कारादिविविधोपायसामग्रीप्राप्तेः, तदुक्तम्—

परिपक्मलानेतानुत्सादनहेतुशक्तिपातेन ।

योजयति परे तत्वे स दीक्षयाचार्यमूर्तिस्थः ॥

तथा—

यस्मान्महेश्वरः साक्षात् कृत्वा मानुष्यविग्रहम् ।

कृपया गुरुरुपेण मग्नाः प्रोद्धरति प्रजाः ॥

इति ।

इत्येतत्प्राकप्रपञ्चितम् । तदन्वासादनसामनन्तर्येण तस्माद्गुरोः सका-
शाद् दीक्षासंस्कारपुरः सरं शैवीं शिवाया आदिदेवीस्वरूपायाः श्रीमद्भलादेव्याः
सम्बन्धिनीं सिद्धयोगेश्वरीसम्प्रदायागतामतिरहस्यमहार्थमयीमाज्ञां पीठचक्र-
चक्रेश्वरीपरामर्शसारां सद्देशिकवरमुखादवाप्य सम्यक् परिशील्य तदनन्तरमेव
त्वां प्रत्यगात्मतयाहन्ताप्रत्ययवेद्यामपि क्रमाः सृष्टचादिचतुष्ट्यार्थस्वरूपास्तन-
वो मूर्तयो यस्या एवंविधां क्रमैकमयीं, अपिना क्रमाक्रमादिमूर्तिमपि विदित-
वान् स्वात्मैक्येन परामर्शं कृत्वान्, अहं, तव पीठचक्रौघसृष्टचाद्यनाख्यभा-
साक्रमसमयेश्वरीपरामर्शमय्याश्चिदद्वयप्रथासारायाः पूजायाः अथ च—

करणेन्द्रियचकस्थां देवीं संवित्स्वरूपिणीम् ।

विश्वाहड्कृतिपुष्टैस्तु पूजयेत् सर्वसिद्धये ॥

इत्युक्तदिशा विश्वात्मभावदायिन्याः पराहन्ताभावनात्मनः पूजाया वा-
स्तुतेश्चानाहतमहारावोच्चारस्वरूपाया विरचनेनैवानन्यमनस्कतया व्यापारेणैव
दिवसान् प्रोक्तकुलपूजोपयोगिनश्चतुरश्चतुरो दिवसानहानि नयेयमतिवाहयेय-
मिति प्रार्थनयां लिङ् एतेन सृष्टचादिक्रमत्रयरूपतां स्फारयन्ती तदतिक्रान्तव-
पुषा च प्रस्फुरन्ती तदुभयानुभयरूपा पारमेश्वरी स्वसंविदेवास्तीत्युक्तंभवति
एतेन चतुष्ट्यार्थसूचनं महार्थाभिधानमाचार्यः कृत्वान् तदुक्तम्—

(१६७)

धामां त्रयाणामप्येषां सृष्टचादिक्रमयोगतः ।

भवेच्चतुर्वावस्थानमेवं द्वादशधोदितः ॥

स्वसंवित्परमादित्यः प्रकाशवपुरव्ययः ।

इति, तथा—

क्रमत्रयसमाश्रयव्यतिकरेण या सन्ततम्

क्रमत्रितयलङ्घनं विदधती विभात्युच्चकैः ।

क्रमैकवपुरक्रमप्रकृतिरेव या शोभते

करोमि हृदि तामहं भगवतीं परां संविदम् ॥

इत्यन्यथायुषो नैष्फल्यात् । श्रीकुलार्णवे—

कुल^{*}ज्ञानविहीनस्य दिनान्यायान्ति यान्ति च ।

स लोहकारभस्त्रेव श्वसन्नपि न जीवति ॥ (द्वि. उ. श्लो. ६२)

इति ॥३६॥

एवं परोपकारैक प्रवणत्वेन श्रोतृजनमनःप्रवृत्तये सुगोप्यामपि स्वोपा-
स्यकुलदेवीक्रमोपासां स्फुटं प्रदर्शयति—

यत्थटपत्रं कमलमुदितं तस्य या कर्णिकाख्या

योनिस्तस्याः प्रथितमुदरे यत्तदोङ्कारपीठम् ।

तस्मिन्नन्तः कुचभरनतां कुण्डलीतः प्रवृत्तां

श्यामाकारां सकलजननीं सन्ततं भावयामि ॥३७॥

लिङ्गशरीरे हि सुषुम्णानाडौमाश्रित्याकुलादीनि महाबिन्दून्तानि द्वा-
त्रिंशत्पञ्चानि स्वच्छन्दसंग्रहादौ सर्वज्ञेनादिगुरुणा श्रीकण्ठनाथेनाभिहितानि,
तेष्वाद्यन्तयोः सहस्रारकमलद्वयमूर्ध्वाधोमुखर्मस्ति, अधः सहस्रदलकमलस्वोपरि

*धर्मेति पाठान्तरम्

अष्टदलं कमलं तदुपरि षड्‌दलं कुलपद्माख्यं तदुपर्युपरि मूलाधारादीनि कमला-
नि चक्रपर्याणीति तन्नागमोक्तस्थितिपरिपाठ्या वक्ष्यमाणषट्‌पत्रकमलव्यव-
स्था बोध्या । नत्वत्र षट्‌स्वाधारकमलेषु स्वाधिष्ठानाख्यं षड्‌दलकमलमवसेयम् ।
तेन यत्कुलपङ्कजसंज्ञं षट्‌पत्रं पद्दलं कमलमुदितं सुषुमणानाड्याश्रितकमल-
स्थानप्रक्रियायामागमेषु प्रोक्तं, तस्य या कर्णिकाख्या योनिस्त्रिकोणं कुलासनं
गुरुमुखैकगम्यं तस्या योनेरुदरे मध्ये यत्तदिति स्वानुभवैकसंवेद्यमोङ्कारपीठं
प्रथितम्, तस्मिन्नन्तस्तन्मध्ये स्थितां कुलदेवीरूपां सकलस्य प्रमातृप्रमाणप्रमेय-
जातस्य ब्रह्मादिकीटपर्यन्तसकलाख्यप्रमातृवर्गस्य वा शिवादिधरान्तजडाजड-
समूहस्य वा शक्तिवर्गस्य वा जनर्णां प्रसवित्र्णां कुचभरेण प्रागुक्तप्रकारतो ज्ञान-
क्रियाद्वयशक्तिस्फारेण नतां ज्ञेयकार्यात्मप्रपञ्चस्फारणप्रवणाम्, एवं तत्तदनन्ता-
भासवैचित्र्यावभासनकारित्वेन प्रथमानत्वेऽपि भेदभावकमायीयतेजोऽशग्रहणा-
च तत् । सर्वसंहारकत्वेन कृष्णं तिमिररूपधृत् । इति, उक्तनीत्या तत्तद्बाह्या-
र्कादिप्रकाशनाभास्यविलक्षणसर्वधामसंहारकतेजोरूपत्वात् श्यामाकारामनियत-
संविदाकारां तथा कुण्डलीतोऽध्युष्टवलयाकारसूक्ष्मनालात्मककुण्डलीमवलम्ब्य
कुलकमलादकुलपद्मस्थमहाबिन्दुपरमशिवसङ्घमनाय सुषुमणान्तः स्थाधारकमल-
वनविकासपुरःसरं प्रवृत्तामूर्ध्वप्रसृतां सन्ततमविरतमहं भावयामि चिन्तयामीति
स्तुतिकृत्स्वोपास्यदेवताया उपासनामकममन्तर्गर्भिताधारादिचक्भावनाद्युपेतं सा-
धकजनप्रवृत्त्यर्थं प्रकटं परामृष्टवान् । तदुक्तं—

यदोळसतिशृङ्गाटपीठात् कुटिलरूपिणी ।

शिवार्कमण्डलं भित्वा द्रावयन्तीन्दुमण्डलम् ॥

तदुद्ध्रवामृतस्यन्दिमदिरानन्दनन्दिता ।

कुलयोषित्कुलं त्यक्त्वा परं पुरुषमेति सा ॥

निर्लक्षणं निर्गुणं च कुलरूपविवर्जितम् ।

(१६४)

ततःस्वच्छन्दरूपा तु परिभ्रम्य जगत्पुनः ॥
तेनाचारेण सन्तुष्टा पुनरेकाकिनी सती ।
रमते सेयमव्यक्ता त्रिपुरा व्यक्तिमागता ॥

इति, प्रोक्तकुलपद्मानां निर्णयस्तु स्वच्छन्दसंग्रहे—
अधश्चोद्धर्वं सुषुमणायाः सहस्रदलसंयुतम् ।
रक्तं श्वेतं च साहस्रदलस्थशक्तिभिर्युतम् ॥
ऊर्ध्वाधोमुखमीशानि ! कर्णिकाकेसरान्वितम् ।
शक्तिरूपं महादेवि ! कुलाकुलमयं शुभम् ॥
पङ्कजद्वयमीशानि ! स्थितं शाश्वतमव्ययम् ।
तयोर्मध्ये सुषुमणान्तस्त्रिशदाधारपङ्कजम् ॥
शक्तिरूपं शिवाकारं सर्वेभ्यो मत्प्रियालयम् ।
तेषां रूपं क्रमं चैव क्रमाद्वक्ष्येऽधुना शृणु ॥
गुदमेद्रान्तरं देवि ! पञ्चाङ्गुलसमुच्छ्रुतम् ।
कन्दमेकाङ्गुलं मध्ये द्रव्याङ्गुलविसारणम् ॥
तस्य मध्ये महायोनिस्त्रिकोणाकाररूपिणी ।
सुषुमणा योनिमध्यस्था तस्या मूले महेश्वरि ! ॥
अधः पद्मं सहस्रारं कर्णिकाकेसरान्वितम् ।
तैजसं रत्नसम्बोधं तद्दलस्थितशक्तिभिः ॥
प्रतिक्षल्कसंस्थाभिः शक्तिभिः संवृतं प्रिये ! ।
कर्णिका मध्यतो देवि ! कुलदेवी च संस्थिता ॥
तत्पद्मोद्धर्वं सुषुमणाया मध्ये त्वेकाङ्गुलोपरि ।
पद्ममष्टदलैर्युक्तमष्टग्रन्थिसमन्वितम् ॥
रक्तं सुकर्णिकोपेतं रक्तकिञ्चलकशोभितम् ।

(१७०)

ग्रन्थ्यग्रस्थत्रिशृङ्गं च ब्रह्माण्याद्यष्टमैरवैः ॥
अष्टपत्रस्थितग्रन्थस्थितवामादिशक्तिभिः ।
तदन्यशक्तिभिश्चैव शृङ्गस्थाभिः समावृतम् ॥
तन्मध्ये कौलशक्त्या च सेवितं च स्मरेत्तः ।
एकाङ्गुलप्रमाणोधर्वे षड्दलं कुलपङ्कजम् ॥

इत्यादि ॥३७॥

इत्थमियति ग्रन्थसमुदाये स्तुतिकर्तुर्भक्तिव्यतिरेकेणार्थनीयान्तरस्यानु-
देशादिदानीमशेषार्थनीयवितरणनान्तरीयकं पालनमात्रं प्रार्थयमान उपसंहरति—

भुवि पयसि कृशानौ मारुते खे शशाङ्के
सवितरि यजमाने अप्यष्टधाशक्तिरेका ।
वहति कुचभराभ्यां या विनम्रापि विश्वं
सकलजननि ! सा त्वं पाहि मामित्यवश्यम् ॥३८॥

भुवि भूमौ, पयसि जले कृशानौ, पावके, मारुते वायौ, खे नभसि,
शशाङ्के सोमे, सवितरि सूर्ये, यजमाने प्रमातरि, एवं भूम्यादिमूर्त्या ‘भूमिरा-
पोऽनलो वायुरिति वचनादष्टधाप्यपराख्यप्रकृतिरूपाभिरष्टभिर्मूर्तिभिः प्रस्फुरितापि
शक्तिस्तत्त्वत एका पराचिद्रूपा सर्वाधारत्वात् । या स्वस्वातन्त्र्यादधः प्रसरौन्मु-
ख्येन बहिरुलिलसयिषायां—

“नौम्यनुत्तरनाथस्य रश्मद्वयमहं सदा

शिवशक्तीतिविख्यातमिति शैवागमस्थित्या शिवशक्तितत्त्वदशाधिशायि-
नी, अत एवेषदभिव्यक्तस्वस्वरूपपरामर्शात्मककृजनात् विभागावभासिताभ्यां
कुचभराभ्यामुक्तरश्मिरूपाभ्यां विनम्रा क्रमात्क्रमं तारतम्येन कालाभ्यन्तविविध-

(१७१)

स्थूलरूपेण परिणम्य प्रस्फुरितेत्यर्थः । तदुक्तं स्वच्छन्दे—

तदेव भवति स्थूलं स्थूलोपाधिवशात् प्रिये ।

स्थूलसूक्ष्मविभेदेन तदेकं संव्यवस्थितम् ॥ (प ४-२९५)

इति । विश्वमशेषनीलसुखादिरूपं जगदपि वहति धारयति संविनिष्ठत्वेन
व्यवस्थापयतीत्यर्थः । संविनिष्ठा हि विषयव्यवस्थितयः इति न्यायात् । अथ
च या स्वयं कुचभारभुग्ना सा कथं भरणीयं वहेत् तत्रापि न केवलमेकमपितु विश्वं
सकलजननीत्वादिति विरोधाभासः । अत एव विश्ववहनाद्वेतोः हे सकलजन-
नि ! इतिवाच्यार्थानुगुणयेन सम्बुद्धिः । सा त्वं मां स्वभक्तमवश्यं ध्रुवं पाहि
पाया अनुगृहीयाः प्रार्थनायां लोट् नतु विधौ सर्वजनन्या गौरवातिशयाद्वि-
धिचोद्यत्वानुपपत्तेरिति । पालनमात्रे एवाकाङ्क्षणीयान्तरनिर्वाहस्याप्यन्तर्भावा-
दिति तन्मात्रमेवान्ततः प्रार्थ्यते । भिन्नक्रमतया चेतिशब्दः स्तुतेः समाप्तिं चोत-
यतीत्यपि बोध्यमिति शिवम् ॥३८॥

आधारे तु जडाजडे किल गता वाणी समुज्जृभते
नो चित्रं जनताचमत्कृतिरतो भूयो दिदक्षावताम् ।
यत्र व्योम सरस्वती निरुपमा द्राक् प्रोन्मिमेष स्तवे
तस्मिन् पूर्तिमगादिदं विवरणं गूढाशये पञ्चमे ॥१।
श्रीदेव्या हृदयाम्बुजासनगया संचोदिता वाढ़्निजा
तस्माद्या क्रमतो निःसृत्य वदनं यन्मे समाशिश्रिये ।
सैवेयं व्यवृणोत् स्फुटं सुगमया पञ्चस्तवीं व्याख्यया
जिह्वां केवलमप्यवाप्य किल मे हेतुं निमित्ताभिधम् ॥२।
विद्वांसोऽनुपमेयसूक्ष्मधिषणाकौशल्यभाजः कृपा-
पीयूषोदधयो विमृश्य तदिदं बालस्य सम्भाषितम् ।

(१७२)

मन्ये प्रीतिसुभेयुरप्यगुणतां नोन्मीलयेयुः परं
 ह्यक्षुण्णे पथि गच्छतः स्वलितकानि स्युः क्रमानुक्रमे ॥३।
 जन्मावन्ध्यमवाप्य यो द्विजवरश्रीकेशवाद्वीमतो
 दीक्षां प्रापदगणयपुण्यवशतः श्रीमन्सुकुन्दाद्गुरोः ।
 काश्मीरप्रवरेशपुर्यधिवसन् शैवागमज्ञानवित्
 भद्रोपाधिहरः परोपकृतये व्याख्यामिमां स व्यधात् ॥४।
 वैक्रमीये(१९९०) व्योमनन्दनवेन्दुमितवत्सरे ।
 माहेश्वरो हरः शास्त्री भद्रोपाधिविभूषितः ॥५।
 पञ्चस्तव्यां व्यधात् श्रीमद्भर्माचार्यकृताविमम् ।
 व्याख्याग्रन्थं महादेवीचोदनापारवश्यतः ॥६।

इति श्रीमद्भर्माचार्यविरचितायां पञ्चस्तव्यां
 श्रीमहामाहेश्वरपण्डितहरभद्रशास्त्रिकृता
 टीका सम्पूर्णा ॥



पञ्चमस्तवान्तर्गतानां श्लोकानामकाराद्यनुक्रमेणानुक्रमणिका

श्लोकः	पृष्ठम्	श्लोकः	पृष्ठम्
अजानन्तो यान्ति	१	भुविपयसिकृशानौ	१७०
अनाद्यन्ताभेद	१८	मनुष्यास्तिर्यच्चो	३८
असंख्यैः प्राचीनैः	१६४	मयूखाः पूष्णीव	१४१
कणास्त्वद्दीप्तीनां	१२९	महीपाथो वह्नि	४६
कलां प्रज्ञामाद्यां	४८	मिथः केशाकेशि	१३
कुलं केचित्प्राहुः	२८	मुनीनां चेतोभिः	११५
चतुष्पत्रान्तः षड्दल	२५	यत्षट्पत्रं कमलमुदितं	१६७
जगत्काये कृत्वा	८४	लुठदगुञ्जाहार	१२
तडित्कोटि ज्योतिः	२१	वचस्तकर्गम्य	९
तडिद्वल्लीं नित्यां	११९	विधुविर्णुब्रह्मा	१४४
त्वया यो जानीते	१६०	विधेर्मुण्डं हृत्वा	१०५
परानन्दाकारां	७९	विधे विद्ये वेद्ये	८८
पिता माता भ्राता	१२४	विरिञ्च्याख्या मातः	१०८
पुरः पश्चादन्तः	१३१	शरीरं क्षित्यम्भः	१२२
प्रकाशानन्दाभ्यां	३५	शिवस्त्वं शक्तिस्त्वं	१५३
प्रलीने शब्दैधे	६९	शुनां वा वह्नेवा	१७
प्रविश्य स्वंमार्गं	१३७	षडध्वारण्यानीं	३३
प्रियङ्कुश्यामाङ्गी	४०	षडाधारावर्तेः	४१
ब्रुवन्त्येके तत्त्वं	१९	सुतादक्षस्यादौ	१२६

पञ्चमे स्तवे समुद्रतानां ग्रन्थादीनामकारादिक्रमेणानुक्रमणिका

अजडप्रमातृसिद्धिः ३१	कुलशेखरः ४७
अध्यात्मरामायणम् ८७	कुलार्णवः ५, १४४, १५४, १५५, १५८, १६५, १६७
अभिनवगुप्तपादाः २, २९, ५४, ६६, ६९, ७९, ८२, १३१, १३५, १५४, १५८, १६०, १६३	कुलामृतम् ७२
अम्बास्तवः ५	कूर्मपुराणम् ९७
अष्टावक्रगीता १४१	क्षेमराजः ४२, ७४, १३१
आगमः ५, ५९, १०१, ११५	गन्धर्वतन्त्रम् ९६
आचार्यपादाः ६७, ७५, ८८, ९२, ९५, १०६, ११९, १६२	गरुडपुराणम् १४५
आनन्दलहरी ९१, ९५, १०६	गौडपादाः ५७
आप्तनिश्चयालंकारः १४९	गौरीस्तुतिः ११९
ईश्वर प्रत्यभिज्ञा २०, ३९, ५०, ५३, ५८, ६२, ६३, ६४, १४६, १५२, १५९, १६२	चतुश्शती ३२, ४४, ८९, ९०, ९५, ९७, १६२
ईश्वरसिद्धिः १५१	चिद्गगनचन्द्रिका ८०
उत्पलदेवः (उत्पलस्तोत्रावलिः) ८, २०, ७९, ८९, १२५, १६२	जयरथः ५७, ६५, ६९, ८३
कल्लटः २५	ज्ञानार्णवः ९७, १०९, १२०, १३६
कामकलाविलासः ५५	तंत्रालोकः ३, ९, १२, ३०, ४९, ५१ ५३, ५६, ५७, ५९, ६२, ६३, ६४, ८०, ८१, ८६, १०५, १३२, १३३, १३४, १३८, १४२, १४८, १६२
कामिका १५, ६३	तंत्रसङ्घावः ८५
कालिकाक्रमः ३८	त्रिकहृदयम् ६४
कालिकापुराणम् १३, २९, १२६	त्रिपुरासारः ७०
कुलगृहरः ३७	त्रिपुरासारसमुच्चयः ३६
कुलचूडामणिः ११२	त्रिपुरासिद्धान्तः ११०
	त्रिशिरोभैरवः ८५

- दुर्गासप्तशती २९
 देवीपुराणम् १४, ८४, ८९, ९२, १००,
 १२७
 देविकाक्रमः १२२, १५४
 देवीभागवतम् ११५, १६०
 निशाचारः १४०
 नेत्रतन्त्रम् २३, ७१, १३९, १६२
 पद्मपुराणम् ११
 परमार्थसारः ६४, १००
 परात्रीशिका ६२, ९३, १३१, १६५
 परासूक्तम् ८२
 पूजारहस्यम् ८२
 पूर्वशास्त्रम् ८, ५६
 प्रत्यभिज्ञाहृदयम् १०८, १११, ११२
 प्रपञ्चसारः ८८
 बोधसारः ५५
 ब्रह्मसूत्रम् ७
 ब्रह्माण्डपुराणम् ११, ५३, ९२, ९८
 १००, १०१, १४६
 भगवद्गीता ८९, १०३, ११७, १३७,
 १४३, १५३, १६५
 भट्टनारायणः १११, १३०
 भर्तृहरिः ६२
 भारतः ११३
 भास्कररायः ११८
 भैरवस्तोत्रम् १६०
 मतज्ञशास्त्रम् १४२
 महार्थं मंजरी ५४, १४७
 (वासिष्ठं) महारामायणम् ९२
 महेश्वरानन्दः ५४, ६४
- मातज्ञीस्तोत्रम् १२२
 मार्काण्डेयपुराणम् १५६
 मालिनीविजयम् १५८
 मालिनीविजयवार्तिकम् १६४
 मूलदेवतास्तुतिः १०७
 मृगेन्द्रतन्त्रम् ११४
 मोक्षोपायः १३८
 योगिनीसूत्रम् ४०
 योगिनीहृदयम् ५५, ६०, ६१
 रत्नमाला ९३
 रुद्रायामलः २४, २६, १२१
 लक्ष्मीकुलार्णवः ३८
 लघुस्तवः ५
 ललितोपाख्यानम् १२८
 लिङ्गपुराणम् ४६, ९०, ९६, १२५
 १५७
 वाक्यपदीयम् ७
 वामकेश्वरः २४, १३७
 वायुपुराणम् १०७, १५७
 विद्यार्णवितन्त्रम् ४१, ४३, ११९
 विद्याविवरणम् १०५
 विरूपाक्षपञ्चाशिका ३४, १३३, १४२
 विष्णुपुराणम् ९०, ११३, १२१, १३६
 विज्ञानभैरवः १०, १२, ३४, ३५,
 ६२, ८६, ९४, १०२, १३१, १४०,
 १४१
 विज्ञानेन्दुकौमुदी ४५, ८१
 शक्तिरहस्यम् ५४, १४७
 शक्तिसूत्रम् ३९, ५०, ८९, ९९, ११०
 ११५

- | | |
|---|---|
| शारदा २५, १२० | सिद्धपादा: १४७, १६५ |
| शाम्भवदीपिका ९५ | सिन्धान्तः ८ |
| शिवहस्ति: ४५, ५८, १५२ | सुभगोदयः ५२ |
| शिवस्तवः ११८ | सोमानन्दः १५२ |
| शिवसूत्रम् ३२, ३५, ९९, १०४,
१३८, १५१, १६२, १६५ | सौंदर्यलहरी १६२ |
| शिवपुराणम् ९७ | सौभाग्यहृदयस्तोत्रम् ३४ |
| शिवरहस्यम् ११३ | सौरसंहिता ९९ |
| शिवरामः १०५ | स्तवचिन्तामणिः २५, १११, १३० |
| सनत्कुमार संहिता १०६ | स्पन्दः ३९, १०४ |
| सप्तशती १५६ | स्वच्छन्दः ३, १५, ७३, ७४, ७५,
७६, ७७, ११२, १२१, १४०, १४८
१५७, १७१ |
| सर्वमङ्गलाशास्त्रम् १२७ | स्वच्छन्दसंग्रहः ११, २३, ७२, १६९ |
| साम्बः १४८ | |
-

१३९. ०८२ ग्रन्थालयी	०७४. ०८२ ग्रन्थालयी
२ ग्रन्थालयी	०८५ ग्रन्थालयी
७२ ग्रन्थालयी	०८६ ग्रन्थालयी
८४ ग्रन्थालयी	०८७ ग्रन्थालयी
७३७ ग्रन्थालयी	०८८ ग्रन्थालयी
८१ ग्रन्थालयी	०८९ ग्रन्थालयी
७२ ग्रन्थालयी	०९० ग्रन्थालयी
०८१. ०११ ग्रन्थालयी	०९१ ग्रन्थालयी
१८४ ग्रन्थालयी	०९२ ग्रन्थालयी
१०५. १०६ ग्रन्थालयी	०९३ ग्रन्थालयी
२४३. ०६३ ग्रन्थालयी	०९४ ग्रन्थालयी
१०३. ०६३ ग्रन्थालयी	०९५ ग्रन्थालयी
१२३. ०८२ ग्रन्थालयी	०९६ ग्रन्थालयी

श्रीपञ्चस्तव्याः पञ्चमेस्तवे प्रमाणत्वेनोद्भूतानां
ग्रन्थानां नामानि

क्रमसंख्या	ग्रन्थनाम	क्रमसंख्या	ग्रन्थनाम
१	अजडप्रमातृसिद्धिः	२५	चतुःशती
२	अध्यात्मगमायणम्	२६	चिद्गनचन्द्रिका
३	अष्टावक्रगीता	२७	छान्दोग्योपनिषत्
४	आनन्दलहरी	२८	तैत्तिरीयोपनिषत्
५	ईश्वरसिद्धिः	२९	तन्त्रालोकः
६	ईश्वरप्रत्यभिज्ञा	३०	त्रिपुरासारसमुच्चयः
७	ईशावास्योपनिषित्	३१	त्रिपुरासिद्धान्तः*
८	उत्पलस्तोत्रावली	३२	दुर्गसप्तशती
९	ऋग्वेदसंहिता	३३	देवी भागवतम्
१०	ऐतरीयोपनिषत्	३४	देवी पुराणम्
११	कठोपनिषत्	३५	देविकाक्रमः*
१२	कामकलाविलासः	३६	निशाचारः
१३	कामिका (तन्त्रम्)*	३७	नसिहोपनिषत्
१४	कालिका पुराणम्	३८	नेत्रतन्त्रम्
१५	कालिका क्रमः	३९	पद्मपुराणम्
१६	कुलार्णवतन्त्रम्	४०	परात्रीशिका
१७	कुलामृतम्	४१	परासक्तम्*
१८	कुलचूडामणिः	४२	परमार्थसारः
१९	कुलगह्वरम्*	४३	पूजारहस्यम्
२०	कूर्भपुराणम्	४४	प्रत्यभिज्ञाहृदयम्
२१	गरुडपुराणम्	४५	प्रपञ्चसारः
२२	गौडपादकारिका	४६	बृहब्नारदीयोपनिषत्
२३	गौरीस्तुतिः	४७	बृहदाख्यकोपनिषत्
२४	गन्धर्वतन्त्रम्	४८	बोधसारः

क्रमसंख्या	ग्रन्थनाम	क्रमसंख्या	ग्रन्थनाम
४९	ब्रह्मसूत्रम्	७७	वासिष्ठरामायणम्
५०	ब्रह्माण्डपुराणम्		(वायुसंहिता)
५१	भगवद्गीता	७८	विद्यार्णवतन्त्रम्
५२	भैरवस्तोत्रम्	७९	विरूपाक्षपञ्चाशिका
५३	मतञ्जशास्त्रम्*	८०	विवेकविलासः*
५४	महानारदीयोपनिषत्	८१	विज्ञानभैरवः
५५	महाभारतम्	८२	विज्ञानेन्दुकौमुदी*
५६	महार्थमञ्जरी	८३	शतपथब्राह्मणम्
५७	मातञ्जीस्तोत्रम्	८४	शक्तिरहस्यम्*
५८	मालिनीविजयतन्त्रम्	८५	शारदातिलकम्
५९	मालिनीविजयवार्तिकम्	८६	शाम्भवदीपिका*
६०	(मार्कण्डेय पुशाणम्)	८७	शाण्डिल्यसूत्रम्
६१	मुकुन्दमाला	८८	शिवहष्टिः
६२	मुण्डकोपनिषत्	८९	शिवस्तवः*
६३	मूलदेवतास्तुतिः*	९०	शिवसूत्रम्
६४	मृगेन्द्रतन्त्रम्	९१	शिवपुराणम्
६५	मैत्रावसणोपनिषत्	९२	श्री पूर्वशास्त्रम्*
६६	मोक्षोपायः	९३	श्वेताश्वेतरोनिषत्
६७	योगचूडामणिः	९४	सनत्कुमारसंहिता*
६८	योगदर्शनम्	९५	सिद्धान्तविन्दूपनिषत्
६९	योगशिखोपनिषत्	९६	सिद्धान्तः*
७०	योगिनीहृदयम्	९७	सुभगोदयः
७१	रत्नमाला	९८	सौरसंहिता
७२	रुद्रयामलतन्त्रम्	९९	सौन्दर्यलहरी
७३	लक्ष्मीकुलार्णवः*	१००	स्तवचिन्तामणिः
	लिङ्गपुराणम्	१०१	स्पन्दनिर्णयः
७४	वाक्यपदीयम्	१०२	स्वच्छन्दतन्त्रम्
७५	वामकेश्वरमत्तम्	१०३	संकेतपद्धतिः*
७६	वायु पुराणम्	१०४	ज्ञानार्णवः

* एवं चिह्निता ग्रन्थाः प्रायशोऽसुद्रिता एव ।

शुद्धि पत्रम्

पृष्ठम्	पंक्तिः	अशुद्धम्	शुद्धम्
३	२	श्रतेः	श्रुतेः
३	३	प्रतिष्ठिताः	प्रतिष्ठिताः
३	टिप्पण्यां	अनुसयन्ति	अनुसंयन्ति
४	९	स्वसंविन्मयी	स्वसंविन्मयी
५	१	एवैते	एवैते
५	१	सर्वोत्तीर्ण	सर्वोत्तीर्ण
५	५	-न्यतिभीक्तिः	-न्यतिभक्तिः
५	१०	सौराणां	सौराणां
६	३	संघातवादिनश्चार्वाकाका- स्तावदित्थं	संघातवादिनश्चार्वाकास्ता- वदित्थं
६	१९	स्वप्नवद्वाह्यतया	स्वप्नवद्वाह्यतया
६	१९	बाह्यार्थाभावो	बाह्यार्थाभावो
७	१०	'अर्थभेदेनविवर्तते' इतिच्युतः पाठः	
७	१९	उपेयम्	उपेत्यम्
८	७	कर्मरूपोध्याहर्यः	कर्मरूपोध्याहार्यः
९	५	ध्येयोद्रेकोभवेद्	ध्येयोद्रेकोभवेद्
९	१२	त्वदाश्रयाम्	त्वदाश्रयणम्
११	१७	तवैवेहमिदम्प्रकाशौ	तवैवाहमिदम्प्रकाशौ
१२	४	श्री तन्त्रलोके	श्रीतन्त्रालोके
१३	९	मध्यभागो	मध्यभागो
१४	४	इत्युच्चते	इत्युच्यते
१४	५	पर्यवसायी	पर्यवसायी
१५	१३	कामिकायाम्	कामिकायाम्
१५	१९	तथाहि	तथाहि
१५शे	पृष्ठे विशायां पंक्तौ लेखकभ्रान्त्या च्युतोऽयं पाठः		

ज्ञानादिगुणास्पदमात्मेति नैयायिकादयः सुखाद्युपरागतिरस्कृत आत्मेति मी-
मांसकाः ज्ञानसन्तान एवात्मेति सौगताः ।

पृष्ठम्	पंक्ति:	अशुद्धम्	शुद्धम्
१६	३	भावजातमपत्तुपवते	भावजातमपत्तुवते
१६	५	बाह्यमेर्थ	बाह्यमर्थ
१६	९	वैयाकरणस्तु	वैयाकरणास्तु
१६	११	त्रिकाद्याम्नानय	त्रिकाद्याम्नाय
१६	२२	पारिप्लवै	पारिप्लवं
१८	२०	दापम्पत्यप्रेम्णा	दाम्पत्यप्रेम्णा
२२	९	सहस्रत्	महस्वत्
२३	८	ताडितां	तडितां
२९	१३	महामायेत्युच्चते	महामायेत्युच्यते
३०	६	तदक्त श्वीतन्त्रालोके	तदुक्तं श्रीतन्त्रालोके
३०	१२	तदुक्तं श्री तन्त्रलोके	तदुक्तं श्रीतन्त्रालोके
३१	११	सन्बन्धः	सम्बन्धः
३२	६	माध्यस्थ्या तत्ससर्गा	माध्यस्थ्यात्तसंसर्गा
३२	१६	निश्चनुमहे निर्णयामहे इति च्युतः पाठः	
३४	१२	'भुवनाध्वेतिच्युतः पाठः'	
३४	१३	विरूपाक्षपञ्चशिकायाम्	विरूपाक्षपञ्चशिकायाम्
३५	३	देहाद्याभासशन्त्यां	देहाद्याभासशान्त्यां
४०	८	दुःखस्पपद	दुःखास्पद
४१	११	विद्यर्णवतन्त्रे	विद्यार्णवतन्त्रे
४२	४	मायाख्यमुत्तम्	मायाख्यमुत्तमम्
४२	टिप्पण्यां	क्षेमराजः	जयरथः
४४	१२	विराजमानाति दैवतानिस्वरश्मि	इति दैवतानि'च्युतः पाठः
४४	२१	ध्वन्यात्मया	ध्वन्यात्मतया

(विशिष्ट-) पदानुक्रमणिका

अकुलम् ४०	२८, ३५, १३२	आकाशः १४४
अगुहम् १३२		आत्मा ४६, १४४, १५३
अद्वैतवेदान्तिनः ७८		आद्या ४८
अणिमा १५३		आनन्दः ३५
अणु १४४		आनन्दकणिका १२९
अणुवादिनः १४८		आरम्भवादः ६
अतिभूतिः ४८		आर्हताः ७, १४९
अनन्तः १८		इन्दुः ४६
अनादि १८		ईश्वरः १०९
अनाद्यन्ता १२६		उदरम् १२९
अनिलः १४४		उपदेशः ४८
अनुचराः १२४		एका १०९
अनुभूतिः ४८		ओँच्छारपीठम् १६७
अनेका १०९		कटाक्षः ३८
अभेदः १८		कण्ठम् १०५
अम्ब ४६, ११५, १४१, १६०		कणिका १६७
अम्भः १२२		कला ४८
अमृतसरितम् ११९		कलाशम् २५
अरुणम् ४०		कुचभरनतम् २१
अविद्या १५३		कुण्डली १६७
अष्टध्वनि ६९		कुलम् २८
अष्टधाशक्तिः १७०		कृतिः १०९
अष्टात्रिंशत्करण २१		कृशानुः १२९, १७०
असत् १९		केशाकेशि १३
असत्कार्यवाद ६		कौलम् १८

क्रमस्त्रोतः ४१	तिर्यच्चः ३८
क्षितिः १२२	त्रिगुणः ३८
खम् १७०	त्रिपदार्थवादिनः १५२
गरलम् १०५	त्रिलोकी १०९
गिरा १२९	त्रिवलयम् २५
गिरिराजः १२६	त्रिवलयतनुः १२९
गिरिशः १०५, १६४	दक्षः १२६
गिरिसुता १३, २५, १०९, १२२	दवीयः १३२
गुञ्जाहारः १२	दशदलम् २५
गुणग्रंथिः ११९	दिनकरः १४४
गुह्यम् १३२	दीक्षा १५३
चार्वाकाः ६, ७८	दुःखम् १२२
चिदमृताब्धिः ४१	देशिकट्टक् १३७
चिन्मात्रम् ६९	देही १२२
चेतनम् १२२	दैवतभषा ४१
चेतः १३, ११५	द्रुन्दस्फारः ४०
जगत्कायः ८४	द्वचथ्रम् २५
जगन्माया १	द्वादशदलम् २५
जाया १२६	नादः ३५
जीवोत्पत्तिवादः ६	निखिलम् १५३
जैनाः ७८	निखिलाः १६०
जैनेन्द्रः १४४	निराकारः ७९
ज्योत्स्ना १२९	निर्वाणम् ४८
ज्वलनम् १४१	नेदीयः १३२
तत्त्वम् ६९	नेपथ्यम् ४०
तत्त्वोघः १४१	पयः १७०
तर्कघटना १३	प्रकाशः ३५
तर्कागम्यः ९	प्रकृतिः ७९, १४४
तार्किकाः ६	प्रज्ञा ४८
तात्त्विकम् १४१	प्रत्यभिज्ञावादिनः ७८

- | | |
|----------------------|------------------------------|
| प्रणयिनी १८ | बौद्धैकदेशिनः ६ |
| प्रमाणम् ४८ | ब्रह्मा १४४ |
| प्रियङ्कः ४० | भक्तिः १३ |
| परगुहा ४८ | भगः २५ |
| परतनुः ६९ | भगवती ४६, ११९, १२६, १३२, १४४ |
| परनादः ८४ | भवः ७९ |
| परनादामृतनदी ४१ | भवाम्बोधिः ३८ |
| परंब्रह्मा १२९ | भूः १७० |
| परमम् ४८ | भ्राता १२४ |
| परमव्योम ४६ | मंत्रोमिपटलः ४१ |
| परमानन्दः ३८, ८४ | मनुष्याः ३८ |
| पर्वणि ६९ | मरुत् ३८ |
| परानन्दाकारा ७९, १३७ | मलोत्तीर्णम् ११९ |
| परिणामवादः ६ | महानाटकम् १८ |
| पाञ्चरात्राः ६, १४६ | महाज्योत्सना १२४ |
| पातञ्जलाः ६, ७८ | महामाया २८ |
| पाथः ४६ | महाव्योमाकारः ८४ |
| पाणितीयाः ७८ | मही ४६ |
| पारम्पर्यम् ४८ | माता ३८, ८८, १०८, १२४ |
| पार्वती ११५ | माध्यमिकाः ७८ |
| पाशुपताः ६ | माध्वाः ७८ |
| पाशौघः १०९ | मायाग्रंथिः १ |
| पिता १२४ | मायाविलसितम् १९ |
| पुत्रः १२४ | मित्रम् १२४ |
| पूष्ण १४१ | मीमांसकाः ६ |
| बर्बरकचः २१ | मुक्ताफलम् ४० |
| बाह्यार्थभाववादः ६ | मुण्डम् १०५ |
| बिन्दुविभवः ६९ | मोक्षः ७९ |
| बिन्दुस्थः ८४ | यजमानः १७० |
| बौद्धाः ६, ७८ | योगी ६९ |

योनिः १६७	वैशेषिकाः ७८
रविः ४६, १२९	व्योम १६०
रविशशी ३५	शक्तिः १०५, १२६, १४४, १५३
रसेश्वरवादिनः ७८	शब्दौघः ६९
रुद्राख्या १०९	शम्भुः १२६, १६०
रामानुजीयाः ७८	शरीरम् १२२
लकुलीशपाशुपताः ७८	शबरः ९
लक्ष्मी ११९	शबरी ९
लोकत्रयम् ३८	शशाङ्कः १७०
वह्निः ४६	शशिः १२९
विकल्पाः १४४	शाक्तः ६९
विनयः ४८	शिवः ९, ३३, ३५, ४१, १२९, १४४,
विनयमुलभा दद	१५३
विज्ञानवादः १५०	शिवकथा ४८
विज्ञानातिरिक्तवादः ६	शिवनिधिः दद
विद्या ४८, दद, ११९, १५३	शिवपुरुषकारः ३३
विधिः ४८, दद, १०५	शिवावस्था १०५
विधुः १४४	शिवा ९, दद
वियत् ४६	शिवाख्या ६९
विवर्तवादः ६, ७	शिवाज्ञा दद
विश्वजननी ११९	शिवैश्वर्यम् ७९
विश्वाद्या दद	शीलस्था दद
विष्णुः १४४	शैवः ३३
विचित्रा दद	शैवाः ७८
विविधसमया दद	शैवी १६४
वेदगुलिका दद	शूलम् १०५
वेदजननी दद	श्यामा १६७
वेद्या दद	श्यामाङ्गी ४०
वेदान्तिनः ७	श्रद्धा १३
वैयाकरणाः ७, ७८	श्रुतिः ११५, १४४

(१८७)

श्वसनः ४६	समयी १
षट्पत्रम् १६७	समयिनी १५३
षड्ग्रंथिः २१	सविता १७०
षडदलम् १५	सवित्री १८, ७९
षडध्वा ३३, १३७	संवित्तिः ६९
षडाधारावर्तः ४१	संसारः १८
सकलजननी १७, ४८, १६७, १०७	संसारप्रणयणम् १८
स्कन्धः ७	सादाख्याः १०९
सकुलम् १३२	सांख्याः ६, ७८
सत् १९ १३२	सुखम् १२२
सत्कार्यवादः ६	सुगतमुनिः १४४
स्तनः ४०	सुता १२४
स्तनभरः ९	सुधावृष्टिः २१
सद्भ १२४	सुहृत् १२४
सदसत् १९	सूक्ष्मः १३२
स्थूलः १३२	स्फोटवादः ७
सप्तभञ्जीवादः ७	हरिः १०५
समयः ४८, १२२	हरिसंज्ञा १०८
समया १५३	

